

मूल्य : 20.00 रु०

मुद्रक :

गजेन्द्र पब्लिकेशन

2578, गली पीपल वाली, धर्मपुरा,
दिल्ली - 110006

जैन साहित्य में विकार

लेखक

पं. बेचर दास जैन (मूर्ति पूजक श्वेताम्बर)

अनुवादक

तिलक विजय जी

प्रेरणा

पं. खुशाल चन्द जी गोरावाला
बनारस

सहयोग

फूल चन्द जी लुहाडिया
खातेगाव (इन्दौर)

प्रकाशक

दिगम्बर जैन युवक संघ

ललितपुर, केन्द्रीय कार्यालय

समर्पण

परम पूज्य जंगम तीर्थस्वरूप श्रीमद्विजयानन्द सूरीश्वर (आत्मारामजी) महाराज ! आपकी ग्रन्थरचना देखने से मुझे प्रतीत हुई है कि आप एक उद्धारक पुरुष थे।

यदि आप इस वर्तमानकालमें विद्यमान होते तो अवश्य ही इस गरम हुए लोहेका वाट घड़े बिना न रहते। आप भावाचार्य है, थे और रहेंगे। मेरे लिये तो आप सर्वथा परोक्ष ही रहे हैं तथापि आपकी ग्रन्थरचना में मुग्ध होकर मैं यह अपने विचारों की माला आपके करकमलों में समर्पित करता हूँ।

चरण सेवक बेचर।

निवेदन

जिन मज्जनों के सामाजिक परिस्थिति का परिज्ञान है वे समझ सकते हैं कि आज जैन समाज के धर्मगुरुओं की जो हुक्मी के साम्राज्य में उनके माने हुए रूढ़ी धर्म के विपरीत और आजकल के धर्म से सम्बन्ध रखने वाले सत्यइतिहास को समाज के सामने रखना कितना खतरनाक और उत्तर दायित्वपूर्ण है। जैनसमाज व्यापारी होने के कारण अपने धार्मिक साहित्य एवं उसके इतिहास सर्वथा अनभिज्ञ है और इस विषय की उसे जिज्ञासा भी पैदा नहीं होती। वह अपने धर्मगुरुओं की वाणी ही सर्वज्ञ की वाणी मानकर उनकी बतलाई हुई रूढ़ क्रियाओं के करने में ही स्वर्ग प्राप्ति के स्वप्न देख रहा है। धर्मगुरु समाज की इस अज्ञानता का मनमाना लाभ उठा रहे हैं। उनमें से इनेगिने व्यक्तियों को छोड़कर धार्मिक इतिहास की शोध करना तो दूर रहा वे स्वयं अपने पूज्यदेव महावीर की वास्तविक जीवन घटनाओं से भी अपरिचित हैं। ऐसी दशा में बन्धनों से जकड़ी हुई जैन जनता अपने सच्चे इतिहास और सूत्रों के परिज्ञान से वंचित रहे तो इसमें कोई आश्चर्य की बात नहीं।

मुझे पूर्ण विश्वास है कि हमारा धर्मइच्छुक अबोध समाज जो बहुत सी अशास्त्रीय रूढ़ियों को धर्म समझ कर मात्र आधुनिक धर्मगुरुओं के इशारे पर ही अन्धकार में दौड़ रहा है उसमें विचारक और जिज्ञासु मनुष्यों के लिये यह ग्रन्थ अवश्य ही दीपक का कार्य करेगा।

जिन २ विषयों का इस ग्रन्थ में सप्रमाण, प्रतिपादन किया गया है उन विषयों के सम्बन्ध में जैन दर्शन को मानने वाले मुख्य दोनों सम्प्रदाय की ओर से आजतक ऐसा एक भी उल्लेख प्रगट नहीं हुआ जो श्वेताम्बर-दिगम्बरवाद, मूर्तिवाद, देवद्रव्यवाद और आगम वाचनवाद की जड़ को ढूँढ़ निकाले और मवेष्टा पूर्वक सप्रमाण इन विषयों पर प्रकाश डाले। लेखक महाशयने इस निबन्ध को लिखकर इस जबरदस्त त्रुटिको पूर्ण किया है इतना ही नहीं बल्कि विचारक जैनसमाज पर महान उपकार भी किया है।

यह ग्रन्थ आज से लगभग दसवर्ष पूर्व प्रसिद्ध लेखक प० बेचरदास जी की प्रोढलेखनी द्वारा गुर्जर गिरा से लिखा गया है। कई इष्टमित्रों की प्रेरणा से मैंने इसे हिन्दी भाषा भाषी जैनजनता के लिये अनुवादित किया है। आशा है विचारक जैन समाज इन बातों पर विचार करके अवश्य लाभ उठावेगा।

अक्षयतृतीया देहली—

विनीत तिलकविजय।

भूमिका

प्रस्तुत पुस्तक के मूललेखक श्री पं. बेचरदास जी जीवराज श्वेताम्बर जैन समाज के गण्यमान्य उदार हृदय विद्वानों में से एक हैं। आप प्राकृत, व्याकरणादि अनेक ग्रन्थों के लेखक, अनुवादक, सम्पादक तथा संस्कृत, प्राकृत, पाली, गुजराती बंगला आदि कई भाषाओं के विद्वान हैं। साम्प्रदायिक कट्टरता से कोसों दूर रहते हैं। अभी आप युवक हैं, किन्तु अध्ययन विशाल, भाषा प्रौढ़ और संयत है। अत्यन्त सूक्ष्मदर्शी हैं जो भी लिखते हैं पूरे अधिकार के साथ, जैचें तुले नपे हुये शब्दों में। यही कारण कि आप विश्ववन्द्य महात्मागान्धी के गुजरात पुरातत्व-मन्दिर में एक ऊँचे पद पर प्रतिष्ठित हैं और वर्तमान असहयोग आन्दोलन में महात्माजी के कृष्णमन्दिर में जा बैठने पर उनके "नवजीवन" जैसे जिम्मेदार पत्रके सम्पादक होने का गौरव प्राप्त कर चुके हैं।

पुस्तक पढ़ने से मालूम होता है कि विद्वान लेखक के हृदय में समाज की दयनीय दुरावस्था के लिये एक टीस है जो उन्हें बेचैन किये रहती है, उनकी आँखों में किसी गुप्त बेदना के आँसू हैं जो छुपाने पर भी छलक पड़ते हैं। वास्तव में जिनके पास हृदय है वे ससारन को दुःखी देखकर रोते हैं- तडपते हैं, वे उस सुखी करने के लिये अनेक विघन बाधाओं में गुजरते हुये मिट जाते हैं, ससार उन्हें जाने या न जाने वे ससार को जान जाते हैं।

आज से दस बारह वर्ष पूर्व विद्वान लेखक के बम्बई की मागरोल जैन सभा में पुस्तक में वर्णित विषय पर एक सार गर्भित व्याख्यान दिया था। आपने कहा था कोई भी धर्म, कलह को पोषित नहीं करता, प्रजा के विकाश की रुकावट नहीं करता और प्रजा के विकाशकारक व्यवहारिक नियमों में हस्तक्षेप नहीं करता तथापि वर्तमान युग के धर्मी धर्म को समाने रखकर मानों स्वयं ही धर्मरक्षक न हों, ऐसा समझ कर धर्म के नाम से कलह करते हैं, प्रजाबल को क्षीण करते हैं, युवकों के विकाश को रोकते हैं और जागृत होती हुई प्रजा को धर्म को हाऊ से डराकर उसे सुला देने को प्रयत्न कर रहे हैं। ... रक्षा करने वाली बाड़ ही खेत खा रही हैं। धारण किये जाने वाला धर्म ही उमके आश्रितों को नीचे कर रहा है और माता-पिता के समान धर्मगुरुओं को अपनी सन्तान की बेदना-पूर्ण कराहना की ओर दृष्टिगत करने तक का अवकाश नहीं मिलता। वे अनेक यातनायें सहते हुये जीतेजागते जैनियों की शोचनीय दशापर दुर्लक्षकर अपने वंशवृद्धि की चिन्ता में लीन हैं, ...

ब्याख्यान सुनकर कार्यरूप में परिणित करने की अपेक्षा धर्म के ठेकेदार उपाधिलोलुप महामुनियों ने कुछ विचारगुन्य श्रीमन्तों को सहारा लेकर आपको श्रीसंघ से पृथक करा दिया। इस आपत्ति के तीव्र थपेड़े से पण्डित जी तनिक भी विचलित नहीं हुये, वे पर्वत के समान अपने विचारों पर दृढ़ बने रहे। क्योंकि वे जानते थे कि "सर्वथासत्य, प्रकटसत्य, शुद्धसत्य एक ऐसा भारी रसायन है जिसे मनुष्य मात्र झेल नहीं सकता।" जिस प्रकार शेरनी का दूध कंचन के सिवा अन्य किसी पात्र में नहीं ठहर सकता वैसे यही शुद्ध सत्य भास्कर के तेजस्वी प्रकाश को साधारण मानव, जिनके नेत्र अन्यविश्वासरूप पीलिये रोग से विकार युक्त हो गये हैं नहीं झेल सकते।

अपने पुनः एक बार अपने दिये हुये ब्याख्यान को परीक्षा की, कसौटी पर कसा, अत्यन्त परिश्रम पूर्वक इस विषय का अध्यन किया। उत्तरोत्तर विचारों की पंष्टि होती गई और जो भी जैनग्रन्थ-रत्नाकर में गहरे उतरकर अपने खोज की वह पुस्तक रूप में पाठकों के सामने रख दी। साहसी विद्वान ने जिस निर्भीकता के साथ जैन समाज को अन्धविश्वास, एकान्तवाद, सुप्तवाद श्वेताम्बर दिगम्बरवाद, चैत्यवाद, देवद्रव्यवाद और आगमवाद के अँधेरेंकूप में से निकालने के लिये जो भीरीय प्रयत्न किया है वह अवश्य ही सराहनीय है।

मैंने पुस्तक को आधीप्रान्त बड़े चाव से पढ़ा है। लेखक ने समाज की वर्तमान पतितावस्था का मूलकारण जैनसाहित्य में उत्पन्न हुआ विकार माना है। वास्तव में साहित्य ही देश और समाज का जीवन होता है। इसीलिये वह अत्यन्त आदरणीय प्राणों से अधिक मूल्यवान और सब वस्तुओं में श्रेष्ठ समझा जाता है। पर दुर्भाग्यवश संसार के परिवर्तन के साथ साथ हमारे जैन-साहित्य में कुछ भी ऐसा अनर्थकारी परिवर्तन हुआ है जो हमारे लिये हितकर नहीं। इसी विकारयुक्त परिवर्तन की समालोचना करते हुये प्रस्तुत पुस्तक में श्वेताम्बर दिगम्बरवाद २ चैत्यवाद, ३ देवद्रव्यवाद, और ४ आगमवाद जैसे आवश्यक और महत्वपूर्ण विषयों पर विवेचन किया गया है। मालूम पड़ता है पुस्तक लिखते हुये लेखक महोदय रोये हैं। उनका युवक-हृदय समाज की सनप्त अवस्था देखकर उथल पड़ा है। उसी आवेश में श्वेताम्बर दिगम्बरवाद नामक स्तम्भ में लिखा है :- 'इन शब्दों की (श्वेताम्बर दिगम्बर) प्रवृत्ति चाहे जब हुई हो, परन्तु उसका मूलकारण हमारे मुनिराज ही होने चाहिये। इन शब्दों के मूल प्रवर्तक माधु-मुनियों को वर्तमान सरकार की ओर से धन्यवाद मिलना चाहिये, कि जिसके परिणाम में वह अदालतों द्वारा दोनों समाजों

से लाखों रुपया कमा रही है।.....स्वेताम्बर और दिगम्बरता की दीवार केवल आग्रह की नीवपर ही चिनी हुई हैं। दोनों सम्प्रदायों में जो भीषण मतभेद देख पड़ता है उसका मूलकारण दोनों सम्प्रदाय के पूर्व धर्मगुरुओं और आजकल के कुलगुरुओं का दुराग्रह, स्वाच्छन्द, शैथिल्य और मुमुक्षुताका अभाव इत्यादि के सिवा और कुछ नहीं हो सका । मुझे अपने इस बदनसीब समाज की दुर्दशा का चित्र खींचते हुये बड़ा दुःख होता है।" लेखक के कैसे हृदयग्राही शब्द हैं ?

चैत्यवाद नामक दूसरे स्तम्भ में लिखते हैं - "हमारा समाज मूर्ति के ही नाम से विदेशी अदालतों में जाकर समाज की अतुल धन सम्पत्ति का तगार कर रहा है। " वीतराग मन्यासी फकीर की प्रतिमा को जैसे किसी एक बालक को गहनों से लाद दिया जाता है उसी प्रकार आभूषणों से शृंगारित कर उसकी शोभा में वृद्धि की समझता है और परमयोगी वर्द्धमान या इतर किसी वीतराग की मूर्ति को विदेशी पोशाक, जाकिट, कालर वगैरह से सुसज्जित कर उसका खिलौने जितना भी सौन्दर्य नष्ट भ्रष्ट करके अपने मानव समाज की सफलता समझ रहा है। मैं इसे धर्मदम्भ और ढोंग समझता हूँ। अपने इस समाज को ऐसी स्थिति देखकर मूर्ति पूजक के तौर पर मुझे भी बड़ा दुःख होता है।" चोट खाये हुये पखावज के समान लेखक के चुटीले हृदय से यह शब्द बलात् निकले हैं।

देवद्रव्यनामक तीसरे स्तम्भ में लिखा है - "जिसके कारण ही आज जैनसमाज की प्रशंसा वकीलों बैरिष्ठों और अदालतों में गाई जा रही है और प्रतिदिन समाज क्षयरोग में पीडित रोगी के समाज विकराल काल की तरफ खिंचा जा रहा है। " मुझे सिर्फ इसी बात का खेद होता है कि जिन पवित्र निर्ग्रन्थों ने लोकहित की दृष्टि से जिस वाद को नियोजित किया था वही वाद आज हमें अपना ग्रास बना रहा है। अहो ! कैसा भीषण परिवर्तन " कैसा पैशाचिक विकार " और अनेकान्तवाद की मुद्राछापवालों का भी यह कैसा शयकर एकान्तवाद है "। यह लेखक की हृदयव्री की झंकार जो अपने समाज की क्षुब्ध, पीडित एवं सत्रस्त अवस्था से बिन्नोडित होने पर गूँज निकली है।

आगमवाद के स्तम्भ में अनेक ग्रन्थों की समालोचना करते हुये लिखा है— "वर्तमान समय में इस प्रकार की अनेक कथाओं द्वारा उपाध्रयों में बैठकर रेशमी, खीनखाव और ज़रीके तिगड़े में पाटकर विराजमान होकर हमारे कुलगुरु श्रोताओं को रंजित कर रहे हैं। आश्चर्य तो यह होता है कि व्यापार विद्या में अतिनिपुण वणिक समुदाय बिना विचार किये धन्यवाणी और तहत्त वचन की गर्जनायें किस तरह करता होगा ?"

चारों स्तम्भ के लेख अत्यन्त अनुसन्धान और गवेषणापूर्वक लिखे गये हैं। शुष्क और नीरस विषय होते हुये भी प्रवीण लेखक ने अपनी वशीकरण लेखनी द्वारा उसे अत्यन्त रुचिकर बनाया है। उन्होंने जैनसाहित्य की निष्पक्ष विद्वतापूर्ण समालोचना की है। सम्भव है विचारशील पाठक विद्वानलेखक की युक्तियों से पूर्णरूपेण सहमत न हों, वे कितने ही स्थानों में मत-भेद रखते हों। मतभेद बुरी चीज नहीं, यदि वह सभ्यता की सीमा का उलंघन न करें। विश्वास अच्छी चीज है किन्तु अन्धविश्वास हानिकारक है। अन्धविश्वासी विवेक शपथ मनुष्यों ने संसार में अनेक अनर्थ उपस्थित किये हैं, संसार को सुखशान्ति को नष्ट करके उसे नर्कतुल्य बना डाला है। इसीलिये जैनदर्शन अन्धविश्वास को, पक्षपात को स्थान नहीं देता १। जो भी बात हो वह परीक्षा की कसौटी पर कसी जानी चाहिये २ रूढ़िभक्त, अन्ध विश्वासी अथवा लकीर का फकीर बने रहने वाले समाज की इस वैज्ञानिक युग में मिट्टी खराब है। जैन धर्म परीक्षा प्रधानी धर्म हैं, उसके अनुयायी अन्धविश्वासी अथवा पक्षपाती बने रहें, यह शोभा नहीं देता। अन्धविश्वासी समाज नास्तिकता, कायरता, परतन्त्रता आदि के बन्धन में जकड़ जाता है ३ अतः समाज की वर्तमान दुरावस्था का सुधार करने के लिये जैन साहित्य में उत्पन्न हुये विकार को अनेकान्तवाद की पवित्र सरिता में धोने के लिये कटिबद्ध हो जाना चाहिये। व्यवहार कुशल व्यापारनिपुण जैनसमाज को भविष्य में आने वाली आपत्तियों के प्रतिकार का अभी से उपाय कर लेना चाहिये। प्रतिवर्ष लाखों रुपया धार्मिक मुकदमोंबाजी में व्यय करने वाली मन्दिरों की दीवारों पर मनो सांना लिपवाने वाली, लाखों रुपया रथयात्रा में बहानेवाली और असंख्यघन मुनिवंशियों के लिये लुटा देने वाली जैनसमाज “इकबाल” के इस शेरको विचार पूर्वक पढ़े और समझे।

अगर अब भी न समझोगे तो मिल जाओगे दुनिया से।

तुम्हारी दास्तां तक भी न होगी दास्तानों में।।

हिन्दी भाषा भाषियों का ऐसा अनुपम पुस्तक पढ़ने का सौभाग्य प्राप्त होगा, इसके लिये अनुवादक महोदय धन्यवाद के पात्र हैं।

पहाड़ी-धीरज, दिल्ली।

ज्येष्ठ कृष्ण ५ वी० नि० सं० २४५८

अयोध्याप्रसाद गोयलीय “दास”

१. पक्षपाती न में वीरें, न द्वेषः कपिलादिषु।
युक्तिमद्वचनम् यस्य, तस्यकाये. परिग्रहः॥

—श्री हरिभद्र सूरि

२. आग्रहीवत ! निनीपति युक्ति यत्रंतत्र मतिरस्य निविष्टा।
पक्षपातरहितस्य तु युक्तिर्यत्रतत्र मतिरेति निवेशम्॥
३. निबल, निरुद्यम् निर्धनी, नास्तिक निपट निराश।
जड, कादर कर देतु है, नरहिं अन्धविश्वाम॥

वियोगी हरि

अर्थात्—खेद है कि हठग्राही मनुष्य युक्ति को खींचखींच कर वहाँ लाता है जहाँ पहिले से उसकी मति ठहरी हुई होती है। परन्तु एक पक्षपात रहित मनुष्य की ऐसी नीति नहीं होती वह अपनी मति को वहाँ ठहराता है जहाँतक युक्ति पहुँचती है अर्थात् उसकी मति आप युक्तिअनुमान होती है।

जैन साहित्य में विकार

वस्तु की मूल स्थिति को समझने बिना उसकी विकार वाली स्थिति को समझना या समझाना कोई सुगम बात नहीं है। जिसे अपनी पूर्व स्थिति की ताजी स्मृति हो वही मनुष्य अपनी वर्तमान स्थिति में हुये परिवर्तन को समझ सकता है। शारीरिक विकार को समझने के लिये प्रथम पूर्ण निरोग स्थिति का अभ्यास करने की आवश्यकता होती है। त्रैरूप्य की विभीषिका में से उत्तीर्ण होने के लिये सौन्दर्य के सागर का विशेष अवगाहन करना पड़ता है, एवं साहित्य की विरूप स्थिति को समझने से पहिले उसकी विशुद्ध स्थिति को भी समझना आवश्यक है।

साहित्य कोई हमारे समान बोलने चलने वाला या जीता जागता प्राणी नहीं है इस कारण हम उसकी विशुद्धता या विकृतता का निर्णय उसके पूर्व कर्मपर नहीं छोड़ सकते। साहित्य अन्य पदार्थों के समान उत्पाद्य पदार्थ है इस लिये उसकी शुद्धि या विकृति का जवाबदार उसका उत्पादक ही हो सकता है। जिस तरह पुत्रके गुण दोषों का जवाबदार उसका पिता कहलाता है, और वृक्षका भला या बुरा भविष्य उसके बीजमे छिपकर रहता है वैसे ही साहित्य की विशुद्धता या विकृतता का विशेष आधार उसके रचयिता की स्थिति पर ही अवलम्बित है।

भाषामे साहित्य शब्द दो तीन अर्थको सूचित करता है। साहित्य शब्द से उपकरण या साधन लिये जाते हैं। साहित्य का अर्थ रस शास्त्र-काव्यप्राकश, काव्यानुशासन, साहित्यदर्पण वगैरह होता है और किसी भी प्रकार के शास्त्र यथा बौद्ध साहित्य, वैदिक साहित्य या सांख्य साहित्यादि भी उसके अर्थ होते हैं। इस प्रस्तुत चर्चा मेअन्तिम अर्थ को विशेष स्थान मिल सकता है। साहित्य विचारात्मक और शब्दात्मक एव दो रूप मे होता है। जब तक हृदयगत हो, प्रगट न किया गया हो। तब तक वह विचारात्मक साहित्य कहलाता है और जब वह मुखद्वारा शब्दों के तरह-तरह के वस्त्रों में एवं कल्पना, अतिशय या उत्प्रेक्षा वगैरह के अलंकारों में सुसज्ज होकर गगनमण्डल में प्रगट हो तब वह शब्दात्मक साहित्य कहलाता है और यही शब्दात्मक साहित्य जब कागजों पर लिपि बद्ध किया जाता है, तब इसे

शास्त्र के नाम से पहचानते हैं। मैं यहां पर आपको जो विचार या विशुद्धि बतलाऊंगा, उसका विशेष सम्बन्ध ऐसे ही लिपिबद्ध जैन साहित्य-शास्त्रों के साथ है।

जैन शास्त्र की पूर्ण उत्तर दायिता उसके मूल जनक, ग्रन्थक, या संकलित करने वाले पर अवस्थित है। जैन साहित्य के मूल जनक तीर्थङ्कर, ग्रन्थक, गणधर, लेखक अर्थात् प्रथमतया बहीखाते पर चढ़ाने वाले-पुस्तक-कार रूप देने वाले श्री देवर्द्धिगणि क्षमाश्रमणादि पूर्वाचार्य माने जाते हैं। इस विषय को पूर्णतया समझने के लिये हमें इन तीनों महापुरुषों का इतिहास, उनके समय की परिस्थिति और उनकी जीवन दशा पर विचार करने की आवश्यकता है। साम्प्रदायिक ममत्वमयी दृष्टि से कदाचित् जैन शास्त्र अनादि सिद्ध माने जाते हों या अकृत्रिम व अपरिवर्तित रहते हों तो इससे हमें कोई आपत्ति नहीं। यह बात ऐतिहासिक हो या उसमें साम्प्रदायिकता-अन्य सत्यासत्य का तत्त्व मिला हुआ हो इसके साथ हमारा कोई विशेष सम्बन्ध नहीं। तथापि जहां तक मैं जानता हूं शास्त्रों की शाश्वतता सिद्ध करने वाला—सम्प्रदाय भी इतनी बात स्वीकृत करने की हिम्मत करता है कि जिस जिस तीर्थङ्कर के समय उनके विचार शब्दबद्ध होते हैं उसवक्त उसमें पूर्वकाल की स्थिति और नामों की जगह वर्तमान काल की स्थिति और नामों को नियुक्त किया जाता है।

सम्प्रदाय की तो ऐसी भी इच्छा हो सकती है कि हमारे ही शास्त्र सब से अनादि हैं याने हमारी दुकान और हमारा बहीखाता पृथ्वी के साथ ही निर्माण हुआ है। परन्तु वर्धमान के नाम पर प्रचलित प्रवचन में जगह जगह उनके समय की परिस्थिति, उनका पचयायी आचार, उनके समय के मनुष्यों के उल्लेख और उन्हींकी स्वाध्याय चर्चा, उनके सम समयी जमाली, गोशालक, हस्ती तापस और बुद्धदेव जैसे प्रखर वादियों के खण्डन मण्डनात्मक सवाद, तथा स्कन्दक, सुधर्मा, जम्बू, गौतम श्रेणिक, चेल्लणा, कोणिक, धारणी, सिद्धार्थ, त्रिशला, जयन्ती, भुगवती, सुदर्शन, उदायी, आनन्द, कामदेव, और चूलणी पिता वगैरह वर्धमान के सम समयी अस्तित्व रखने वाले पुरुषों के नाम निर्देश मिलने से सम्प्रदाय को या उसके सचालकों को अपनी अनादिता के बचाव के लिये ही उपर्युक्त उपाय लेना पड़ा है और उसका उल्लेख सूत्रकृतांग सूत्रकी टीका में शीलांक सूरिने और व्याख्या प्रज्ञप्तिकी टीका में अभयदेव सूरिने किया भी है—

देखो सूत्र० पृ० ३८९ और भगवती पृ० १६५ अजीमगजवाला। यदि इस सम्बन्ध में इतिहास को पूछा जाय तो वह स्पष्टतया और सप्रमाण बतला सकता है कि जैसा वात्स्यायन सूत्र अनादि हो सकता है वैसे ही यह प्रवचन भी अनादि का सम्भवित हो सकता है।

इस दृष्टि से शास्त्र पौरुषेय हैं, परिवर्तित हैं और अनित्य हैं। इस मान्यता की नींव पर साहित्य विचार के साथ सम्बन्ध रखने वाला मेरा प्रस्तुत प्रश्न यत्न गिना जाय तो इसमें जरा भी अनुचित न होगा। इस प्रश्न को विस्तार पूर्वक समझाने के लिये वर्तमान शासन के नायक श्रीवर्धमान का इतिहास उनकी जीवन दशा और उनके समय का वातावरण इत्यादि के उल्लेखकों में सबसे पहले स्थान देना उचित समझता हूँ। जिस समाज को मैं प्रकृत विषय का परिज्ञान कराना चाहता हूँ। वह समाज भगवान् वर्धमान के नाम से, गुण से, रूप से, और उनके स्थूल जीवन से सुपरिचित है। उसकी श्रीवर्धमान के प्रति इतनी अटूट भक्ति है कि प्रतिवर्ष समाज के बालक तक भी अपने पूज्य पुरुष के जीवन को एक दफा सुनने में आलस्य नहीं करते। उसको नाम के लिये लाखों रूपयों का होम किया जाता है, उसकी स्थापना-मूर्ति के बास्ते करोड़ों रूपयों का व्यय किया गया है और वह खर्च वर्तमान समय में भी प्रचलित ही है। ऐसे श्रीवर्धमान भगवान् का जैन समाज को परिचय देना यह माता के पास मौसल की प्रशंसा करने जैसी पुनरुक्ति मात्र है। यद्यपि जैन समाज श्रीवर्धमान के साथ इतना गाढ़ परिचय रखता है, तथापि मैं हिम्मत पूर्वक इतना कह सकता हूँ कि वर्तमान श्रद्धालु वर्ग उस महा पुरुष के अन्तर्गत जीवन से या वास्तविक जीवन से बहुत कम परिचय रखता है। ऐसा होने से ही श्री वर्धमान की मूर्ति के लिये अतुल धन खर्च ने वाले श्रीमन्त या उपदेशकमुनि उनके यथास्थित जीवन पथ पर गमन करने या कराने के लिये इस युगमें भी अशक्त ही रहे हैं। जिन्हें प्रथम से ही पुरानी दन्त कथाएँ, मिश्र कथाएँ या बड़ी बड़ी बड़ाई की बनावटी बातें सुनने की आदत पड गई है और जिनके बज्रुगों की तरफ से भी उसी आदत को पुष्टि मिलती जा रही है वे किसी भी ऐतिहासिक सत्य-यथाथ सत्य की तरफ लक्ष्य करें यह एक मुश्किल सी बात है।

जैन समाज विशेषतः व्यापारी होने के कारण धार्मिक इतिहास की ओर कदाचित् ही दृष्टिगत करता है। व्यापार और निवाह की प्रवृत्ति की तीव्रता के लिये एवं उसमें विशेष सावधान रहने की आवश्यकता के कारण निरवकाश जैनियों को सत्य गवेषणा के लिये बहुत ही कम समय मिलता है। सत्य गवेषणा की बात तो दूर रही परन्तु वे अपने आरोग्य के लिये अपने सगे, सम्बन्धियों के स्वास्थ्य सुधार के लिये, अपनी सन्तानों की शिक्षा के बास्ते और अपना जीवन घड़ने के लिये भी घड़ीभर विचार करने का समय नहीं निकाल सकते। इसी कारण उनके राष्ट्रीय जीवन का भी विकास नहीं हुआ मालूम होता। इससे उनके धार्मिक जीवन या व्यवहारिक जीवन के नियमों का आधार जैन समाज के धर्मोपदेशकों-साधु मुनियों की देशना पर

जिन्हें समाज अपने सर्वस्व का भोग देकर पोषित कर रहा है अवलम्बित है। यदि वे उपदेशक विशुद्ध मार्ग बतलावे तो यह समाज उस मार्ग की तरफ झुक सकता है अन्यथा नदी प्रवाह के समान गतानुगतिक से गमन कर रहा है और ऐसे ही करता रहेगा। यदि मेरी भूल न होती हो तो जहां तक मैंने समझा है ऐसा निःस्वार्थी उपदेशक क्वचित् ही देखने में आया है कि जो चतुर वैद्य के समान समाज की नबज देखकर उसे उस रोगके अनुसार उपदेशरूपी औषधि प्रदान करता हो। यदि ऐसी परिस्थिति में श्रीवर्धमान के यथास्थित जीवन से अपरिचित रहे तो इसमें कोई आश्चर्य की बात नहीं। इस बात का पूर्ण उत्तर दायित्व धर्मादा जीवी उपदेशकों पर ही है। यहां पर श्रीवर्धमान के यथावत जीवन का उल्लेख करने में हमें अन्य आवश्यक बातों को संक्षिप्त करना पड़ेगा और वह उनका जीवन इतिहास विशेष गम्भीर होने से उसका उल्लेख एक दूसरे निबन्ध में करने का विचार किया है। श्रीवर्धमान के समय की परिस्थिति के कितने एक खास अभ्यासी विद्वानों ने उस विषय में जो विचार प्रगट किये हैं उन्हें मैं नीचे उद्धृत करता हूं।

“महावीर ने डिण्डिम नादसे भारतवर्ष में मोक्षका यह सन्देश विस्तृत किया था कि धर्म सामाजिक रूढ़ी मात्र नहीं किन्तु वास्तविक सत्य है, मोक्ष साम्प्रदायिक बाह्य क्रिया काण्ड पालन करने से नहीं मिलता परन्तु सत्यधर्म के स्वरूप में आश्रय लेने से प्राप्त होता है और धर्म में मनुष्य एवं मनुष्य के बीच का भेद स्थायी नहीं रह सकता” - साहित्य सम्राट श्रीरवीन्द्रनाथ ठाकुर-(महावीर जीवन विस्तार पृ० स० १२)

२५०० वर्ष पहले आर्यावर्त की स्थिति ऐसी थी-धर्म की यथार्थ भावना का नाश हो जाने पर उसका स्थान अर्थ हीन आचार विचारों ने ग्रहण किया था। उत्तम सामाजिक और नैतिक नियम, दुष्ट जाति भेद से ब्राह्मणों के लिये विशेष अधिकार और शूद्रों के लिये घातक प्रवृत्ति से विकृत हो गये थे। इस प्रकार के जाति जन्य विशेष अधिकार से ब्राह्मणों की स्थिति प्रत्युत खराब हो गई थी। समस्त समाज के तौरपर वे इतनी हद तक लोभी और लालची, अज्ञान अभिमानी बन गये कि ब्राह्मण सूत्रकारों को भी इस वस्तु स्थिति की कड़ी भाषा में टीका करनी पड़ी थी। जिन शूद्रों ने आर्य धर्मके छत्र नीचे आश्रय लिया था, उनके लिये धार्मिक शिक्षण और व्रत क्रिया आदिका निषेध किया गया था। सामाजिक सन्मान तो उनके लिये बिल्कुल उठ गया था। जिस समाज में वे निवास करते थे उस समाज की तरफ से परिवर्तन के लिये आतुरता पूर्वक राह देख रहे थे”-दत्त महाशय (महावीर जीवन विस्तार पृ० ९-१०)।

श्री उत्तराध्ययन सूत्र में यज्ञीय, और हरिकेशीय, अध्ययन उपरोक्त विषय का समर्थन करते हैं। उन अध्ययनों में ब्राह्मणों के लक्षण बतलाये गये हैं और साथ ही यह बात भी स्पष्टतया दर्शाई है कि ब्राह्मण, क्षत्रिय, वैश्य और शूद्र, यह कोई किसी तरह की जातियां नहीं हैं, परन्तु क्रिया जन्य उपनाम मात्र हैं- (देखो उत्तराध्ययन सूत्र का २५ वां और १२ वां अध्ययन)।

वर्धमान की जीवन दशा और उनके समय की परिस्थिति परसे हम उनका लक्ष्य या ध्येय सहज ही में समझ सकते हैं। निम्नलिखित एक ही वाक्य में उनका ध्येय समा जाता है। आचाराङ्ग सूत्र में श्रीवर्धमान के सन्देशवाही सुधर्माने श्री वर्धमान का ढिढोरा इस प्रकार सुनाया है।

"सत्त्वे पाणा पियाउया सुहसाया दक्ख पडिक्कूला, अप्पियवहा, पियजीविणो, जीविउकामा, सत्त्वेसि जीवियं पियं"।

अर्थात् सब जीवन आयुष्य और सुखको चाहते हैं, दुख और मृत्यु सबको अप्रिय है, हर एक प्रियजीवी हैं और जीने की वृत्ति रखते हैं, जीना सबको प्यारा लगता है (आचाराङ्ग सूत्र मोर्बी वाला पृ० स० २१) परम योगी वर्धमान स्वभाव से दयालु न थे और न ही अदयालु थे। उन्हीं की दशा उदयगत प्रयोग जैसी थी। वे अत्यन्त मित भाषी-वाचंयम थे। उन्होंने अपने जीवन में यथास्थित मार्ग को ही अवलम्बित किया था। आपद्धर्म के नाम से अपनी रक्षाके लिये उन्होने एक भी छूट न रक्खी थी। शरीर, वचन और मन ये तीनों ही उनके दास बने हुये थे। जैसे एक यत्रकार यत्र पर अपनी सत्ता चला सकता है, और इच्छानुसार कार्य लिया था। यदि शरीर के किसी भाग में खुजली होती तो वे खुजाते तक भी न थे, शरीर पर से मैल दूर करने की वृत्ति तक भी न रखते थे, शक्यतया आखे भी-निर्निमेष रखते और सम्पूर्ण नग्नभाव धारण करके उन्होने लोकलज्जा जीतने का उग्र प्रयत्न सेबन किया था। इस दशा में उत्तीर्ण होने के लिये वे आरण्यक-आरण्यवासी बने और बहुत लम्बे समय तक उन्होंने कठिन से कठिन ठण्डी, ताप, भूख और तृषा आदि कठिनाईयों का सामना किया था। उन्होने दीक्षित होते ही लोक प्रवाह के अनुसरण का परित्याग किया था और अपने अनुयायियों को संदेश सुनाया था। कि णो लोगस्सेसणं चरे याने लोकैषणा-लोकबाद का अनुसरण न करना, अर्थात् दुनिया की देखा देखी गतानुगत की लकीर के फकीर न बनना (आचाराङ्ग सूत्र मोर्बी वाला पृ० स० ८४)।

दीर्घ तपस्वी श्री वर्धमान और बुद्ध दोनों समसामयिक महात्मा थे, दोनों निर्वाणवादी महापुरुष थे और दोनों का एक ही लक्ष्य था। परन्तु लक्ष्य को

सिद्ध करने की दोनों की प्रवृत्ति सर्वथा जुदी जुदी थी। बुद्ध मध्यम मार्ग के उपासक और वर्धमान तीव्र मार्ग के हिमायती थे। बुद्ध ने अपनी मार्ग व्यवस्था में जनता के श्रेय को प्रथम स्थान दिया था, वर्धमान जनता के संस्पर्श तक का भी त्याग किया था। वर्धमान अपनी रहनी और कहनी में एक ही थे, उन्हें इस बात पर आग्रह कदापि न था कि मैं जो कहता हूँ वही सत्य है और दूसरे का कथन सर्वथा मिथ्या है। वे इस बात को मानते थे कि एक ही लक्ष्य को सिद्ध करने के अनेक साधन हो सकते हैं, इससे साधन भेद में विरोध की गंध तक भी नहीं होती। उनके समय में उनका अनुयायी वर्ग एक लक्षी था। परन्तु उन सबके मार्ग जुदे जुदे थे। कोई मुमुक्षु निराहारी रहता, कोई भोजन भी ग्रहण करता, कोई सर्वथा नग्न अवस्था सेवन करता, कोई सवस्त्र भी रहता था। कोई स्वाध्यायी था, कोई विनीत था और कोई ध्यान में ही मग्न रहता था। एव आत्मा को स्वस्थ करने के अनेक मार्ग थे, परन्तु लक्ष्य सबका एक ही आत्म स्वास्थ्य था। प्रत्येक प्राणी की शारीरिक, वाचिक और मानसिक स्थिति भिन्न भिन्न होने के कारण सब अपने २ अनुकूल और प्रकृति सात्म्य वाले मार्ग का अनुसरण करते थे। उस समय वर्तमान के जैसी किसी की एक हृद्ध्य सत्ता न थी कि जिससे सबको एकही प्रवाह में बहना पड़े। मुमुक्षु ज्यो ज्यो विशेष योग्यता प्राप्त करते, त्यो त्यो अधिकाधिक वे उच्च साधन का अवलम्बित करते, किसी पर किसी का अमर्यादित दबाव न था। उनमें अनुयायी वर्गका यह प्रघोष था कि धम्मो मंगल मुक्किठ अहिंसा संजमो तवो। अर्थात् अहिंसा, सयम और तप रूप धर्म उत्कृष्ट मंगल है (दशवैकालिक सूत्र प्रारंभ) इस प्रघोष में कही भी एक देशीयता की गंध तक नहीं इस पर से श्री वर्धमान की जीवन दशा, उनके समयकी परिस्थिति और उनका ध्येय हमारी समझ में आसकता है। अब हमें उनका शास्त्र साहित्य, उसकी मूल स्थिति और वर्तमान काल में देख पड़ती विकृत स्थिति के सम्बन्ध में विचार करना चाहिये। यहाँ पर इस विषय में विशेष चर्चा करने से पहले मुझे मूल स्थिति और विकृत स्थिति के सम्बन्ध में इस प्रकार खुलासा कर देना उचित होगा कि जो महापुरुष मुख्य मार्ग का प्रवर्तक है, उसका लक्ष्य और साधन जिसमें यथस्थित रीत्या शैली मूल स्थितिकी और जिस रचना शैली में लक्ष्य की ओर दुर्लक्ष्य करके मात्र साधनों की ही तक़ारों का कोलाहल देख पड़ता हो वह विकृत स्थिति समझना चाहिये। यह निबन्ध पूर्ण होते तक मेरा यह लक्षण पाठकों को अवश्य ध्यान में रखना चाहिये। अब मैं श्रीवर्धमान के समय की रचना शैली की तरफ आपका ध्यान खींचता हूँ।

आज से २५ हजार वर्ष पहिले जब वर्धमान स्वयं विद्यमान थे तब आज के समान उपदेश प्रचार के लिये आवश्यक साधनों का अभाव था। यद्यपि लेखन कला तो उस वक्त भी अस्तित्व रखती थी, परन्तु उसका उपयोग विशेषतः व्यवहार विभाग में ही प्रचलित था। मुमुक्षु, श्रमणोपासक-श्रावकों और श्रमणों में सत्संग की प्रवृत्ति प्रचलित थी। जब वे वर्धमान के पास या अन्य किसी बड़े श्रोताकी योग्यता के अनुसार उसके हितकी दो चार बातें विधेय रूप से-(ऐसा करो ही यह नहीं परन्तु ऐसा करना चाहिये इस रीति से) प्रदर्शित करते और श्रोताजन उनहित की बातों को स्वनाम के समान याद कर लेते थे। जिन बातों में अपना विशेष हित समाया हो उन बातों को पत्तों या कागजों पर लिख लेने की अपेक्षा मंत्र के समान हृदय में अंकित कर रखना विशेष उचित है यह समझ कर भी वे उपदेश को न लिखते लिखाते हों यह बात सम्भवित है।

श्री वर्धमान के मुख्य शिष्यों ने अपने अनुयायियों को सिखलाने के लिये वर्धमान के उन उपदेशों को सक्षेप में संकलित कर रक्खा था और सो भी कण्ठग्रही रहता था। जब कभी प्रसंग आता तब श्री वर्धमान ने ऐसा कहा है या श्री वर्धमान के मुख से ऐसा सुना है इस रीति से उन उपदेशों का विवेचन या व्याख्यान किया जाता था। वे सब उपदेश पालीभाषा के समान उस समय की लोकभाषा-मागधी मिश्रित प्राकृत भाषा में होने के कारण समस्त जनता को समझने में सुगम और सुलभ होते थे, एव श्रावक, श्राविका, साधु या साध्वीको शक्ति में अनुसार न्यूनाधिक प्रमाण में कण्ठस्थ रहते थे। वर्तमान समय में जिसे हम एकदशांग सूत्र कहते हैं उसके वे मूल उपदेश थे। वे मूल उपदेश और वर्तमान एकदशांग सूत्र, इन दोनों में काल क्रमेण भाषा दृष्टि और अर्थ दृष्टि से कितना परिवर्तन हुआ और वैसा होने के कारणों के सम्बन्ध में मैंने एक खास जुदा निबन्ध लिखा है। उसका कितना एक विशेष उपयोगी विभाग नीचे टिप्पण में देता हूँ

जैन दर्शन नित्यानित्यवाद का समर्थन करता है, उसकी दृष्टि से वस्तु का मूल तत्त्व कायम रहता है और उस मूल तत्त्व की परिस्थिति के अनुसार अनेक रूप परिवर्तित होते रहते हैं। यह परिवर्तन व्यवहारिक और उपयोगी भी है, किन्तु आकाश मूर्त रूप धारण करे और जड़ चेतन रूप में परिणत हो ऐसे सर्वथा मिथ्यावाद का जैन दर्शन प्रबल विरोध करता है। इसका यह कारण है कि इस सिद्धान्त में मूल पदार्थ स्वरूप से ही भ्रष्ट हो जाता है। इससे हम यह समझ सकते हैं कि मूल पदार्थ को कायम रखकर संयोगानुसार उसका परिवर्तन जैन दर्शन को सम्मत है, किन्तु मूल पदार्थ का स्वरूप भ्रंश तो सर्वथा असह्य और अनिष्ट है।

इससे यह बात भली भाँति विदित हो सकती है कि महावीर की दूसरी शताब्दी से ही श्रुतकी छिन्न भिन्नता याने साहित्य की भाषा और भावों में न्यूनाधिक परिवर्तन प्रारंभ हुआ। हमारे दुर्भाग्य वश वह परिवर्तन प्रारंभ उतने से ही न अटका परन्तु उत्तरोत्तर विशेष वृद्धि को प्राप्त होता गया। उस

स्थितियों में से गुजरता हुआ आज हमारे समक्ष उपस्थित हुआ है इस बात की स्पष्टी करण निम्न उल्लेख से अच्छी तरह हो जायगा।

परम श्रमण श्री महावीर का आचरण ही ऐसा है कि जो एक महोपदेशक की गरज पूरी कर सके, उनका अब उनके श्रमण शिष्यों का आचार इतना निवृत्ति परायण था कि जिससे उनमें के किसी भी आत्मनिष्ठ व्यक्ति को गुरु की ओर से प्राप्त हुये आत्मज्ञान के संक्षिप्त किन्तु गम्भीर उपदेशात्मक वाक्य समूह को लिपिवद्ध करने की जरा भी आवश्यकता नहीं। इससे वे उस उपदेशात्मक वाक्य समूह को अपनी आत्म जागृति के लिये यथास्थित स्वरूप में कण्ठस्थ रखते थे। वे उपदेश बहुत ही संक्षिप्त वाक्यों में समाविष्ट होने के कारण सूत्रों के नाम से प्रसिद्ध हुये थे। इसी कारण वर्तमान समय में उपलब्ध उन सूत्रों का विशाल विस्तार भी सूत्रों के नाम से ही प्रसिद्ध हो रहा है। अर्थात् जो सूत्र शब्द उन गणधर महाशयो के समय अपनी (सूचनात् सूत्रम् वाली) यथार्थ व्युत्पत्ति को चरितार्थ करता था, वही सूत्र शब्द इस समय अपनी उस व्युत्पत्ति को एक तरफ रखकर जैन सम्प्रदाय की रूढ़ि के वश हो प्रमाण में लाखों श्लोकों की सख्या वाले ११ ग्रन्थों को भी अपने भाव में समाविष्ट करने लगा है।

कहना न पड़ेगा कि जब तक गणधरो के शिष्य स्थविर महाशयो ने उन संक्षिप्त सूत्रों को कण्ठस्थ रक्खा था तब तक उनकी अर्ध मागधी जरा भी परिवर्तित न होने पाई हो, परन्तु जब वे सूत्र शिष्यपरम्परा में प्रचलित हुये हो और वह शिष्य परम्परा भिन्न भिन्न देशों में बिहार करती होगी बहुत संभव है कि उस समय जरूर उन सूत्रों की मूल भाषा अर्ध मागधी भिन्न भिन्न देशों के ससर्ग से स्मृति भ्रशके कारण और उच्चार भेद से परिवर्तन को प्राप्त हुई हो।

विशेष आगे न जाकर परम श्रमण महावीर की दूसरी शताब्दी की ही बात पर दृष्टिपात करने में मालूम हो जाता है कि- "२ जिस वक्त आर्य स्थूलभद्र विद्यमान थे उस वक्त मगध देश में एक ही साथ अनुक्रम से बारह वर्षीय महा भीषण दुष्काल पड़ा, उस समय साधुओं का सध अपने निर्वाह के लिये समुद्र किनारे के प्रदेशों में रहने गया था। वहा पर साधु लोग अपने निर्वाह की पीड़ा के कारण कण्ठस्थ रहे हुये श्रुतका पुनरावर्तन न कर सकते थे और इससे वह श्रुतज्ञान विस्मृत होने लगा। इस तरह अन्न के दुष्काल का असर पवित्र श्रुत पर भी पड़े बिना न रहा। इसमें उन श्रुत की भी दशा एक दुर्भिक्ष पीडित के समान हो गई। भीषण दुर्भिक्ष के बाद पाटलिपुत्र-पटना में श्रीसघ एकत्रित हुआ और उस समय जो जिसके याद था वह सब श्रुत एकत्रित कराया गया। सब मिलाकर मुश्किल से ग्यारह अंग जुड़े, परन्तु दृष्टिवाद नामक १२ वा अंग तो प्रायः सर्वथा नष्ट हो चुका था क्योंकि उस समय आर्य भद्रबाहू अकेले ही उस दृष्टिवाद के ज्ञाता थे। (देखो-परिशिष्ट पर्व अष्टमसर्ग श्लो० १९३ तथा नवम सर्ग श्लो० ५५-५८)

दुर्भिक्ष के बाद लगभग तीनसौ चारसौ वर्ष पीछे-वीर निर्वाण से पांचवीं छठी शताब्दी में आर्य श्री स्कंदिल और वज्रस्वामी की निकटता के समय वैसा ही एक भीषण दुर्भिक्ष इस देश को पार करना पड़ा था। इस विषय का वर्णन करते हुये नदी चूर्णी लि० पृ० सं० ४ से उल्लेख किया गया है कि बारह वर्षीय भयंकर दुर्भिक्ष पड़ने पर अन्न के लिये साधु जुदे जुदे स्थान में विचरते थे, इससे श्रुतका ग्रहण, गुणन और चिन्तन न कर सके, इस कारण वह श्रुत नष्ट भ्रष्ट हो गया।। जब पुनः सुभिक्ष हुआ तब मथुरा में श्री स्कंदिलाचार्य प्रमुख संघ ने साधु समुदाय को एकत्रित करके जो जिसे स्मरण रहा था वह सब कालिक १ श्रुत संगठित किया।" इस पूर्वोक्त दुर्भिक्ष ने पहले दुर्भिक्ष से बचे हुये श्रुतको विशेष हानि पहुंचाई। यह उद्धार सूरसेन देश २ के पाठ नगर मथुरा में होने के कारण श्रुतमें सौरसेनी भाषा का विशेष सम्मिश्रण हुआ और उसमें जुदे जुदे अनेक पाठान्तर ३ भी वृद्धि को प्राप्त हुये।

यह बात हमें दुःख के साथ लिखनी पड़ती है कि वह विषम खेदका प्रसंग बीतने के बात भी प्रकृति देवी की क्रूरता से देश पर फिर से वीर निर्वाण दसवीं शताब्दी में दुर्भिक्ष के बादलों की घनघटा छा गई। इस समय बहुत से विशेषज्ञ स्थविरो का अवसान हो गया और जो कुछ जीर्ण शीर्ण श्रुत बचा था वह भी विशेष रूप में छिन्न भिन्न हो गया। इससे उस समय के अंग साहित्य की स्थिति के साथ श्री वीर समय के अंग साहित्य की तुलना करने वाले को दो सौतेले भाईयों के बीच जितना अन्तर होता है उतना भेद मालूम होना सर्वथा संघठित कल्प है।

१ देखो-कालिक श्रुत के लिये नंदीसूत्र।

२. देखो-प्रज्ञापना, आर्य देश विचार।

३ विशेष पाठ भेदों से उलझन में पड़े हुये श्रीअभयदेव सूरजी लिखते हैं कि- "अज्ञा वय शास्त्रमिदं गभीर-प्रायोऽस्य कृतानि च पुस्तकानि।"

"प्रश्न व्याकरण वृत्ति प्रारम्भे किमपि स्फुटीकृतामिह स्फुटेऽप्यर्थतः सकष्टमतिदेशतो विविधवाचनातोऽपि यत्"

(ज्ञाता धर्मकथा वृत्ति प्रान्ते)

इस विषय समयकी परिस्थिति दिखलाते हुये कहा गया है कि- "श्रीदेवर्धगणी क्षमाश्रमणेन श्रीवीराद् अशीत्यधिकनवशत (९८०) वर्षे जातेन द्वादशवर्षीयदुर्भिक्ष वशाद् बहुतर साधुव्यापत्तौ बहुश्रुत विच्छिन्नतौ च जाताया x x x भविष्यद् भव्यलोकोपकाराय श्रुतभक्तये च श्रीसधामाहाद् मृतावशिष्टतदाकालीनसर्वसाधून् बलभ्यामा कार्यं तन् मुखाद् विच्छिन्नावशिष्टान् न्यूनाधिकान् श्रुतिताःश्रुतितान् आगमालापकान् अनुक्रमेण स्वमत्या

जैन दर्शन का यह सिद्धान्त तत्त्वावाद एवं आचारवाद में सर्व व्यापी होने के कारण अपना अपरनाम, अनेकान्त दर्शन, भी धारण करता है। उसका यह सिद्धान्त प्रकृति के नियमानुसार है। प्रकृति की ऐसी रचना है कि सयोग वश वज्र जैसा सघन या कठिन और गुरुतम पदार्थ भी नरम प्रवाही जैसा हो जाय और नरम प्रवाही पदार्थ वज्रके समान घन एवं कठोर बन जाता है। यह बात व्यवहारिक है, अनुभव प्रतीत है और प्रयोगशाला देखने वाले को प्रत्यक्ष सिद्ध है, तब फिर श्री वर्धमान के समय के उपदेश, आचार, विचार, या तत्त्ववाद परिवर्तित हों तो इसमें कोई नवीनता नहीं। वर्तमान समय में श्री वर्धमान के जैसे शरीर, वृत्तियाँ, वस्त्र, घर, वैभव या मनुष्य इत्यादि में कुछ भी एक रूप से स्थिर न रहा अब परम्परागत एकाकार में आज कुछ भी उपस्थित नहीं देख पड़ता, इतना ही नहीं बल्कि उसमें इतना भारी परिवर्तन हो गया है कि श्री वर्धमान के समय का कोई क्षत्रियकुण्ड का रहने वाला आज आकर अपने गाव को देखे तो वह देखकर एकदम यह नहीं समझ सकता कि यही वह क्षत्रियकुण्ड है जिसमें कि वह निवास करता था। रातदिन के समान यह परिवर्तन क्रम जितना अनिवार्य है उतना ही उपयोगी भी है। यदि यह परिवर्तन की प्रथा न होती तो स्वभावतः नित्य नई रुचि वाले मनुष्यों को इस संसार में जीवन बिताना मुश्किल हो जाता।

यहां पर पाठक मुझसे यह प्रश्न कर सकते हैं कि यदि यह परिवर्तन क्रम वस्तुमात्र के साथ समान रूप से सम्बन्ध रखता है तो जैन साहित्य को भी लागू पड़े इसमें उसका विकार ही क्या? और उस विकार से हानि ही क्या?

मुझे नम्रता पूर्वक कहना चाहिये कि परिवर्तन के दो प्रकार हैं, एक परिवर्तन विकाश गिना जाता है और दूसरा विकार कहलाता है। एक मनुष्य नियमित रूपसे निरन्तर पथ्य आहार ग्रहण करता हो उसका जठर उस

संकलय्य पुस्तकारूढा कृता । ततो मूलो गणधर भाषितानामपि तत्सकलानानन्तर
सर्वेषामपि आगमाना कर्ता श्रीदेवार्धगणिकमाश्रमण एव जात

(समय सुन्दर गणी रचित सामाचारी शतके)

अर्थात् श्री देवार्धगणी क्षमाश्रमणे बारह वर्षीय दुर्मिष के कारण बहुत से साधुओं और अनेक बहुश्रुत स्थविरों के विच्छेद हो जाने पर श्रुतकी भक्ति से प्रेरित हो भावी प्रजाके उपकारार्थ श्री वीर निर्वाण से ९८० में वर्षमें श्री सघके आग्रह से उस समय में बचे हुये साधु समुदाय को बलमीपुर में एकत्रित कर उनके मुखसे अवशेष रहे हुये न्यूनाधिक ऋणित और अत्रुटित आगम के पाठ अपनी बुद्धिसे अनुक्रमतया सकलित कर पुस्तकारूढ किये। इस तरह प्रारम्भमें गणधरों द्वारा रचित होने पर भी सूत्र देवार्धगणी क्षमाश्रमणसे पुनः सकलित होने के कारण वर्तमान कालीन समस्त आगमों के कर्ता श्रीदेवार्धगणी क्षमाश्रमण ही कहे जाते हैं।"

आहारको पचा कर उसमें के सार हिस्सेको खून रूप में, शुक्र रूप में, या पित्तादि रूपमें परिणमित करता हो और उसके द्वारा उस मनुष्य के अवयव पुष्ट होते रहने के कारण उसके मुख पर लालिमा आ जाने से उस परिवर्तन का नाम शरीरिक विक्रम कहलाता है, और अनियमित अपथ्य आहार लेनेवाले मनुष्य के शरीर में जो फीकापन आता है, शरीर फूल जाता है वा शरीर पर जो सूजन आ जाती है, उस परिवर्तन का नाम शरीरिक विकार है। ये विक्रम और विकार परिवर्तन की दृष्टि से तो दोनों समान ही हैं, परन्तु उनमें से एक हमें विशेष दृष्ट और दूसरा सर्वथा अनिष्ट है। इसी प्रकार जिस साहित्य की रचना शैली में परिस्थिति के अनुसार फेरफार किया जाता हो या अपूर्ण रचनाशैली को समय और संयोगानुसार न्यूनाधिक करके पुष्ट बनाई जाती हो वह परिवर्तित साहित्य विक्रम की कोटि में गिना जाता है, परन्तु जिस रचनाशैली को स्वच्छन्द, दुराग्रह, गुद्धता या लोकैषणा वगैरह अपथ्य के संसर्ग से फीकी की गई हो, शोफित की गई हो और जो ढोल के समान फुलादी गई हो उस परिवर्तन को यथार्थ रूप से साहित्य विकार की संज्ञा घटती है। इन दो परिवर्तनों में प्रथम का परिवर्तन हमें हितकर और कल्याण कर है, परन्तु दूसरा अहितकर और अमंगलप्रद है।

यदि कोई भी देश, समाज या धर्म प्रगति को प्राप्त हुआ हो तो उसमें प्रथम परिवर्तन ही कारण रूप है और कोई देश, समाज या धर्म यदि अधः पात-अवनति को प्राप्त हुआ हो तो उसमें दूसरा परिवर्तन ही मुख्य कारण है। वर्तमान भारत, उसकी प्रजा और उसका धर्म जिस अपदशा का अनुभव कर रहा है उसका समस्त श्रेय दूसरे परिवर्तन पर ही अवलम्बित है। कोई भी धर्म कलह को पोषित नहीं करता, प्रजाके विक्रम की रूकावट नहीं करता और प्रजाके विक्रम कारक व्यवहारिक नियमों में हस्तक्षेप नहीं करता, तथापि वर्तमान युगके धर्मों धर्मको सामने रख कर मानो स्वयं ही धर्म के रक्षक न हों ऐसा समझ कर धर्म के नाम से कलह करते हैं, प्रजा बल को क्षीण करते हैं, युवकों के विक्रम को रोकते हैं और जागृत होती प्रजा को धर्म के हाऊसे डराकर सुला देने का प्रयत्न कर रहे हैं। इन सब बातों का मूल कारण दूसरा परिवर्तन ही तो है।

उपरोक्त परिस्थिति से यह स्पष्ट मालूम हो सकता है कि गणधरों के रचे हुये सूत्रों या अंगों पर कैसे कैसे युग बीते हैं। जिस साहित्य पर कदरत की ओर से ही ऐसा भीषण प्रकोप हो वह साहित्य परंपरागत एक सरीखा ही चला आवे यह बात किसी भी विचारक की बुद्धि में यथार्थ नहीं जंच सकती। किन्तु जो अंग साहित्य इस समय विद्यमान है वह दुष्कालों के भीषण प्रहारों के कारण कमल रुद्धी, स्पृष्टा और स्वाच्छन्द के असहा जखमों से जख्मित स्थिति में हमारे सामने अस्तित्व धारण करता है।

पाठक समझ सके होंगे कि देश कालानुसार परिवर्तन जितना उपयोगी होता है, विपरीत परिवर्तन उतना ही भयंकर होता है। मेरी समझ के अनुसार जैन साहित्य में इष्ट और अनिष्ट दोनों प्रकार के परिवर्तन हुये हैं। उनमें से इष्ट परिवर्तनों को आदर की दृष्टि से देखना चाहिये और अनिष्ट परिवर्तनों को दूर करना उचित है। मेरा यहां पर चर्चा का मुख्य विषय यह है कि वह अनिष्ट परिवर्तन क्यों हुये? किसने किये? और उनका व्यौरा क्या है?

सर्वथा सत्य- प्रगट सत्य, शुद्ध सत्य एक ऐसा भारी रसायन है कि जिसे मनुष्य मात्र जेल नहीं सकता। जिस तरह विशेष प्रकाश विशाल नेत्रवाले की भी आंखों को चुंधिया देकर उसकी दर्शन शक्ति का निरोध करता है वैसेही केवल शुद्ध सत्य का उपदेश लौकिकसाधारण मनुष्य को उलझन में डाल देता है। शुद्ध सत्य की दृष्टि में पुन्य पाप के तड टिक नहीं सकते। शुद्ध सत्य की दृष्टि में सारासार नहीं टिक सकता और शुद्ध सत्यके सामने जाति अजातिकी भावनाको अबकाश नहीं मिलता। यदि उसके सामने कोई टिक सकता है तो मात्र एक आत्म स्वास्थ्य-सिद्ध वेद्य स्वास्थ्य ही समर्थ है। यद्यपि निखालस सत्य पिशाचके समान डरावना लगता है तथापि परम शान्ति उसी में समाई हुई है। विकाश की पराकाष्ठा पर पहुंचने वाले मनुष्य मात्रको यदा कदापि उसकी ही गोद टटोलनी पड़ेगी यह बात अनिवर्चनीय और अगेय होने के कारण किसी से निखालस रीत्या नहीं कही गई परन्तु ढूँढा इसे सबने है। वर्तमान समय में इसे कोई कथन नहीं कर सकता और न ही भविष्य में भी यह कथन किया जायेगा। मनुष्य जन्म से ही कृत्रिम सत्यों का ससर्गी है अतः उसके समझ निखालस सत्यका सीधा उपदेश किस तरह किया जाय? इसी एक कारणवशात् मनुष्य की अवनति की आशकासे अनन्त कालसे वह ठोस सत्य छिप हुआ रहा है। और आगे भी वह हमेशा के लिये छिपा रहेगा। परन्तु वही सबका ध्येय और अन्तिम लक्ष्य होने से हर एक मनुष्य ज्ञाताज्ञात तथा उसी की उपासना कर रहा है। जिस तरह मासारिक व्यवहार में निपुणता प्राप्त करने के लिये प्रारम्भ में कृत्रिम साधनों एवं कृत्रिम व्यवहारों का उपयोग किया जाता है उसी तरह उस परम सत्य को प्राप्त करने के लिये भी कृत्रिम सत्य और कल्पित व्यवहारों की योजना की गई है। इन कल्पित सत्य या सभ्य सत्वों और कल्पित व्यवहारों को मैं इष्ट परिवर्तन की कोटि में रखता हूँ। इन कृत्रिम सत्वों और व्यवहारों के समय में अनुसार, समाज के अनुसार और परिस्थिति के अनुसार अनेक परिवर्तन हो चुके हैं, होते रहते हैं और हुआ करेंगे। परन्तु जब उन परिवर्तनों को समझने में उपदेशक या उपासक भूल करते हैं, आग्रह करने हैं, जो हुक्मी चलाने हैं और अपनी सिक्का जमाने के लिये समय, समाज, या परिस्थिति की अवगणना करने तक

नहीं चूकते, तभी तो उन इष्ट परिवर्तनों में अनिष्ट परिवर्तन सम्मिलित हो जाते हैं और फिर पीढ़ी दर पीढ़ी में होने वाले उपदेशक या उपासक उसी अनिष्ट परिवर्तन को परिपुष्ट करते रहते हैं। शास्त्रों में उसका सम्मिश्रण करते हैं इतना ही नहीं अपने पूज्य पुरुष के नामपर चढ़ा कर उसे वज्र लेपके समान दृढ़ करते हैं। जब समाज अनेकानेक वर्षों तक इन अनिष्ट परिवर्तनों का आदि बन जाता है- इनमें रूढ़ हो जाता है तब अनिष्ट परिवर्तन ही उसके धर्म, सिद्धान्त और कर्तव्यका रूप धारण कर लेते हैं, फिर उसके फल स्वरूप में शान्ति की जगह क्लेश, आरोग्य की जगह बीमारी, धनाढ्यता की जगह दरिद्रता, स्वातन्त्र्य की जगह गुलामी आदि नरक से भी भयकर यातनाये सहन करनी पड़ती हैं। आश्चर्य तो इस बात का है कि वर्तमान जैन समाज प्रस्तुत परिस्थिति का अच्छी तरह अनुभव कर रहा है, तथापि ऊंची आंखें उठा कर वह अपनी दुर्दशा पर दृष्टिपात नहीं करता? मानो पूर्वोपार्जित का प्रायश्चित्त ही न कर रहा हो, इस तरह मौन मुख होकर सब कुछ सहन कर रहा है।

एक रोगी को रोगदूर करने के लिये किसी एक वैद्याने तमाकू खाना बतलाया। रोगी ने जन्म से कभी तमाकू न खाया था, अतः प्रारम्भ में खाना तो दूर रहा, परन्तु उस तमाकू की गन्ध सहन करना भी दुष्कर हो गया। रोग दूर करने में तमाकू खाना आवश्यक होने के कारण उसने धीरे धीरे आदत डाली। बहुत दिन खाते रहने से अब उसे तमाकू से वह घृणा नहीं रही, अब वह खुशी से तमाकू खाता है। तमाकू खाने का अब इतना आदी बन गया कि तमाकू तो महादेवजी को भी प्यारी है, ऐसा कह कर अपनी निर्दोषता स्थापित करने के साथ साथ तमाकू की देवप्रियता का भी वर्णन करने लगा। परिणाम यह हुआ कि उसका रोग तो नष्ट हो गया, किन्तु तमाकू की बीमारी घुस गई। तमाकू बतलाने वाले वैद्यने कहा कि अब तुम्हें तमाकू सेवन की आवश्यकता नहीं, परन्तु पौष्टिक पदार्थ दूध, मलाई, मावा वगैरह खाने की जरूरत है। तमाकू के भक्तों को यह बात न रुचि, उसके मन तो तमाकू ही मलाई और मावासे बढ़ कर मालूम दी। एक समय तमाकू की ओर घृणा से देखने वाले के मुख कमल में अब जब देखों तब तमाकू लक्ष्मी ही निवास करती नजर आती है। तमाकू व चूना मसलते मसलते उसकी हथेलिया लाल हो गई इतना ही नहीं किन्तु अब उसके घर की दीवारें तक भी तमाकू के रंग से रंगी गई। अन्त में उस मनुष्य ने दुःखित जीवन बिताकर प्राणों का परित्याग किया, परन्तु तमाकू न छुटी। इसी प्रकार कितने एक इष्ट परिवर्तन भी उस तमाकू के समान ही हैं। हर एक मनुष्य को परम सत्य के साथ साध्यभाव प्राप्त करने के लिये प्रारम्भ में उन परिवर्तनों का आश्रय लेना

पड़ता है-उसका आश्रय लिये बिना हमारा आत्मविकाश हो नहीं सकता। व्यवहार में भी अनुभव किया जाता है कि किसी कलामें पारंगत होने के लिये प्रारंभ में कल्पित या बनावटी साधनों का सहवास रखना पड़ता है। हमारे बच्चे गुड़ु गुड़ियों आदि के खेल से गृहव्यवहार और कौटुम्बिक सम्बन्ध सीखते हैं। अद्वितीय भौगोलिक बनने के लिये पृथ्वी के बनावटी गोले का आश्रय लेना पड़ता है। बनावटी नगरों की ओर सावधानता पूर्वक देखना पड़ता है, ऐसे अनेक उदाहरण स्पष्ट प्रतीत होते हैं। परन्तु जब हम परिपक्व वय को प्राप्त होते हैं तब इस तरह के अर्थक्रिया शून्य गुड़ु गुड़ियों आदि खिलौनों को हाथ तक नहीं लगाते। चित्तवृत्ति का विकाश हुये बाद कल्पित बातों की अपेक्षा व्यवहारिक बातें विशेष लाभ करती हैं एवं भौगोलिक पंडित कुछ निरन्तर ही अपनी जेब में भूगोल के नकशोका पलिदा नहीं डालें रखता। यदि हम बाल्यावस्था से लेकर परिपक्व वय होने तक उपरोक्त प्रकार के परिवर्तन न करें और बच्चों की गुड़ु गुड़िया वाली खेलन क्रिया को ही चुस्त श्रद्धा पूर्वक पकड़े रहें तो क्या निर्वाह हो सकता है? इतने विशाल ससार में क्या एक भी मनुष्य ऐसा देख पड़ता है कि जो अपनी बालकता को ही बड़ेपन में भी पूर्णतया पकड़े रखता हो? मेरी तो मान्यता है कि हमारी प्रत्येक सामग्री में परिस्थिति के अनुसार यदि हम परिवर्तन करते रहे तभी हमारा विकाश वृद्धिगत हो सकता है। सामग्रियों में परिवर्तन करने से हमारे पूर्वजों का अपमान नहीं होता, बल्कि प्रत्युत उन पूर्वजों के लक्ष्य तक पहुँचने के लिये जिस तरह हम गुलाब के पौधे की कमल करते हैं वैसे ही हम अपनी पारम्परिक विकारित सामग्रियों की कलम करनी आवश्यक है। ससार में कितने एक प्रसंग ऐसे भी उपस्थित होते हैं कि जिनमें कुदरत ही हमें परिवर्तित कर देती है, परन्तु जब हम कुदरतका सामना करके अश्रद्धालु बन बैठते हैं उस वक्त अपरिवर्तित पान के समान हममें दुर्गन्ध की वृद्धि होती रहती है। न फिराये हुये घोड़े के समान हमारी गति रूक जाती है और अन्तमें चूल्हे पर न फिराई हुई रोटी के समान हमारे नाश का भी प्रारम्भ हो जाता है। इस रीति से (विकृत परिणाम में रूढ़ होकर) हम पिता व जायते पुत्र-बापके समान बेटावाली कहावत को झूठ ठहरा कर पुरातन श्री वर्धमान जैसे बुजुर्ग को भी आचार और विचार में अपने समान मानते हैं यह क्या कम अविवेक है?

सर्व साधारण लोकहित की ओर दुर्लक्ष्य करके सिर्फ अहपदी, स्वार्थी और लोलुप बने हुये ब्राह्मणों ने वैदिक प्राचीन सत्त्यों में अनेक सम्मिश्रण कर परिस्थिति के अनुसार परिवर्तनीय वैदिक पद्धति में परिवर्तन न करके वर्तमान वैदिक धर्म की श्री वर्धमान और बुद्ध के समय में ऐसा भीषण बनाया था कि

मानों लोक विकास का संहार करने के लिये कोई पिशाच ही न आया हो?!! उस समय "मां हिंस्यात् सर्वभूतानि" "सत्यं वदेत् नानृतम्" इत्यादि सत्योंका उपदेश करते हुये वैदिक धर्म ने पशुवध और नरवध तक को भी धर्मतया स्वीकृत किया था। "आत्मवत् सर्व भूतेषु" के सिद्धान्त को उद्घोषित करते हुये वैदिक मतने मानों ब्राह्मण सिवास अन्य मनुष्य ही नहीं हैं, यह समझ कर समस्त अधिकार ब्राह्मणों को देकर दूसरों को उससे सर्वथा वंचित रक्खा था। सत्य वदेत् नानृतम् के नियम पर रचे हुये वैदिक दर्शन ने उस समय के मानव समाज के पैरों में बैड़ियां पहनाई थीं और हाथों को जकड़ दिया था। इसी कारण उस समय के समाज का मुख पोषण विहीन होने से विनाशकी अणी पर उसकी राह देख रहा था। पादे कुठार करके उन चतुर ब्राह्मण गुरुओं ने भी ऐसी भयकर भूल की थी कि जिसके परिणाम में वर्तमान भारत अज्ञानता के चिकने कीचड़ में धस कर आज भी पारतन्त्र्य की विषम यातना सह रहा है।

उन ब्राह्मणों ने उस समय के भोले भाले समाज को यह उपदेश दिया था, कि हम जो कहें वही सत्य है, हमारे कथन में किसी को शंका या प्रश्न करने का अधिकार नहीं है। हमारा निर्णय ईश्वरीय निर्णय है, क्योंकि हम ईश्वरीय प्रतिनिधि हैं। शूद्र नीच में नीच होने के कारण उन्हें नगर में या गांव में रहने का अधिकार नहीं। यदि वे नियत किये हुये समय के बिना गांव में तथा नगर में आवे तो उन्हें प्राणदण्ड की शिक्षा देना यह राजा का कर्तव्य है, ऐसा न करने वाला राजा गर्भपात के पापका भागी बनता है। शूद्रों को घरबार का ज्वाल छोड़कर ईश्वर का नाम लेने का-परब्रह्मोपासना का भी अधिकार नहीं। क्षत्रिय और वैश्य भी हमसे नीचे ही हैं। हम धार्मिक विधिविधानों में उनका हस्तक्षेप न होने देंगे। हम कहे वैसा करना ही उनका धर्म है। वेदाध्ययन करने का उन्हें अधिकार नहीं, ईश्वर की सन्तान होने के कारण हम ही वेदों के उत्तराधिकारी हैं, हमारा कथन सबके लिये ईश्वरीय फर्मान है विशेष क्या लिखू वर्तमान समय में जिस तरह गौरांग, श्यामांगों पर अपनी अदमनीय सत्ता का उपयोग कर रहे हैं, वैसी ही कठिनाई युक्त सत्ता ब्राह्मण गुरुओं ने समाज पर चलाई थी। मेरी मान्यता के अनुसार इसका

१ शूद्राद् ब्राह्मण्या चण्डाला x x x कक्षे झल्लरीयुक्त पूर्वाहे भलान्यपकृष्य बहिरपोह्यति। ग्रामाद् बहिर्दूरे स्वजातीयैर्निवसेत्। मध्याह्नात् पर ग्रामे न विशत्यग्रम्, विशेषेद् राजा वध्य, अन्यथा भ्रूणहत्या मवाप्नोति (वैखानस धर्म प्रश्न पृ० ४८)।

२ न्यायवान् कहलाने वाले राजा रामचन्द्र ने अपने ब्राह्मण गुरुकी आज्ञासे मात्र सन्यासी बन जाने के अपराध में शूद्रक राजाके प्राण लिये थे, (देखो सीता नाटक)।

कारण यह था कि वैदिक सम्प्रदाय के भूदेव गुरुओं ने मात्र अपने विलास की तरफ ही दृष्टि रक्खी थी और धर्म को उसका खास साधन बनाया था। इसी से वे परिस्थिति, लोकहित या आत्मविक्रम से विपरीत प्रवाह में बहने लगे थे। वैदिक सत्य में जो त्रुटियाँ पूर्वापर से चली आई थीं और जो विशिष्ट साधन लोक हित के लिये उसमें भिलाये गये थे, उनका वे पृथक्करण न कर सके, इससे वैदिक सत्य इतना शोफित (सूज गया) होगया कि जिसके परिणाम में उपनिषदों के प्रवाह से उसे भ्रूशायी होना पड़ा।

यही दशा पोप धर्म की है। यह धर्म पोप-लीला के नामसे प्रसिद्ध है। क्या इसके लिये यह कम शरम की बात है? कहने का सारांश यह है कि परिस्थिति एवं लोकहित को भूल जाने से धर्म में अनिष्ट तत्व पैदा हो जाता है और हुआ है। जो लोकहित के साधन हैं वे भी परिस्थिति के विरोधि प्रवाह में बहने के कारण कितने एक प्राणियों की आत्मा को जकड़ने के लिये रस्सी का काम करते हैं। आज प्रत्यक्ष देख रहे हैं, कि रक्षा करने वाली बाड़ ही खेतको खा रही है, धारण करने वाला धर्म ही उसके आश्रितों को नीचे पटक रहा है और माता पिता के समान धर्म गुरुओं को अपनी सन्तान की वेदना पूर्ण कराहना की ओर दृष्टिपात करने तक का भी अवकाश नहीं मिलता। वे अनेक यातनायें सहते हुये जीते जागते जैनियों की सोचनीय दशा पर दुर्लक्ष्य कर अपनी वशवृद्धि की चिन्ता में लीन हैं। निर्जीव होने तक जैनों की उपेक्षा कर पाषाण खण्डों-मूर्तियों के लिये सरकारी अदालतों में मुकदमेबाजी कराते हैं, निर्धन व निःसत्व होते हुये जैनों की तरफ ध्यान न दे कर सुन्दर में सुन्दर चंदोवा पृथिया के नीचे समवसरण में बैठकर उसी का समर्थन किया करते हैं, निरुद्यमी होते हुये जैनों को बेपरवाह करके वर्तमान समय के विपरीत बड़ी-बड़ी यात्राओं के उपलक्ष में लाखों रुपयों का तगार कराते हैं। जैसे स्त्रियों को वाद्य प्रिय होता है वैसे ही उन्हें भी सामैय्या-जलूस अतिप्रिय लगता है। जिस तरह औरतें गीत से मस्त बन जाती हैं वैसे वे भी गौहली-व्याख्यान में गाई जाती हुई अपनी स्तुति, सुनकर मस्त बने हैं। ज्यों स्त्रियों को जमाई प्रिय होता है त्यों उन्हें भी शिष्य अति प्यारे हैं। यहां पर इस विषय में विशेष कर कर अपनी आत्माको कलुषित करने की मेरी बुद्धि नहीं है, तथापि मैं इतना अवश्य कहंगा कि वर्तमान समय के धर्म गुरु बदले की नीतिकी भी हिफाजत नहीं कर सकते। क्या ऐसा करते हुये अन्यायार्थ भोजी नहीं कहे जा सकते? मैं उनके चरणों में पड़कर उन्हें यह प्रार्थना करता हूं कि वे अब या तो बदले की नीतिको ध्यान में लेकर अपनी स्थिति को सुधारें या पूर्व मुनियों के समान श्रावकों का संसर्ग छोड़ कर बनवासी बन जायें। परन्तु श्रावकों के हितके बहाने उनके साथ सम्बन्ध रखने वाले खाते खोल कर और उनके प्रत्येक

व्यवहारिक कार्य में दस्तनदाजी करके सरकारी पुलिस के समान उनमें पारस्परिक फूट डालकर उन्हें विशेष कदर्थित करने के वृणित कार्य को छोड़ दें।

अब हम पाठकों का इस ओर ध्यान खींचते हैं कि जैन धर्म में ऐसे कौन से परिवर्तन हुये जो इष्ट परिवर्तन और अनिष्ट परिवर्तनकी कोटिमें आ सकते हैं और वे मूल जैन धर्म के साथ कितना सम्बन्ध रखते हैं एवं उस तरह के उसमें समिश्रण किस किस समय से प्रचलित हुये हैं। मानव जाति इतनी अपूर्ण और परतंत्र है कि उसे प्रत्येक प्रवृत्ति में किसी एक नायक की आवश्यकता पड़ती है। नायक बिना व्यवस्थित प्रवृत्ति नहीं हो सकती। घर सम्बन्धी, बाहर सम्बन्धी, लौकिक या परलौकिक समस्त प्रवृत्तियों में प्राप्त होनेवाली सफलता का कम से कम आधा आधार नायक की आवाज पर निर्भर रहता है। मैं स्वयं भी ऐसा हूँ कि समझते हुये भी नायक की (घर में बड़े माताजी वगैरह नायक की) प्रेरणा सिवाय पूरा आरोग्य भी नहीं रख सकता। समझता हूँ कि अंगुली के मूल भाग में खुजली हो तो खुजाना नहीं, ऐसा करने से एक वेदना को शान्त करते हुये भावस्थ मे दूसरी वेदना का होना सम्भव है, तथापि खुजलीके वश होकर हंसते हंसते खुजाने लगता हूँ। ऐसी ही स्थिति मैंने सैकड़ों की देखी है, संसार में मेरी वृत्ति वाले मनुष्यों की बहुलता होने से आत्मावलम्बी बहुत कम है, मेरी यह कल्पना सत्य ही प्रतीत होगी। इस तरह की साधारण और क्षुद्र मे क्षुद्र हानिकार प्रवृत्ति से अटकने के लिए भी हमें नायक की प्रेरणा की आवश्यकता पड़ती है, तब फिर जिस अज्ञात पन्थपर हमारे जीवन का विकाश अवलम्बित है उस मार्ग के सिवा दूसरी तरफ ध्यान न जाय इसके लिये हमें किसी एक मार्ग दर्शक की जरूरत हो यह स्वाभाविक बात है। इसी नियम के अनुसार घर में, कुटुम्ब में, जाति में, बाजार में, गाव में, परगने में, ज़िले में, प्रान्त में, और देश में एवं हर एक जगह की व्यापार क्रियाओं में एक एक नायक की योजना की गई है। कोई एक जवाबदार स्थान कल्पित किये सिवा हमें कल नहीं पड़ती। नम्बरदार, थानेदार, न्यायाधीश, मंत्री और राजा आदि की योजना भी हमारी अपूर्णता पर ही निर्भर है, इतना ही नहीं किन्तु ईश्वर वाद तक की जड भी मनुष्य की अपूर्णता ही है। युगलिकों के लम्बे चौड़े वर्णनों से भी यही सार निकलता है कि एक समय मनुष्य संसार में कोई राजा ना था, न ही कोई आगेवान या गुरु था, तथापि युगलिक लोग अपनी अपनी मर्यादा में रह कर सिर्फ़ खेती पर ही अपना निर्वाह करते थे। परस्पर व्यामोह या कलहका नामोनिशान तक भी न था और सबके सब स्वयमेव पूर्ण निरोगी रह कर ऐसा स्वर्गप्रद व्यवहार करते थे कि जो इस समय मात्र हमारे ग्रन्थों में ही शोभा प्राप्त कर रहा है। यद्यपि

युगलिकों को जंगली समझ कर हमें हंसी आयगी, परन्तु वर्तमान सुशिक्षित व सुधरे हुए समाज की परतंत्रता के लिये परिपूर्ण क्या किसी को जरा भी शरम आती है? अस्तु, अन्तिम नतीजा यह निकलता है कि मनुष्य की अपूर्ण स्थिति तक, परिपूर्ण स्वतंत्रताको झेलने की शक्ति प्राप्त हो तब तक हमारे सर्व व्यापारों में नायक के तत्त्व की अपेक्षा आवश्यक है। जिस तरह हमारे अन्य व्यवहार, हमारे विकाश में नियमित रूप हत्यों धार्मिक व्यवहार भी हमारे लिये परम पथ्य रूप है। उस व्यवहारको मर्यादित रखने के लिये, उसे परिस्थिति के अनुसार परिवर्तित करने के लिये और उसमें अनिष्टता का समिश्रण न होने पावे इस बात की हिफाजत के लिये हमें एक गुरु संस्थाकी आवश्यकता अवश्य है। प्रवर्तमान जैन संघकी रचना की स्थापना चाहे जब हुई हो, वर्तमान रत्नत्रय की (देव गुरु धर्म की) योजना चाहे जिसने की हो परन्तु उसमें का उपदेशक विभाग उपरोक्त मुद्दे पर ही नियोजित किया गया है यह मेरी प्रमाणिक मान्यता है। श्रीवर्धमान परम निवृत्ति के उपासक थे। हम भले ही उन पर 'सभी जीव करू शासन रसी, का आरोप करें, परन्तु वे इस आरोप के पात्र न थे। उनके मन हमारा कल्पित हित और अहित दोनों समान थे। वे परम सत्य तक पहुंचे हुवे थे, इस कारण उनमें निरन्तर उपेक्षा वृत्ति जागृत रहती थी-अर्थात् उनमें सदैव परम माध्यस्थ भाव रहता था। जो स्थिति परम माध्यस्थ की पराकाष्ठा तक पहुंचे हुये मनुष्य की होती है वैसी स्थिति श्रीवर्धमान की थी। उनकी समस्त क्रियाये औदयिक होती थीं। जो योगी झोंपड़ी का घास खाने वाली गाय को हटाने में अपने माध्यस्थका भंग समझता हो उस पर लोक कल्याण कर भावना का आरोप देना यह मात्र उसकी यशोवर्धना है। श्रीवर्धमान की यह परिस्थिति आचारांगसूत्र के नव में अध्ययन और सूत्रकृतांग सूत्र में वीरस्तुति नामक प्रकरण के अनाडम्बरी उल्लेख से साफ साफ मालूम हो जाती है। ऐसी वृत्ति वाले श्रीवर्धमान के हाथ से ही हमारे धर्म की सगठना या संघ रचना का होना मेरी दृष्टि में सर्वथा अनुचित मालूम होता है। उस समय श्रीवर्धमान ने जो कुछ लोक जागृति की थी उसका समस्त श्रेय उनके भुनिव्रतको ही था। वर्तमान समय में महर्षि गांधी के समान कहने की अपेक्षा कर दिखलाने से ही उन्होंने दभी ब्रह्मणों के बलको नरम करने की लौकिक निमित्तता प्राप्त की थी। उनके मध्यस्थ जीवन की उद्देश्य लोक जागृति न था, परन्तु यह बात सिर्फ अनुदृष्टि मेघवर्षण से फलित होनेवाली खेती के समान उनके चारित्र्य प्रभाव से बन गई थी। उनका जीवन और आचरण मेरे जैसे कक्का घोखने वाले मनुष्य के

१ पारम्पर्येण केवल ज्ञानस्य तावत् फलमीदासीन्यम् ।।४।। रत्नाकृतवार्तिका, छठा परिच्छेद । औदासीन्य शब्द का विशेष विवेचन इस सूत्र की टीका में देखे।

लिये अनिवार्य है। उनके समय में उनके सत्य पर अमल करने वाले जो निर्ग्रन्थ थे उनमें से कितने एक तो उनकी वृत्तिसे मिलते हुये थे और जो मुमुक्षु उनकी वृत्ति को प्राप्त करने में असमर्थ थे उनके लिये वर्धमान के कितने एक अन्तेवासियों-गणधरोंने परिभाषिक भाषा में कितने एक नियम बना दिये थे। मेरी धारणा है कि वहां तक तो छोटे बड़े सब निर्ग्रन्थ का लक्ष्य परम माध्यस्थ की तरफ ही था। जिसे श्रीवर्धमान ने आचार में रक्खा था, उस लक्ष्य को प्राप्त करने के लिये उस समय के स्थविरों ने जो नियम घड़े थे उनमें श्रीवर्धमान का सहयोग भी औदयिक दृष्टि से रहा हो तो यह समयोचित है। समय और कदरत का यह नियम है कि किसी भी तरह की नियमबद्ध संगठना सिवा नियंत्रण के स्थिर नहीं रह सकती। यद्यपि वह नियमबद्ध संगठना मात्र परिवर्तन की पात्र है, तथापि नियंत्रणाके कारण वह अपने मूल स्वरूप से भ्रष्ट नहीं होती। स्थविरों ने जो नियमबद्ध संगठनायें बांधी थी वे सिर्फ निर्ग्रन्थों के लिये ही थी।

वास्तविक निर्विकारि और अनपवादि स्वरूप निम्न लिखे अनुसार है।

- १.— किसी भी मुमुक्षु ने प्राणान्त होने तक किसी प्राणीको दुःख हो वैसी प्रवृत्ति न करना, न कराना और न दूसरे को वैसा करने की सम्मति देना।
- २.— किसी मुमुक्षु ने प्राणान्त होने तक असत्य न बोलना, न दूसरे से बलाना और न ही दूसरे को असत्य बोलने की अनुमति देना।
- ३.— किसी मुमुक्षु ने प्राण जाने तक दूसरे की वस्तु उसके दिये बिना न लेना, न दूसरे से लिवाना और न ही दूसरे को वैसा करते हुये अनुमति देना।
- ४.— किसी मुमुक्षु ने प्राण जाने तक अब्रह्मचर्य न सेवन करना, न दूसरे से सेवन कराना और न ही सेवन करने वाले को अनुमति देना।
- ५.— किसी मुमुक्षु ने प्राण जाने तक किसी भी वस्तु पर लेशमात्र भी ममत्व न रखना, न रखाना और न ही ममत्व रखने वाले को वैसा करने में सम्मति देना।

इन पाचों प्रतिज्ञाओं को जीवन में उतारने के लिये-प्रत्येक प्रतिज्ञा को पूर्णरूप से पालन करने के लिये वे स्थविर-मुमुक्षु अरण्यमें, बागों में, उद्यान में, गांव बाहर की वसतियों में या खण्डहरो में निवास करते थे। जहां तक बन सकता तपस्वी-निराहारी रहते थे। आहार लेना पड़ता तो बिलकुल रुखा सूखा ग्रहण करते, सो भी शाक-व्यंजन रहित नीरस निर्दोष और परिमित लेते

थे। घी, दूध वगैरह पौष्टिक पदार्थों को वे क्वचित् ही ग्रहण करते थे। गृहस्थों के भोजन कर लेने पर दोपहर के बाद निर्दोष आहार प्राप्त करने का समय अनुकूल समझा जाता था। साधारण नियमानुसार तो विशेषतः निराहारी ही रहना उत्तम गिना जाता था और आहार ग्रहण आपवादिक माना जाता था। सभी मुमुक्षु पात्र न रखते थे। कितने एक मुमुक्षु मात्र कर पात्र थे। वैसे करने में असमर्थ मुमुक्षु मात्र एक या दोही पात्र रखते, सो भी त्याग की दृष्टि से मट्टीका पात्र विशेष ठीक माना जाता था। नग्न रहने में ही विशेष त्याग समायो था। अधिक मुनि समुदाय नग्न ही रहता था। परन्तु जो लज्जाको न जीत सके थे वे मात्र एक ही वस्त्र धारण करते थे। स्मरण रखना चाहिये कि उस समय के आदर्श श्रावक भी मात्र दोही वस्त्र एक धोती और दूसरा खेश परिधान करते थे। ग्राम में निवास करना और गृहस्थियों का विशेष सहवास समय के प्रतिकूल गिना जाता था। वनबाड़ों को पालन करने में विशेष ध्यान दिया जाता था। (वर्तमान मुनियों में कोई विरला ही मुनि मिलेगा जो नववाडो को पालन करने में ध्यान रखता हो) और विशेष बोलने की अपेक्षा मुनि भावकी ही प्रधानता श्रेयरूप मानी जाती थी

मुमुक्षु महामुनि अपनी स्वीकृत प्रतिज्ञाओं को जरा भी आच न आने देते थे और उन्हें पूर्ण करने के लिये किसी प्रकार के अपवादका आश्रय भी न लेते थे। श्रीवर्धमान इस तरह के समर्थ पुरुषों में से एक वीरनर थे। उन्होंने पूर्वोक्त पात्रों ही प्रतिज्ञाओं को जीवन पर्यन्त विशुद्ध रूप से पालन किया था। वे इसी लिये मुण्डित हुये थे, नग्न रहे थे, करपात्र बने थे और इसी कारण उन्होंने पाशव वृत्ति की ओर से आने वाले सकटों को सहर्ष सहन किया था। इसी प्रकार जो मुमुक्षु वर्धमान की कोटिका सामर्थ्य धारण करते थे, वे भी वर्धमान की चर्याका अनुसरण करने में पीछे न हटते थे। परन्तु जो मुनि वर्धमान की पाठशाला के अभ्यासी थे, जिनमें प्राण जाने पर भी प्रतिज्ञा न जाने पावे ऐसी वृत्ति प्राप्त होने में बिलम्ब था, जो पर्वतके समान अकम्पता और भूमिके समान सर्व सहनता तक न पहुँचे थे, परन्तु उसके तीव्र अभिलाषी थे वे अपने ध्येय तक ही पहुँचने के लिये कितनी एक छूट ग्रहण करते थे। वह छूट भी और किसी बात में नहीं किन्तु सिर्फ एक दो पात्र रखने और एकाध वस्त्र, सो भी गृहस्थ का बर्ता हुआ रखने की छूट रखते थे। यह

१ देखो आगमोदय समितिवाला सूत्रकृतांग सूत्र, उपसर्गा ध्यान गाथा ८-१० पृ० ८-१०

२ नन्तत्थ एगेण खोमज्जुलेण, अवसेसं वत्थविहि पन्वखाभि, अर्थात् आनन्द श्रावक क्षोमयुगल याने सूत्र के दो वस्त्र के सिवा अधिक वस्त्र ग्रहण न करने का नियम धारण करता है। उपासक दशांगसूत्र पृ० ३ (समितिलावा)

छूट लेने पर भी उनकी सदैव यही भावना रहती थी कि हम कब लज्जाको जीत कर सर्वथा यथागत होकर, पात्रकी भी गरज न रख कर समयका निर्वाह करके अपने उस उच्च लक्ष्य को प्राप्त करेंगे। छूट लेने वाले छूटका समर्थन न करते थे, परन्तु जिस तरह बुद्ध अन्भवी वैद्यकी अनुमति से रोगी औषधि सेवन करता है आतुरता के साथ ऐसे आरोग्य प्राप्त हो और इस औषधि से पीछा छूटे। इस प्रकार का उनका आचार था। यहाँ पर मैं उनके आचार के सम्बन्ध में बहुत कम लिख सका हूँ, परन्तु इस विषय को परिपूर्ण समझने की जिज्ञासा वाले पाठकों से मैं निवेदन करता हूँ कि वे आचारांग सूत्र भाषान्तर आद्योपान्त पढ़कर अपनी जिज्ञासा पूर्ण कर ले। मुनियों के पूर्वोक्त आचार आज भी विद्यमान आचारांग सूत्र में वैसे ही उल्लिखित हैं। मेरी मान्यता है कि त्याग के पावन्द आचार्यों ने इस उल्लेख के मूल भाग में बहुत कम परिवर्तन होने दिया है। अगसूत्रों में मैंने मुनियों के आचार के सम्बन्ध में बहुत कुछ पढ़ा है उसमें दीक्षित होनेवाले मुनि के लिये मात्र दो ही उपकरण-एक पात्र और दूसरा रजोहण ग्रहण करने की बात आती है। मेरा ख्याल है कि दो उपकरण हो या एक दो अधिक हो इसमें विशेष विचार की कोई बात नहीं है, क्योंकि उन उपकरणों का उपयोग सिर्फ औषधि के समान किया जाता था। और निरूपकरणी बनने के लिये ही उनकी आवश्यकता थी।

पूर्वोक्त प्रकार से श्रीवर्धमान, उनके अनुयायी स्थविर और उनका प्रवचन इन सबकी एक समान अनाग्रही एवं स्याद्वादमयी स्थिति होने पर भी वर्तमान में वर्धमान के शासन में एक पक्ष नग्नता का ही पोषण करता है। किसी मुमुक्षु से प्रारम्भ में न धारण की जाती हो तो उसकी मुनिता का निशेध करता है। मेरे देखने में मुजब उनके साहित्य में-दिगम्बर ग्रन्थों में आदान समिति और पारिष्ठापनिका समिति की विहितता होने पर भी वे कारणिक वस्त्र पात्रका ऐसा सक्त निषेध करते हैं कि जिसके परिणाम में उन्हें वर्तमान समय में मुनिमार्गका लोप सहन करना पड़ता है। जिस तरह कोई मनुष्य अपने पुत्र को कहे कि तुझे पण्डित परीक्षा उत्तीर्ण करनी है, परन्तु यह ध्यान में रखना कि वर्णमाला पढ़ने के लिये शिक्षकके पास जाने की जरूरत नहीं है और न ही पहली, दूसरी, तीसरी एवं क्रमवार नियुक्त की हुई पाठ्य पुस्तकों का अध्ययन करना है, सीधा ही उच्च श्रेणी का पण्डित बनना है। बस इस कथन के समान ही उस पक्षकी मोक्ष मार्ग में वस्त्र पात्र बाद के एकान्त निषेधकी आग्रह दशा है। यह समाज नग्नता का पोषक होते हुए भी मूर्तिवाद को स्वीकृत करता है और उसके लिये वर्तमान में बड़े बड़े मुकदमे

करने तक भी नहीं चूकता। यह दशा दिगम्बर जैन समाज की है। श्वेताम्बर पक्ष वस्त्र पात्रवादको* ही अवलम्बित करता है। उपरोक्त प्रकार से उसके सूत्र ग्रन्थों में स्पष्टतया अचेलकता का विधान विद्यमान है, तथापि अचेलक शब्द का अनुदरा कन्याके समान अपने लिये अनुकूल अर्थ किया जाता है। जिसके परिणाम में आज इस समाज के मुनि वस्त्र पात्र के गट्टड़ तक रखने लग गये हैं। इन में से मेरा श्वेताम्बर मूर्तिपूजक संप्रदाय मूर्तिवाद को ही स्वीकारता है और सो भी यहां तक कि मूर्ति के नाम से बड़ी बड़ी दुकानें खोलकर लाखों रुपयों का धन संग्रह करने में ही इन्द्रासन की प्राप्ति का स्वप्न देख रहा है, मूर्ति के ही नाम से विदेशी अदालतों में जाकर समाजकी अतुलधन सम्पत्तिका तगार कर रहा है। यह सम्प्रदाय कदोरा-कटी सूत्रवाली मूर्तिको ही पसंद करता है, उसे ही मुक्ति का कारण समझता है। वीतराग सन्यासी-फकीर की प्रतिमा को जैसे किसी एक बालक को गहनो से लाद दिया जाता है उसी प्रकार आभूषणों से शृंगारित कर उसकी शोभा में बुद्धि की समझता है और परम योगी वर्धमान या इतर किसी वीतराग की मूर्तिको विदेशी पोशाक जाकिट, कालर, घड़ी वगैरह से सुसज्जित कर उसका खिलौने जितना भी सौन्दर्य नष्ट भ्रष्ट करके अपने मानव जन्म की सफलता समझ रहा है। इस समाज के कलगुरुओं ने अपने को पसंद पड़े हुये वस्त्र पात्र वादके समर्थन के लिये पूर्वके महापुरुषों को भी चीवर धारी बना दिया है और श्रीवर्धमान महाश्रमण की नग्नता न देख पड़े इस प्रकार का प्रयत्न भी किया है। इस विषय के अनेक ग्रन्थ लिख कर वस्त्र पात्र वादको ही मजबूत बनाने की वे आज तक कोशिश कर रहे हैं। उनके लिये आपवादिक माना हुआ वस्त्र पात्र वादका मार्ग औत्सर्गिक मार्ग के समान हो गया है। वे इस विषय में यहां तक दौड़े हैं कि चाहे जैसे अगम्य जगल में, भीषण गुफामें, या चाहे जैसे पर्वत के दुर्गम शिखर पर भावना भाते हुये केवल ज्ञान प्राप्त हुये पुरुष या स्त्री के जैनी दीक्षाके लिये शासनदेव कपड़े पहनाता है??? और वस्त्र के बिना केवल ज्ञानिको अमहाव्रती तथा अचारित्री कहने तक भी नहीं हिच-किचाये। कोई मुनि वस्त्र रहित रहे यह बात उन्हें नहीं रूचती, उन के मन वस्त्रपात्र बिना किसी की गति ही नहीं होती। किसी दस्तो की बीमारी

१- तेरहवीं शताब्दी के एक दिगम्बर पण्डित श्री आशाधर जी ने ३६ सागार धर्माभूत में पृ० ४३० में लिखा है कि यह पञ्चमकाल धिक्कार का पात्र है, क्योंकि इस कालमें शास्त्रभ्यासियों का भी मंदिर या मूर्तियों के सिवाय निर्वाह नहीं होता।

* अनेकान्तवाद की दृष्टि से किसी तरह की मान्यता से भी हानि नहीं होती, किन्तु 'भी' के स्थान में जो 'ही' घुस गया है उसीने इस अनेकान्त-अपेक्षावाद को विकृत कर कदाग्रहों द्वारा छिन्न भिन्न कर डाला है।

वाले को वैद्य ने अफीम खाने को कहा हो और फिर वह दरदी हमेशा के लिये अफीमची-अफीमका गुलाम बन गया हो, वैसे ही इस पक्ष के मुनि आहार, वस्त्र और पात्र के आपवादिक विधान को पकड़ कर उसके गुलाम बने देख पड़ते हैं। इतने ही से बस नहीं किन्तु दिन प्रतिदिन इन मुनियों की आवश्यकतायें, इनके अखराजात इतने बढ़ गये हैं कि समाज उन्हें पूर्ण करते हुये निचड़ गया है, निचड़ता जा रहा है। (साधारण स्थिति के श्रावक बड़े बड़े ममधारी व पदवीधारी मुनियों का चातुर्मास कराते हुये डरते हैं) वर्तमान समय में आदर्श में आदर्श सद्गृहस्थ जिस मितता का सेवन करता है, उससे समानता करें तो अचेलक वर्धमान के मुनियोंका पलड़ा बिल्कूल नीचे नम जाता है। मैं मानता हू कि वे अपनी इस तरह की प्रवृत्ति से महाश्रमण श्रीवर्धमान और उनके प्रवचन की घोर आशातना कर रहे हैं। वे इस प्रकार का भीषण मूर्तिवाद स्वीकारते हैं कि जिसमें तमाम प्राणियों को शान्तिदान देनेवाली वर्तमान समय में अहिंसा देवी भी होमी गई है। वे ज्ञान की पूजा पढ़ाते हैं, ज्ञान के समक्ष लड़्डू, बतासे और पैसे चढवाते हैं, परन्तु उनकी सन्तान प्रतिदिन अज्ञान, विद्याविहीन होती जा रही है, उनका साहित्य बन्द किये भाण्डारो मे सड़ता जा रहा है, परन्तु इस ओर लक्ष्य न देकर उन ज्ञानके पुजारियो ने ज्ञान भाण्डारों पर अपने डबल चाबी के ताले लगाकर उसे अपना कैदी बना रक्खा है। जिस तरह ज्ञानके लिये वैदिक धर्म मे बेदोंका ठेका ब्राह्मणों ने ही ले रक्खा है वैसे ही इस पक्ष के मुनि (चाहे वे मेरे जैसे गृहस्थ के पास ही पढ़े हो) कहते हैं कि सूत्र पढ़ने का अधिकार मात्र हमें ही है-श्रावकों को नहीं। उनकी धार्मिक संपत्ति मे परम निर्ग्रन्थता, आदर्श श्रावकता, उच्च जीवन, नाग्रही जीवन, इत्यादि अहिसकता, प्रमाणिकता, मार्गानुसारिता, इत्यादि सद्गुणों के बदले विलासी साधुता, नामकी श्रवकता, चेलो की वृद्धि, पुस्तकों की ममता, अयुक्त पदवियों का मिथ्या आडम्बर, गुणी और गुणकी ओर ईर्ष्यालुता, बड़े बड़े देवालय, अचेलक और परम तपस्वी तीर्थकारो के लाखों रुपये के जेवर तथा शत्रुजयवासी आदीश्ररका कई लाख का जवाहराती मुकुट है। मुझे अपने इसे कमनसीब समाज की दुर्दशा का चित्र खींचते हुये बड़ा दुःख होता है। मैं यह भी मानता हू कि यदि

१ कर्मापुत्र नामक मुनि केवल ज्ञान प्राप्त होने पर विचार करता है यदि मैं चारित्र ग्रहण करू तो पुत्र शोक मे मेरे माता पिता की मृत्यु हो जायगी।, १२५, "किसी तीर्थकर को इन्द्रने पूछा कि यह कर्मापुत्र केवली महाव्रती कब होगा? १७५-कर्मापुत्र चरित्र देखो। इससे आप समझ सकते हैं कि जैन ग्रन्थकार सिर्फ वस्त्र रहित केवली को भी महाव्रती नहीं मानते। जैन कथानुयोग की यह विचित्रता देखने लायक है।

ऐसे समय में जबकि सारा समाज विचार शून्य होकर गतानुगतिक के प्रवाह में बहा जा रहा है, कोई विचारक अपने पूर्वजों के बचनों का अनुकूलतानुसार उद्योग करने का प्रयत्न करे तो संभव है कि उसकी और भी खराब स्थिति हो जाय। इस श्रेताम्बर पक्ष में एक और पन्थ है, जिसे स्थानकवासी के नाम से पहचानते हैं। यह संप्रदाय मूर्तिवादको नहीं मानता। इसके साधुओं में कहीं कहीं पर त्याग की भावना देख पड़ती है, परन्तु वर्तमान में वे भी अपने लक्ष्य से विलक्ष्य हो फैशन की ओर खिंचे जा रहे हैं। मेरी मान्यता के अनुसार मूर्तिवाद को सर्वथा अविधेय मानना भी अनुचित है। ऐसा करने से बहुत से बालजीवों के जीवन विकाश में बाधा पड़ती है, "भक्तिमार्ग का अवलम्बन करने वालों का कल्याण अटक जाता है" खैर, करे सो भरे और जैसा बोवे वैसा काटे। मुझे सबसे विशेष यह बात खटकती है कि इन तीनों पक्षवालों ने भले ही अपने अपने अनुकूल जुदे जुदे मन्तव्य प्रचलित किये, परन्तु इन्होंने उन मन्तव्यों को वर्धमान के नाम पर चढ़ाने का जो साहस किया है उसे मैं भयंकर पाप-अपराध-अन्याय मानता हूं और यह अपराध करते हुये उन्होंने अपनी अनुकूलतानुसार संकलित किये हुये अपने अपने मन्तव्य का जो एकान्त समर्थन और परस्पर इतर का तिरस्कार किया है इसे मैं महा भीषण तमस्तरण की भगिनी समझता हूँ।

पाठक प्रश्न करेंगे कि इस तरह रजसे गज बनने और राईसे पर्वत बनने का हेतु क्या है? उत्तर मे मुझे नम्रता पूर्वक कहना पड़ेगा कि इसका एक मात्र हेतु जैनसाहित्य का विकार है। साहित्य में समय समय पर परिवर्तन होना स्वाभाविक है, परन्तु जो परिवर्तन अनिष्टाकार में होता है उसका परिणाम समाज के हित के बदले विनाश में उपस्थित होता है।

शरीर में चढ़ा हुआ सोजा एक भीषण व्याधि माना जाता है, वैसे ही साहित्य पर चढ़ा हुआ एकान्तताका और अनुकूलता-स्वच्छन्द का सोजा भी उतना ही भयंकर है। साहित्य के सोजे के उतारने के लिये यदि कोई अमोघ उपाय हो तो वह उसका यथातथ्य इतिहास है। यहां पर मुझे पाठकों के समक्ष साहित्य के साथ सम्बन्ध रखनेवाली समस्त ऐतिहासिक परिस्थिति के कथन करने का अवकाश नहीं है, तथापि अपने निबन्धक मूल मुद्दों को पृथक्करण पूर्वक व्योरेवार विवेचन करना मैं अपना कर्त्तव्य समझता हूं। उन मुद्दों का क्रम मैंने इस प्रकार रक्खा है। १ श्रेताम्बर दिगम्बरवाद, २ चैत्यवाद, ३ देवद्रव्यवाद, और ४ आगमवाद। मेरा सारा व्याख्यान (यह निबन्ध) इन चारों मुद्दों में ही पूर्ण होगा।

पहले मुद्दे में दिगम्बर श्रेताम्बर के इतिहास को प्रकाशित करना है।

उसमें दोनों मतों के मूल कारण के सम्बन्ध में विशेष गवेषणा पूर्वक विचार करना है और साथ ही इस बात का भी विचार करना है कि अंगसूत्रों में इस विषय में क्या-क्या प्रतिपादन किया गया है, एवं श्रेताम्बर दिगम्बरों के संप्रदाय भिन्न हुये बाद जैन शासन को कैसी कैसी खराब स्थितियों में से गमन करना पड़ा है।

दूसरे मुद्दे में चैत्यवाद पर प्रकाश डाला जायगा। उसमें मुख्य तया अनेक प्रमाणों सहित चैत्यवाद का मूल अर्थ समझाया जायगा और साथ ही यह भी बतलाया जायगा कि अंगसूत्रों में चैत्य शब्द किस किस जगह कैसे कैसे अर्थों में उपयुक्त किया गया है। चैत्य की उपयोगिता और उसका मूर्तिपूजा के इतिहास के साथ क्या सम्बन्ध है इस बात का भी स्पष्टीकरण किया जायगा। एवं इस दूसरे मुद्दे में मूर्ति पूजा की आवश्यकता बतलाये बाद मूर्ति कैसी होनी चाहिये? उसे कहा रखना चाहिये? वह नग्न होनी चाहिये या कान्दोरे वाली-कटी सूत्र वाली होनी चाहिये? इत्यादि मूर्ति विषयक अनेक प्रश्न, प्रमाण पूर्वक स्पष्ट कर देना मैं अपना कर्त्तव्य समझता हूँ।

तीसरे में देवद्रव्य के सम्बन्ध में चर्चा होगी। वह कल्पित है या अहिंसा वगैरह के समान अपरिवर्तनीय तत्व है? अंगसूत्रों में उसका विधान या उल्लेख है या नहीं? उसकी उत्पत्ति या प्रारम्भ कबसे हुआ किसने और किस लिये किया? इत्यादि विषयो पर व्योरेवार विचार किये बाद देवद्रव्य का वर्तमान स्थिति के सम्बन्ध में खुलासा करने का यथामति प्रयत्न किया जायगा। बीच में ही प्रस गोपात देवद्रव्य के साथ सम्बन्ध रखने वाली कितनीएक कथाओं की शास्त्रीय असंगतता बतला कर जैन कथानुयोग के सम्बन्ध में भी दो शब्द लिखे जायेंगे।

चौथे मुद्दे में यह लिखा जायगा कि सूत्रों को क्या साधु ही पढ़ सकते हैं? क्या सचमुच ही श्रावको को सूत्र पढ़ने का अधिकार नहीं है? आगम पढ़ाने के लिये वर्तमान समय में जो उपधाना की प्रथा प्रचलित है, वह कब से चली? क्यों चली? साधुओं को ही आगम पढ़ने का प्रमाण पत्र या पट्टा किसने लिख कर दिया? इस विषय में मुनियों के आचार सूत्रों में या अन्य ग्रन्थों में क्या लिखा है? इस प्रकार मुझे इन चारों मुद्दों पर अनुक्रम पूर्वक विवेचन करके इस चर्चा के सम्बन्ध में अपना निर्णय समाज के समक्ष रखना है।

श्वेताम्बर दिगम्बरवाद।

श्वेताम्बर और दिगम्बर ये दोनों शब्द जैन संप्रदायके श्रमणोपासको-श्रावकों के साथ जरा भी सम्बन्ध नहीं रखते। यदि उनके साथ सम्बन्ध लगाया भी जाय तो दोनों शब्दों का उनमें प्रवृत्तिकारण न घटने से उनके लिये ये दोनों शब्द निरर्थक से ही हैं। उनमें श्वेताम्बरत्व या दिगम्बरत्व सूचित करनेवाला एक भी चिन्ह न होने से श्वेताम्बर और दिगम्बर संज्ञा वर्षाती कीड़ेको इंद्रगोप (इंद्रका पालन करने वाला) कहने के समान पारम्परिक रूढ़ और अर्थ शून्य है। यदि श्वेताम्बर कहलाने वाले गृहस्थ मात्र श्वेत ही वस्त्र पहनते हो और दिगम्बर कहलाने वाले नग्न ही रहते हों तो उनके लिये उपरोक्त शब्द का व्यवहार किया जा सकता है, यह व्युत्पत्ति शास्त्रका नियम है। इससे मैं यह अनुमान कर सकता हूँ कि इन शब्दों की प्रवृत्ति चाहे तब हुई हो, परन्तु उसका मूल कारण हमारे मुनिराज ही होने चाहियें। इन शब्दों के मूल प्रवर्तक साधु मुनियों को वर्तमान सरकार की ओर से धन्यवाद मिलना चाहिये, कि जिसके परिणाम में वह अदालतों के द्वारा दोनों समाजों से लाखों रुपये कमा रही है। श्वेताम्बर और दिगम्बर संज्ञा का सम्बन्ध मुनियों की चर्याके साथ ही है, इससे और भी एक बात मालूम हो जाती है और वह यह कि उस समय दोनों के श्रमणोपासकों की चर्या में कुछ भी भेद न होगा। वर्तमान में जो भेद देख पड़ता है वह उन्हीं तपोधनों के दुराग्रहरूप तालवृक्ष का रस है जिन्होंने साधारण-प्रकार के भेद को भी एक मार्गरूप से पकड़ रक्खा होगा। इस बात की यथार्थता का अनुभव तो तभी हो सकता है जब कि हमारा पीया हुआ कदाग्रहतातवृक्ष रस का नसा उतर सके।

श्वेताम्बरों के सूत्र कहते हैं कि वस्त्र और पात्र भी रखने चाहिये, इसके बिना दुर्बल, सुकुमार और रोगियों के लिये संयम दुराराध्य है। यदि साधु वस्त्र न रखें तो ठंडी के मौसम में असहनशील साधुओं की क्या दशा हो? अग्नि सुलगाकर तापने में जो हिंसा लगती है वस्त्र रखने में उतनी हिंसाका सभव-नहीं है। मुनियों को विशेषतः जंगलों में रहने के कारण बहा पर मच्छर आदि जन्तुओं का उपद्रव होने का विशेष संभव है, अतः जो मुनि इतना दुःख न सह सकता हो यदि वह वस्त्रादि न रखे तो उसे बिना कारण संयम पालने से पीछे हटना पड़ता है। तथा जिस मुनिने लज्जा को नहीं जीता है उसे भी वस्त्र रखने की आवश्यकता है। क्योंकि वह मुनि फटा टूटा बा

पुराना, मैला कुचैला या किसी का उतरा हुआ वस्त्र अपनी कमर पर लपेट कर लज्जा को जीतनेका प्रयास कर सकता है। जब उसे जरा भी लोकलाज का भय न रहे तब वह यदि वस्त्र न रखे तो वैसा हो सकता है। इसी प्रकार पात्र रखने में भी संयम की ही साधना समाई हुई है। आहार करते समय मात्र हाथ ही में लेकर स्निग्ध और द्रवित पदार्थ खाने से उसका कितना एक हिस्सा नीचे भी गिर जाता है और उससे कल्पित दृष्टि से हिंसा की विशेष संभव है। तथा जो मुनि बीमार हो, बिस्तर से उठ न सकता हो उसका भी पात्र बिना निर्वाह नहीं हो सकता। यदि पात्र हो तो उसके लिये दूसरा मुनि पात्र द्वारा तदुचित आहार पानी ला सकता है, एवं पात्र होने से ही उसके सौच वगैरह कर्म हो सकते हैं। जो साधु वस्त्र पात्र रखे बिना निर्दोष संयम पाल सकते हैं उनके लिये वस्त्र पात्र रखने की कोई राजाज्ञा नहीं है। विक्रमक्री ७ वीं ८ वीं शताब्दी तक तो साधु कारण पड़ने पर ही वस्त्र रखते थे, सो भी मात्र एक कटीवस्त्र ही रखते और यदि वह कटीवस्त्र भी निष्कारण पहना जाता तो वह साधु कुसाधु माना जाता था। इस विषय में श्री हरिभद्र सूरिज ने अपने संबोध प्रकरण में इस प्रकार उल्लेख किया है।

"कीवो न कुणइ लोयं, लज्जइ पडिमाइ जल्ल मुवणेइ। सोवाहणो ये हिंडइ बंधइ कडिपट्टयमकाज्जे" (संबोध प्रकरण पृ० १४)

अपने समय के कुसाधुओं का स्वरूप दर्शाते हुये श्री हरिभद्रसूरि ने उपरोक्त गाथा में बतालाया है कि "क्लीब-दुर्बल श्रमण लोच नहीं करते, प्रतिमा वहन करते शर्मते हैं, शरीर पर का मल उतारते हैं, पैरों में जूता पहन कर चलते हैं और-बिना प्रयोजन कटी वस्त्र बांधते हैं।

इस प्रकार साधुओं को एक कटीवस्त्र ही रखने की बात साबित होती है और सो भी सूत्र साहित्य की संकलना हुये बाद के ग्रन्थों से, याने अर्वाचीन ग्रन्थों से प्रतीत होता है। इस सम्बन्ध में आचाराग सूत्र में लिखा है कि जो साधु वस्त्र नहीं रखता उसे यह चिन्ता नहीं रहती कि-मेरा वस्त्र फट गया, दूसरा वस्त्र मांगना पड़ेगा, सूत मांगना पड़ेगा, सूई मांगनी पड़ेगी, वस्त्र सीना पड़ेगा, पहनना पड़ेगा इत्यादि (३६०)

"वस्त्र रहित रहनेवाले मुनियों को कदाचित् तृण कांटे, ठंडी, ताप लगने, डार, मच्छर वगैरह का कष्ट सहना पड़े, परन्तु ऐसा करने से लाभ (अल्प चिन्ता-निरुपाधिकता) प्राप्त होती है और तप भी होता है" (३६१)

"अतः जो भगवान ने कथन किया है उसी को समझकर ज्यो बने त्यों सब जगह समानता जानते रहना," (३६२)

आचारांग सूत्र के उपरोक्त उल्लेख से यह बात साफ मालूम होती है कि समर्थ एव सहन शील मुनि सर्वथा नग्न रहते थे और भगवान की बतलाई हुई समता को कायम रखने का भरशक प्रयत्न करते थे। उस सूत्र में ऐसा एक ही नहीं किन्तु अनेक उल्लेख मिलते हैं। उसमें दूसरे श्रुतास्कन्ध विभाग में, वस्त्रैषणा नामक एक प्रकरण आता है, जिसमें मुनिको कैसे वस्त्र और क्यों लेने चाहियें, इस विषय का व्योरेवार स्पष्टीकरण किया है। वहा बतलाया गया है कि- "तीसरी प्रतिज्ञा-साधु या साध्वीको जो वस्त्र गृहस्थी ने अन्दर पहन कर वर्त लिया हो वा ऊपर पहन कर वर्त लिया हो उस तरह का वस्त्र गृहस्थी से मांग लेना अथवा गृहस्थ स्वयं देवे तो निर्दोष समझ कर ग्रहण करना।" (८१३)

"चौथी प्रतिज्ञा-मुनि या आर्याकों फेक देने लायक वस्त्र मांगना चाहिये, याने जिस वस्त्र को अन्य कोई भी श्रमण, मुसाफर, रक या भिखारी न चाहे वैसा वस्त्र मांग लेना या गृहस्थ स्वयं देवे तो निर्दोष मालूम होने पर ग्रहण करना।" (८२४)

उस सूत्र में वस्त्र रखने के कारण बतलाये हुये कहा गया है कि जो साधु वस्त्र रहित-नग्न होता है उसे यह मालूम होता है कि मैं घास का या काटे का स्पर्श सह सकता हूँ, शीत, ताप, डास, तथा मच्छरो के उपद्रव को सहन कर सकता हूँ, एव अन्य भी प्रतिकूल, अनुकूल परिषह सह सकता हूँ। परन्तु नग्न रहते हुये लज्जा परिषहको सहन न कर सकने वाला मुनि कटिबन्धन-कटिवस्त्र रखे। (४३३)

"यदि लज्जा को जीत सकता हो तो अचेल (नग्न दिग्म्बर) ही रहना। वैसे रहते हुये तृणस्पर्श, शीत, ताप, डास, मच्छर तथा अन्य भी जो अनेक परिषह आवे उन्हें सहन करना, ऐसा करने से अनुपाधिकता-लाघव प्राप्त होता है और तप भी होता है। अतः जैसा भगवान ने कहा है उसी को समझ कर ज्यों बने त्यों सब जगह समता समझते रहना।" (४३२)

कितने एक मुनि एक वस्त्र और एक ही पात्र रखते थे या दो वस्त्र और दो ही पात्र रखते थे। इस विषय में निम्न उल्लेख में बतलया गया है कि-

"जिस साधु के पास पात्र के साथ मात्र एक ही वस्त्र हो उसे यह चिन्ता न होगी कि मैं दूसरा वस्त्र मांगूँगा। वह मुनि निरवद्य वस्त्र की याचना करे और जैसा मिले वैसा पहने। यावत् ग्रीष्मर्तु आने पर उस जीर्ण वस्त्र का परित्याग कर दे, अथवा वह एक वस्त्र कहने। परन्तु अन्तमें उसे छोड़ कर वस्त्र रहित हो निश्चिन्त हो जाय। ऐसा करने से उसे तप प्राप्त होता है।

अतः जैसा भगवान ने कथन किया है उसे ही समझ कर ज्यों बिन त्यों सर्वत्र समता समझते रहना।” (४२९)

जिस मुनि के पास पात्र के साथ दो वस्त्र हों उसका यह भाव न होगा कि मैं तीसरा वस्त्र मांगूंगा। यदि दो वस्त्र न हो तो यथायोग्य वस्त्र मांग लेना और जैसा मिले वैसा ही पहनना। इस प्रकार साधुका आचार है” (४२४)

“जो साधु यह माने कि शीतर्तु बीत गई, ग्रीष्मर्तु आगई है, वह उन-परिजीर्ण वस्त्रों को परठ दे-त्याग दे या समय पर-कारण पड़ने पर पहने या कम कर दे, याने एक वस्त्र रखे और अन्तमें उसे भी छोड़ कर वस्त्र रहित दिगम्बर होकर निश्चिन्त बने। ऐसा करते हुए तप प्राप्त होता है, अतः जैसा भगवान ने कथन किया है उसे वैसा समझ कर ज्यों बने त्यों सर्वत्र समता समझना” (४२५)

जो मुनि सहनशीलता के अभाव से या लज्जाके कारण एक या दो वस्त्र रखते हैं, वैसे वस्त्रधारी साधुओं के विषय में आचारांग सूत्र में निम्न लिखे मुजब बतलाया है।

“भिक्षु या भिक्षणी एषणीय वस्त्रों की याचना करे, जैसा मिले वैसा पहने, परन्तु उसमें सुधार न करे, तथा उसे धोना या रगना नहीं। यदि धोया हुआ या रगा हुआ हो तो पहनना नहीं एवं ग्रामान्तर जाते समय वह अल्पवस्त्री मुनि उसे छिपाये नहीं, वस्त्रधारी मुनिका यही आचार है” (८३२)

स्थानाग सूत्र में भी वस्त्र रखने के यही कारण बताये हैं, जैसे कि “ये तीन कारण हो तो साधुने” (वत्थ) एक वस्त्र धारण करना, लज्जा, घृणा और परिषह, अर्थात् जो साधु लज्जा, घृणा को नहीं जीत सका है और सकटों को सहन नहीं कर सकता वह एक वस्त्र धारण करे।

जो कारण वस्त्र रखने के ऊपर बतलाये हैं वैसे ही पात्र रखने के कारण भी सूत्र ग्रन्थों में उल्लिखित हैं। इस विषय में भी आचारांग सूत्र के पूर्वोक्त पात्रैषणा, नामक प्रकरण में निम्नलिखित उल्लेख मिलता है।

“मुनि या आर्या को जब कभी पात्र की आवश्यकता पड़े उस समय तुबीपात्र या मट्टीका पात्र अथवा इसी तरह का कोई भी पात्र ग्रहण करना। जो मुनि युवा या मजबूत बांधे वाला हो उसे मात्र एक ही पात्र रखना चाहिये, दूसरा नहीं।” (८४१)

उपरोक्त विषय को पुष्ट करने वाला स्थानागसूत्र में भी निम्न उल्लेख पाया जाता है-

निर्ग्रन्थ या निर्ग्रन्थ तीन प्रकार के पात्रों को उपयुक्त कर सकते हैं, तूबी पात्र, काष्ठ पात्र और मृत्तिका पात्र, पात्र रखने के कारण बतलाये हुये स्थानांगसूत्रकी बारहवीं शताब्दी की रचित टीकामें भी निम्न उल्लेख मिलता है।

“असक्त, बाल, वृद्ध, नवीन दीक्षित भिक्षु, अतिथि गुरु और सहनशील वर्ग इन सबके लिये पात्र रखने की आवश्यकता है, तथा साधारण साधु समुदाय के लिये और जो साधु बिना पात्र निरवद्य रीति से आहार न कर सकता हो उसके लिये भी पात्र की आवश्यकता है।”

१-“जे अचेले परिवुसिए, तस्संणं भिक्खुस्स णो एवं भवइ-परिजिन्ने में वत्थे, बत्थे जाइस्सामि, सुत्तं जाइस्सामि, सूइं जाइस्सामि, सीस्सामि, सीविस्सामि, उक्तसिस्सामि, बोक्तसिस्सामि, परिहरिस्सामि पाउणिस्सामि”। (३६०)

“अदुवा तत्थ परक्तमतं भुज्जो अचेलं तणफास फुसंति, सीयफासा फुसंति, तेउफासा फासंति, दंसमसगफासा फुसंति, एगयरे, अन्नयरे विरूवरूवे फासे अहियासेति। अचेले लाघवं आगममाणे, तवे से अभिसमाण्णागए भवति” (३६१)

“जहेयं भगवता पवेदित तमेव अभिसमेच्चा सच्चतो सच्चत्ताए समत्तमेव समभिजाणिया”। (३६२)

२-“अहावरा तच्चा पडिमा-से भिक्खूवा भिक्खूणीवा, से जं पुण वत्थ जाणेज्जा। तजहा-अतरिज्जग वा उत्तरिज्जगंवा, तहप्पगारं वत्थ सथं वा ण जाणेज्जा, जावपडिगहेज्जा। तच्चा पडिमा” (८१३)

अहावरा चउत्था पडिमा-से भिक्खु वा भिक्खूणी वा उज्झियधम्मिय वत्थं जाइज्जा। ज चउण्णे बहवे समण-माहण-अतिहि-किवण-बाणी-मगाणावकंखंति। तहप्पगारं उज्झियधम्मियं वत्थं सय बाणं जाणेज्जा, पेरा वा से देज्जा, फासुय जाव पडिगहेज्जा। चउत्था पडिमा” (८१४)

३-“जे भिक्खू अचेले परिवुसिते, तस्स णं एवं भवति, चाएमि अहं तणफास अहियासित्तए, सीयफायं अहियासित्तए, तेउफासं अहियासित्तए, दंसमसगफासं अहियासित्तए, एगयरे, अन्नतरे विरूवरूवे फासे अहियासित्तए, हिरिपडिच्छदणं च णो संचाएमि अहियासित्तए, एवं से कप्पति कडिवधणं धारित्तए” (४२३)

"अदुवा तत्थ परक्कतमंतं भुज्जो अचेलं तणफासा फुसति, सीयफासा फुसति, तेउफासा फुसति, दसमसगफासा फुसति, एगयरे, अन्नयरे विरूवरूवे फासे अहियासेति। अचेले लाघवियं आगममाणे, तवे से अभिसमन्नागए भवति। जहेतं भगवया पवेदियं तमेव अभिसमेच्चा सव्वओ स वत्ताए समत्तमेव समभिजाणिया" (४३४)

४—"जे भिक्खू एगेण वत्थेण परिवसिते पायवितिएण, तस्स णो एवं भवइ-
वितिय वत्थं जाइस्सामि। से अहेसणिज्जं वत्थ जाएज्जा, अहापरिग्गहियं
वा वत्थ धारेज्जा-जाव गिम्हे पडिवन्ने, अहापरिजुन्नं वत्थं परिट्टवेज्जा।
अदुवा एगसाडे अदुवा अचेले लाघवियं आगममाणे तवे से अभिसमन्नागए
भवइ। जहेयं भगवया पवेइय तमेव अभिसमेच्चा सव्वओ सव्वत्ताए
समत्तमेव, समभिजाणिया" (४२९)

"से भिक्खू दोहि वत्थेहिं परिवसिते पातततिएहिं, तस्सण णो एवं
भवति, ततियं वत्थं जाइस्सामि। से अहेसणिज्जाइ वत्थाइजाएज्जा जाव-
एवं खलु तस्स भिक्खूस्स सामागिय" (४२४)

"अह पुण एव जाणज्जा, उवक्कंते खलु हेमते, गिम्हे पडिवन्ने,
अहापरिजुन्नाइ वत्थाइ परिट्टवेज्जा, अदुवा सतरुतरे, अदुवा ओमचेलए,
अदुवा एगसाडे, अदुवा अचेले लाघविय आगममाणे, तवे से अभिसमण्णागए
भवति। जहेय भगवता पवेदित तमेव अभिसमेच्चा सव्वतो सव्वत्ताए
समत्तमेव अभिजाणिया" (४२२)

५—"से भिक्खू वा भिक्खुणी वा अहेसणिज्जाइ वत्थाइ जाएज्जा, अहापरिग्गहाइ
वत्थाइ धारेज्जा, णो धोएज्जा, णो रगेज्जा, णो धोय-रत्ताइ वत्थाइ
धारेज्जा, अपलिउचमाणे गामतरेसु ओमचेलिए। एत खलु वत्थाधारिस्स
सामगिय" (८३२)

६-तीहि ठाणेहि वत्थं धरेज्जा, तंजहा-हिरिपत्तित दुगुंछापत्तिय, परीसहत्तयं"
(१७१)

७—"से भिक्खू वा भिक्खुणी वा अबिक्खेज्जा पायं एसित्तए। से ज पुण पायं
जाणेज्जा, तंजहा अलाउपाय वा, दारुपायं वा, मट्टियापायं वा, तहप्पगारं
पायं। जे निग्गथे तरुणे जाव थिरसंघयणे, से एगं पायं धारेज्जा, णो बीयं"
(८४१)

१. पृष्ठ ६४ से ६५ २ पृ० १८६ से १८७, ३ पृ० ८३, ४ पृ० ८१-७९-८० ५ पृ०
१९१ ६ स्थानाग सूत्र समितिवाला पृ० १३७ ७ पृ० १९४ आत्राराग सूत्र (रवजी भाई
वाला मूल और भाषान्तर) ८ पृ० १३९ स्थानाग सूत्र (समितिवाला)

८-“कप्पइ णिग्गंथाण वा णिग्गंथीण वा ततो ततो पायाइं धारित्तते वा, परिहरित्तते वा, तंजहालाउयपादे वा, दारुपादे वा, मट्ठियापादे वा”। (१७०)

इस प्रकार श्वेताम्बरों के इन प्रामाणिक सूत्र ग्रन्थों में कहीं भी यह मालूम नहीं देता कि वस्त्र पात्र के ही लिये आग्रह किया गया हो, या उसके सिवा संयम हो ही नहीं समता, भुक्ति मिल ही नहीं सकती वा वस्त्र पात्र के बिना कल्याण ही नहीं होता, इस बात का आग्रह करने वाला कोई भी लेख नहीं मिलता। सूत्रों में साफ यह बतलाया गया है कि जो मुनि वस्त्र पात्र बिना भी निर्दोष संयम पाल सकता हो उसके लिये वस्त्र पात्र की कोई आवश्यकता नहीं है और जो साधु वस्त्र पात्र के बिना संयम पालने की शक्ति को प्राप्त न कर सका हो वह यदि वस्त्र पात्र-एक या दो वस्त्र और एकाग्र पात्र रखे तो भी कोई हरकत नहीं है। दोनों का ध्येय संयम है, त्याग और आत्मश्रेय है। वस्त्र पात्र रखने वाले को वस्त्र पात्र का गुलाम नहीं बनना और नग्न रहने वाले को नग्नता का गुलाम नहीं बनना चाहिये। तात्पर्य यह है कि किसी भी स्थिति का दास न बन कर और एकान्त दुराग्रह न करके जितनी आवश्यकताये कम हो सके वैसा प्रयत्न करना है। इसी प्रयत्नवाले मार्ग का अनुसरण श्रीवर्धमान ने किया था और यही आर्य ग्रन्थों में उल्लिखित है, इसी मार्ग में त्याग और आत्मस्वातन्त्र्य है एवं घर गृहस्थी छोड़ने का सार भी इसी में समाया है।

जहां तक मैं समझता हूँ ऊपर कथन किये मुजब इस सम्बन्धों में दिगम्बर ग्रन्थों के प्रमाण देने का विशेष अवकाश नहीं रहता, अर्थात् पूर्वोक्त प्रामाणिक और प्राचीन सूत्र ग्रन्थों के उल्लेख से इस विषय पर काफी प्रकाश पडचुका है, तथापि एकान्त नग्नतावाद को माननेवाले दिगम्बर संप्रदायके ग्रन्थों पर भी दृष्टिपात कर लीजिये क्या इस बात का बुद्धि स्वीकार कर सकती है कि उन ग्रन्थों में यह लिखा हो-मुनि बीमार पडा हो, चाहे मरता ही क्यों न हो तथापि उसे कपडे के चथडे तक को हाथ न लगाना चाहिये? वह रूग्णावस्था में बिस्तर पर ही भले टट्टी पिसाब करता हो? तथापि वह एक मट्टीके ठीकरे तकको स्पर्श न करे? उग्र संयम के पोषक दिगम्बर ग्रन्थों ने भी जिस तरह मुनियों को खाने पीने की छूट दी है वैसे ही मात्र संयम के लिये वस्त्र पात्र की भी छूट देनी उचित है। यदि उन ग्रन्थों में संयम के निमित्त इस प्रकार का विधान सर्वथा न हो तो मैं समझता हूँ कि वह उनके रचयिताकी त्रुटि है। अभ्यासी एवं तदिच्छुक मनुष्यों के लिये ऐसी कोई स्थिति क्वचित ही होगी, जिसमें एकाग्र छूट रखे बिना उनका निर्वाह हो सके। जहां तक बने बहा तक समताको कायम रखते हुए गमन करना यह तो सही है परन्तु जब

उस समताके ही गुप्त होने की नौबत आवे उस वक्त मात्र उसे स्थिर रखने के

अर्थात् अहिसारूप महा उद्यानकी रक्षा करने वाले को उसके चारों ओर पांच बाड़े करनी हैं, ओर वे इस प्रकार हैं- वाणीका सयम, मनका सयम, किसी वस्तु को उठाते रखते-याने उपकरणों को उठाते और रखते समय सावधानता और आलोकित खान-पान में सावधानता रखना। इस उल्लेख में खान पान की सावधानता को जुदा लिखा है, इससे आदान निक्षेपणमें उसका सम्बन्ध प्रतीत नहीं होता, इस कारण चौथी बाड़का सम्बन्ध निर्ग्रन्थों के लिये औषधिके समान वस्त्र पात्र रखने की मनाई किसी भी आचार साहित्य में संभवित नहीं होती। दिगम्बरो के राजवार्तिक और ज्ञानार्णव आदि ग्रन्थों में आदान समिति और पारिष्ठापनिका समिति के नाम देखने में आते हैं। एवं उन पर विवेचन भी किया गया है, अतः वस्त्र पात्र के सम्बन्ध में दिगम्बरो की मान्यता के बारे में मैंने जो उपरोक्त कल्पना की है उसे विशेष पुष्टी मिलती है। राजवार्तिक में २७१ पृष्ठ पर इस विषय में इस प्रकार उल्लेख मिलता है।-

। "बाडमनोगुप्ति-इयां-आदान निक्षेपण समिति आलोकित पान भोजनानि पच" ॥८॥

उपकरणों के साथ (वस्त्र पात्रादिके साथ सगत और उचित मालूम देता है ज्ञानार्णवमें १९० वे पृ० पर इसी विषय को इस प्रकार बतलाया है-

"शय्याऽऽसनो-पधानानि शास्त्रोपकरणानि च। पूर्व सम्यक् समालोच्य प्रति लिख्य पुन पुन ॥१२॥ गृह्वतोऽस्य प्रयत्नेन क्षिपतो वा धगतले। भवत्यविकला साधोरादान समिति स्फुटम्" ॥१२॥

अर्थात् शय्या आसन, तकिया, शास्त्र की हिफाजत करने वाले उपकरण, इन सबको अच्छी तरह देख भाल कर-जमीन को साफ देखकर रखते हुये और उठाते हुए साधु आदान समिति को अविकलतया पाल सकता है, इसी प्रकरण में व्युत्सर्ग समिति-निक्षेपणासमिति का भी उल्लेख है। उपरोक्त ज्ञानार्णवका उपकरणों से लगता हुवा उल्लेख शास्त्रोपकरणों का भी निर्देश करता है, तब फिर शारीरिक उपकरणों-सिर्फ औषधिवत् उपयोग में आने वाले वस्त्र पात्र का एकान्तिक निषेध किस तरह किया जाय? वर्धमान के नामसे चलनेवाले प्रवचन में, उसमें निर्दोष ब्राह्म्य सामग्री में किसी भी जगह एकान्तता का सम्भव नहीं होता, क्योंकि इस प्रवचन का नाम ही अनेकान्त दर्शन है। तथापि यदि वर्धमान के नाम से प्रचलित बही खाते में उनके मनुमने इस तरह की ब्राह्म सामग्री में भी कही पर एकान्तता का अंक समिश्रित कर दिया हो तो मैं कम से कम यह मानने के लिये तैयार नहीं हूँ कि उस बही खाते का वहिबट वर्धमानानुगामी है। चाहे वह श्वेताम्बरों का हो या विष्णुवर्धन का।

इससे पाठक स्वयं समझ सकेंगे कि श्वेताम्बरता और दिगम्बरता की दीवार केवल आग्रह की नींव पर ही चिनी गई है। वस्त्र पात्र के लिये दोनों संप्रदाय के प्राचीन ग्रन्थों का एकसा ही अभिप्राय है, तथापि वर्तमान में इस विषय में दोनों संप्रदायों में जो भीषण मतभेद देख पड़ता है उसका मूल कारण, दोनों संप्रदाय के पूर्व धर्मगुरुओं और आज कल के कुलगुरुओं का दुराग्रह, स्वाच्छन्द, शैथिल्य और मुमुक्षुता का अभाव इत्यादि के सिवा और कुछ नहीं हो सकता। किसी एक ऐसे विद्वान को जिसे श्वेताम्बर और दिगम्बरता की अभी तक बू भी न लगी हो दोनों संप्रदाय के प्राचीन ग्रन्थों में बतलाये हुये आचार विभाग का अध्ययन करने का कार्य सोपा जाय तो वह उनका अध्ययन करने पर इस बात का निर्णय करने की उलझन में पड़ जायगा कि इनमें कौन-सा श्वेताम्बर और कौन-सा दिगम्बर ग्रन्थ है, इतनी साम्यता है। क्या कोई साधारण बुद्धि वाला मनुष्य यह बतला सकता है कि जो क्रीश्चियन छुरी कांटे से खाते हैं और जो क्रीश्चियन हाथ से खाते हैं वे दोनों जुदे जुदे धर्म वाले हैं, या एक हस्तभोजी मतका क्रीश्चियन और दूसरा छुरीकांटा मत का क्रीश्चियन है। यदि ये दोनों क्रीश्चियन जुदे जुदे हो सकते हैं तब ही श्वेताम्बर और दिगम्बर जुदे जुदे हो सकते हैं। अन्यथा उनकी जुदाई तो दूर रही परन्तु उनके श्वेताम्बर और दिगम्बर नाम तक भी सम्भवित नहीं होते

अब हमे श्वेताम्बरता और दिगम्बरता की जड़की ओर दृष्टि फेरनी चाहिये कि जिसका अबसे २०००-२२०० वर्ष पहले अकूर फूटा था और तभी से उस पर आग्रह का जल डाल डाल कर उसे पुष्ट एवं सुदृढ़ किया गया है। यह बात तो हम सुनते ही हैं कि श्री वर्धमान के समय भगवान पार्श्वनाथ साधु भी थे, जिन्हें कि ऋजु प्राज्ञ मानते हैं। जहा तक मैं समझता हूं सभ्य संसार में यह असंभवित है कि जो विवेकी और सरल हो वह जड़ और वक्रकी अपेक्षा अधिक आराम तलब हो या आराम तलबी की विशेष छूट ले। मेरी मान्यता के अनुसार जड़ और वक्र मनुष्यों की अपेक्षा ऋजु और प्राज्ञ पुरुषों पर विशेष जवाबदारी रहती है। जिस तरह का आचरण वे करेंगे वैसे ही आचरण की तरफ वक्र और जड़ बुद्धि वाले, मनुष्यों की प्रवृत्ति को तो यह बचाव करने की छूट है कि जैसा विवेकी आचरण करे वैसा ही करना हमारे लिये भी हितकर है। ऐसा होने के कारण विवेकी और सरल मनुष्यों को अपना आचार ऐसा सुदृढ़ एवं अपवाद रहित रखना चाहिये कि जिससे उनके पीछे चलनेवाला वर्ग भी सुदृढ़ और निरपवाद आचारों को पाल सके। इस तरह की वस्तुस्थिति होने पर भी हमारे सुनने में आता है कि ऋजु और प्राज्ञ साधुओं की अपेक्षा वक्र और जड़ साधुओं का आचार विशेष कठिन एवं

दुस्सह किया गया है। ऋजु प्राज्ञ साधु पच रंगी वस्त्र, रेशमी वा बहुमूल्यवान् वस्त्र भी पहन सकते हैं और वक्र जड़ साधुओं को शक्यतानुसार अचेलक (वस्त्र रहित, एक वस्त्री या दो वस्त्री, वह वस्त्र भी पुराना, मैला, फटा टूटा और गृहस्थी द्वारा वर्ता हुआ, जैसा मिले वैसा ही सुधारे बिना कारण पड़ने पर ही उपयोग में लेना चाहिये) ही रहना चाहिये। किसी एक साधु समुदायको उद्देश्य कर बनाया हुआ खान-पान ऋजु प्राज्ञ साधु ग्रहण कर सकते हैं और वही खान पान व्यक्ति की दृष्टि से भी वक्र जड़ साधुओं के लिये दूषित गिना जाय, ऋजु प्राज्ञ मुनि राज पिंड भी ग्रहण कर सकते हैं, परन्तु वक्र जड़ों से वह सर्वथा नहीं लिया जा सकता। ऋजु प्राज्ञ प्रतिक्रमण की क्रिया अपनी इच्छानुसार कर सकते हैं, परन्तु वक्र करनी चाहिये। ऋजु प्राज्ञ शय्यातर गृहस्थ के घर का आहार पानी बगैरह ग्रहण कर सकते हैं परन्तु वक्रजड़ मुनि नहीं ले सकते। विहार, जेष्ठ कनिष्ठकी व्यवस्था और बन्दनादि व्यवहार के लिये ऋजुप्राज्ञ निरकुश रह और उन्हीं कार्यों के लिये वक्रजड़ों को गुरु की परतत्रतामे रहना पड़े, यह बात विचार करने लायक है। इनमे से निरकुश, आचार भगवान् पार्श्वनाथ के ऋजु प्राज्ञ साधुओं का है और सांकुश आचार भगवान् वर्धमान का है और सांकुश आचार भगवान् वर्धमान के मुनियों का है। यहा पर यह बात मैं पाठकों पर ही छोड़ता हूं वे स्वयं विचार करें कि उपरोक्त आचारों में किसमें विशेष कठिनता देख पड़ती है और कौन-सा आचार विशेष मर्यादित मालूम होता है? यदि त्याग का अर्थ अपनी आवश्यकताये कम करने का हो यदि त्याग का अर्थ निरंकुशताको रोकना होता हो, सहन करना हो और यदि त्याग का अर्थ मर्यादित-जीवन बिताना हो तो हर एक मनुष्य निःसकोच यह स्वीकार किये बिना न रहेगा कि श्रीवर्धमान के ही आचारों मे त्याग, साधुता, मर्यादितपन, सहनशीलता, साकुशता और पूर्ण वैराग्य भरा है। तथा ऋजुप्राज्ञ पुरुषों के आचारों में अनुकूलता आराम यथेच्छवर्तिता और अमर्यादा झलक रही है। कदाचित् पार्श्वनाथ भगवान् की विद्यमानता मे उनके शिष्यों में इस प्रकार का सुखशील वर्तन न भी हो, परन्तु उनके निर्वाण बाद-श्रीपार्श्वनाथ और श्रीवर्धमान के शिष्यों के २५० वर्ष के दरम्यान किसी भी समय पार्श्वनाथ के सन्तानीयो पर उस समय के आचारहीन ब्राह्मण गुरुओं का असर पड़ा हो और इसी कारण उन्होने अपने आचारों मे से कठिनता निकाल कर विशेष नरम और सुकर आचार बना दिये हों यह विशेष संभावित है।

मान लिया जाय कि हमारा कोई पड़ोसी अच्छी तरह नहाता धोता हो, इच्छानुसार वस्त्र पहनता हो और ऐसी रीति भाँति रखते हुये भी वह साधु या धर्मगुरु की हैसियत से प्रतिष्ठा या पज्यता प्राप्त कर सकता हो तो मैं नहीं

मानता कि उसका दूसरा त्यागी पड़ौसी उसके आचारण का अनुसरण करने में जरा भी बिलम्ब करेगा। कठिन आचारों को पालन करने में, लज्जा को जीतने में, शरीर को बश रखने में और इसी तरह की अन्य भी त्याग की अनेक बातों में मनुष्य स्वभावसे ही शिथिल देख पड़ता है। इसी कारण वह अपनी अनुकूलता के अनुसार आचारों नियमों एवं क्रियाओं को पालन करते हुये यदि धर्मचरण कर सकता हो तो वैसे सुकर नियमों की ओर वह झट झुक जाता है और जहां भूखा रहने को कहा जाता हो वस्त्र रहित होकर आचार पाला जाता हो तथा जहां पर शरीर के प्रत्येक सुभीते का निरोध किया जाता हो उस तरफ कोई विरला ही मुश्किलसे झुकता है। अगसूत्र ग्रन्थों में जहां तक मैं देख सका हूँ श्रीवर्धमान जैसे समर्थ योगी पुरुष के समक्ष भी नम्र होने में श्रीपार्श्वनाथ के सन्तानीय हिचकिचाये हैं। उन्होंने श्रीवर्धमान की परीक्षा-मात्र कोरी वचन पराक्षा लेने के लिये कितने एक प्रश्न पूछे हैं और जब उनसे उनका समाधान हो गया एवं उसमें भगवान् पार्श्वनाथ के सिद्धान्त की साक्षी मिली तब ही उन्होंने श्रीवर्धमान को मस्तक झुकाया है। सूत्रों में जहां जहां पर श्रीवर्धमान और उनके निर्ग्रन्थों के समागम होने का वर्णन आता है वहां पर सब जगह निर्ग्रन्थों ने उन्हें प्रदक्षिणा देकर वन्दन करके अपने वक्तव्य या प्रष्टयका प्रारम्भ किया है, इस तरह की सकलना प्राप्त होती है, इतना ही नहीं बल्कि स्कन्दक जैसे अन्य मतावलम्बी तापस ने भी वर्धमान को मिलते समय जैन निर्ग्रन्थों के योग्य उनका सत्कार किया है, यह उल्लेख भी भगवती सूत्र के दूसरे शतक में विद्यमान है। परन्तु जहाँ पर पार्श्वनाथ के सन्तानीय मुनियों का वर्णन आता है वहाँ सर्वत्र उन्होंने वर्धमान वा उनके स्थविरो को मिलते ही तुरन्त साधारण सत्कार करने तक का भी विवेक प्रगट किया हो ऐसा उल्लेख नहीं मिलता। परन्तु उन्होंने वर्धमान या उनके मुनियों के पास जाकर उनके साथ बातचीत करके, उन्हें पहचानने के बाद वन्दनादि करने और उनका धर्म स्वीकृत करने का उल्लेख मिलता है। सूत्रों में ऐसे अनेक उल्लेख विद्यमान हैं। उनमें से एक दो उल्लेख की ओर मैं पाठकों का ध्यान खींचता हूँ— भगवती सूत्र के नवमे शतक के बत्तीसवें उद्देशक में एक गागेय नामक पार्श्वनाथ सन्तानीय की कथा आता है, उसमें इस प्रकार बतलाया गया है कि १ "एक वर्धमान वाणिज्य ग्राम के दूतिपलाश नामक चैत्य में पधारे थे, वहाँ पर उनका उपदेश सुनने के लिये वहाँ का समाज एकत्रित हुआ था और उस सदुपदेश को सुनकर वह लोक समूह वापिस अपने अपने स्थान पर चला गया था। उस ग्राम में वर्धमान को गागेय नामक पार्श्वनाथ अणगार मिले थे, वे वर्धमान के पास गये थे और उनके नजदीक बैठ कर उन्होंने वर्धमान को कितनेक प्रश्न पूछे थे। अपने

पूछे हुये प्रश्नों के उत्तर मिले तब से ही उस पार्श्वपत्य गांगेय अणगार ने वर्धमान को सर्वज्ञ और सर्वदर्शी के तौर पर पहचाने थे। फिर उन्हें बन्दनादि करके उसने अपना चातुर्याम धर्म छोड़ कर वक्र जडो का पंचयाम मार्ग स्वीकृत कर अपना श्रेय सिद्ध किया था।”

इसी ऋजु प्राज्ञ गांगयने वर्धमान की परीक्षा ली थी और इस निमित्त उसने उन्हें अनेक परोक्ष प्रश्न भी पूछे थे। इसी प्रकार दूसरे * कालास्यवेशिक पार्श्वपत्य ने वर्धमान के स्थबिरो के साथ समागम होते समय किसी भी प्रकार का साधारण विनय सत्कार तक नहीं किया, परन्तु उस समागम के परिणाम में उसे वक्रजडो के समुदाय में मिलना पड़ा था। यह कैसी ऋजु प्राज्ञता और वक्रजडती है? इन दोनों पार्श्वपत्यों के साथ सम्बन्ध रखने वाला जो उल्लेख मिलता है उसमें से उपयुक्त भाग में नीचे नोट में दिये देता हूँ, इस विषय को सविस्तर जानने की इच्छा रखने वाले पाठकों को वे दोनों प्रकरण देख लेने चाहिये। ऋजु और प्राज्ञ पुरुषों का एक ऐसा स्वाभाविक नियम है कि वे कही भी आग्रही नहीं होते, गुण के प्रेमी होते हैं। बल्कि 'गुणाः पूजास्थानं गुणिषु न च लिंगं न च बयः'. ऐसी उक्तियों को वे ही चरितार्थ करते हैं। वे ऐसे नम्र होते हैं कि सर्वथा अनजान किन्तु गुणी वा तपस्वी मनुष्य को मिलते ही उचित सन्मान करना नहीं चूकते। अब हमे यह

१ "तेण कालेण, तेण समएण बाणियगामे णाम णयरे होत्था, वण्णाओं, दुइपत्तासे चेइए, सामी सभोसडे, परिसा णिग्गया, धम्मो कहिओ, परिसा पडिग्गवा, तेण कालेण, तेण समएण पासावच्चिज्जा गागेये णाम अणगारे जेणेव समणे भगव महावीरे तेणेव उवागच्छइ, उवागच्छहत्ता समणस्स भगवओ महावीरस्स अदूरसामते ठिच्चा समण भगव महावीर एव बयासी "

"तप्पभिइ च ण से (पासावच्चिजे) गगेये अणगारे समण भगव महावीर पच्चभिजाणइ-सव्वण्णू सव्वदरिसी। तएण से गगेये अणगारे समण भगव महावीर तिकखुत्तो आयाहिण-पयाहिण करेइ, वदइ, णमसइ, वदिता, णमसित्ता एव बयासी-इच्छामि ण भते।! तुव्भे आतेए चउज्जामाओ धम्माओ पचमहव्वइय, एव जहा कालासवेसियपुत्ते अणगारे तहेव बाणियव्व जाव० सव्वदुक्खप्पहीणे।"

— (भगवती० अजीम० पृ० ७३८-७३९-७८७)

"तेण कालेण तेण समएण पासावच्चिज्जे कालासवेसियपुत्ते णाम अणगारे जेणेव येरा भगवतो तेणेव उवागच्छइ, उवागच्छहत्ता येरे भगवते एव बयासी -

(भग० वा० पृ० १३१)

समीक्षण करना चाहिये कि उन ऋजु प्राज्ञों की यह स्थिति कहाँ? और हमारे ऋजु प्राज्ञों की वर्धमान जैसे दीर्घ तपस्वी की परीक्षा लेने वाली वह भी अनम्रवृत्ति कहाँ? इस हेतु से एव ऐसे ही अन्य भी अनेक प्रमाणों से मैं यह निर्णय कर सकता हूँ कि वर्धमान के समय पार्श्वनाथ जी की प्रजा सुखशील हो गई थी और वह भी यहाँ तक कि वर्धमान जैसे महापुरुष को पहचान सकने जितनी भी स्थिति न रही थी। भगवती सूत्र में उसको सकलित करने वाले ने एक जगह पार्श्वपत्नीय कालास्यवेशी अणगार के मुख से वर्धमान के निर्ग्रन्थों की सामायिक के सम्बन्ध में चर्चा कराई है। उस चर्चा के अन्त में वह पार्श्वपत्नीय साधु इस बात को स्वीकार करता है कि — "हे निर्ग्रन्थों ! जैसा तुमने सामायिक का स्वरूप बतलाया है ऐसा मैंने नहीं सुना, एवं वैसा मुझसे किसी ने नहीं कहा" इत्यादि यह विषय भगवती सूत्र में इस प्रकार लिखा है—

* इस समय पार्श्वपत्न्य कालस्यवेशिक पुत्र अणगार बुद्ध हुआ-बोध को प्राप्त हुआ, अर्थात् सामायिकादि के स्वरूप का जानकार हुआ और उसने वर्धमान के वक्रजङ्ग स्थविरों को वन्दन, नमन करके इस प्रकार कहा — कि हे भगवन्तो! तुमने जो पद कहे हैं इन्हें पूर्व में न जानने से, पहले न सुनने से, इसके साथ सम्बन्ध रखने वाला बोधि लाभ न प्राप्त होने से या मुझमें स्वय विचार करने की बुद्धि न होने से, इस विषय का व्योरेवार बोध न रहने से, उन पदों को मैंने स्वयं नहीं देखा था और, न सुना था इससे वे पद मेरी स्मृति में न आने के कारण उन्हें विशिष्टतया न जान सकने से, गुरु ने उन्हें विशेषता पूर्वक न कथन करने से, वे पद विपक्ष से अपृथग् भूत होने से, गुरु ने उन्हें बड़े ग्रन्थों से संक्षेप में उद्धृत न किया होने से और इसी हेतु वे पद अनवधारित रहने से आपसे कथन किये गये इस अर्थ को मैंने न सद्हा था। परन्तु हे भगवन्तो! अब मैंने आपसे इन पदों को जाना है, इससे मुझे आपके कथन किये अर्थ में श्रद्धा, विश्वास और रूचि हुई है एव आप जो कहते हैं वह उसी प्रकार है।

"एत्थणं (पासावन्विज्जे) कालासवेसयपुत्ते अणगारे सबुद्धे धेरे भगवन्ते वदद्द, णमसद्द; वदिता, णमसित्ता एव वयासी-एएसि ण भत्ते! पयाण पुत्थि अण्णाणयाए, असवणयाए, अबोहियाए, अणभिगमेण, अदिट्ठाण, अस्सयाण, बसुयाण, अबिण्णायाण अव्वोगडाणं, अव्वोच्छिण्णाण, अणिज्जूडाण, अणुवधारियाण, एयमट्ठं णो सद्दहिणं णो पत्तिहए, णो रोइए, इयाणि भत्ते! एएसि ण जाणयाए, सबणयाए, बोहियाए, पयाणं अभिगमेण, दिट्ठाणं सुयाण विण्णायाणं वोगडाणं वोच्छिण्णाणं णिज्जूडाणं उवधारियद्द, एयमट्ठं सद्दहामि, पत्तियामि, रोएमि, एवमेयं से जहेयं तुव्वे वयह। तए ण ते वेरा भगवन्तो कालासवेसियपुत्त अणगार एव वयासी-सद्दहाहि अज्जो! पत्तिवसिहि अज्जो! रोएहि अज्जो! से जहेयं अम्हे वयामो। तए ण

इस प्रकार एक ऋजु प्राज्ञ संप्रदाय के मुनि की बाणी सुनकर वर्धमान के वक्रजड स्थविरों ने उसे कहा कि हे आर्य ! हम जो कहते हैं उसमें श्रद्धा करो, विश्वास करो और रुचि रखो। इसके बाद उस ऋजुप्राज्ञ कालास्यवेशिक मुनि ने स्थविरों से कहा कि हे भगवन्तो ! मेरी ऐसी वृत्ति है कि अपना चतुर्याम धर्म छोड़कर आपके प्रतिक्रमण सहित पंचयाम धर्म को अंगीकार करके विचरूँ। इसके उत्तर में स्थविरों ने विशेष कोमलता पूर्वक कहा कि हे देवप्रिय ! जैसे सुख पैदा हो वैसे करो और वैसा करने में विलम्ब न करो। (भगवती सूत्र अजीम० पृ० १३४-१३५)।

इस उल्लेख में वर्धमान के वक्रजड शिष्यों से ऋजुप्राज्ञ पार्श्वपत्य ने सर्वथा न जाना हुआ जाना, न सुना हुआ सुना और वैसा करके उसने अपना पूर्वापर से चला आता चातुर्याम मार्ग छोड़ और वक्रजडों का सप्रतिक्रमण पंचयाम मार्ग स्वीकार कर अपना कल्याण सिद्ध किया। यह बात भी मेरी पूर्वोक्त कल्पना को पुष्ट करती मालूम देती है। इसके उपरान्त मार्ग बदलने के सम्बन्ध में वर्तमान अग्रग्रन्थों में पार्श्वपत्यों से लगते हुये अन्य भी ऐसे अनेक उल्लेख उपलब्ध होते हैं, जो मेरी मान्यता का समर्थन करते हैं। इस विषय में मैं पार्श्वनाथ और वर्धमान, नामक एक सविस्तर निबन्ध लिखना चाहता हूँ। अतएव यहाँ पर इस विषय का विस्तार करके प्रस्तुत निबन्ध का कलेवर बढ़ाना व्यर्थ है। अस्तु ऊपर बतलाई हुई मेरी तमाम दलीलें इस बात को स्पष्टतया सूचित करती हैं कि वर्धमान के समय में पार्श्वनाथ की बाड़ी कुमला गई थी, वह उत्तम त्याग के जल से सिंचित न होती थी, किन्तु उसे सुखशीलता का किपाक के रस जैसा आपातमधुर पानी मिलता रहता था। पाठकों को स्मरण रखना चाहिये कि मैं श्वेताम्बरता और दिगम्बरता के मूल की शोध कर रहा हूँ। मुझे अपने यथामतिजन्य मनन के बाद पार्श्वपत्यों की सुखशीलता में ही उसका मूल समाया हुआ मालूम देता है। वर्धमान के आसमास के पार्श्वनाथ के सन्तानीयो की सुखशीलता में मुझे कुछ भी मीनमेख मालूम नहीं देती, एव उनकी ऋजुता और सरलता प्राज्ञता में भी मेरा कोई मतभेद नहीं है। इसमें मेरा मतभेद सिर्फ इतना ही है कि वे कोई अपने सुखशील आचारों के कारण ऋजुप्राज्ञ न थे, परन्तु जब उन्हें वर्धमान की ओर से या उनके निर्ग्रन्थों की तरफ से कुछ समझाया जाता तब वे उस कालास्यवेशियपुत्रे अणगारे, धेरे भयवते वदइ, नमसइ वदिता, गमसित्ता एव वयासी-इच्छामि णं भते। तुम्हे अतिए चाउज्जामाओ धम्माओ पच्चमहव्वइय सपडिक्कमण धम्म उवसपज्जित्ता णं बिहरित्तए। अहासुह देवाणुप्पिया। मा पडिबध करेह" इत्यादि।

(भगवती सूत्र, अजीम, पृ० १३४-१३५)

विषय को शीघ्र समझ लेते थे और शीघ्र अंगीकार करके अपने आचरण में घटित परिवर्तन कर लेते थे। प्रारम्भ में भले ही अपनी स्वीकृत सुखशीलता की चुस्तता के कारण या अन्य किसी कारण उन्होंने वर्धमान या उनके स्थविरों के साथ भिन्न धर्मों के समान वर्तव किया हो, परन्तु जब वे परस्पर विशेष समागम में आये तब समागम में आने वाले प्रत्येक पार्श्वनाथ सन्तानीय ने वर्धमान का कठिन मार्ग अंगीकार किया है। यह बात सूत्रों में उल्लिखित पार्श्वपत्यो के प्रत्येक उल्लेख के अन्त में बड़े सरल और निखालस शब्दों में आज भी स्पष्टरूप से झलक रही है, ये शब्द ही पार्श्वपत्यों की ऋजुता और प्राज्ञता की साधना के लिये पर्याप्त है। परन्तु उनके दोनों गुणों का सुखशील आचारों के साथ कुछ भी सम्बन्ध हो यह बात मुझे भासित नहीं होती। पार्श्वनाथ के बाद दीर्घतपस्वी वर्धमान हुये, उन्होंने अपना आचरण इतना कठिन और दुस्सह रक्खा कि जहाँ तक मेरा ख्याल है इस तरह का कठिन आचरण अन्य किसी भी धर्माचार्य ने आचरित किया हो ऐसा उल्लेख आज तक के इतिहास में नहीं मिलता।

जिस प्रकार परदेशियों की, परदेशी पदार्थों की और परदेशी रीतिरिवाजों की गुलामी में जकड़ी हुई वर्तमान भारतीय प्रजा को जहाँ तक बन सके सादगी की आवश्यकता है, बन सके उतना स्वदेशीमय बनने की जरूरत है और शक्य प्रमाण में अपनी आवश्यकताओं को कम करके सुखशीलता को छोड़ आदर्श पुरुष परम त्यागमूर्ति महात्मा गांधी के मार्ग पर चलने की जरूरत है, इसी प्रकार आज से लगभग ढाई हजार वर्ष पहले धर्मगुरुओं में घुसे हुये विलास को दूर करने के लिये और धर्मगुरुओं की ओर से प्रजा पर पड़े हुये भार को हलका करने की खातिर आदर्श में आदर्श त्याग, आत्मभाव और परम सत्य के सदेश की आवश्यकता थी। इसी कारण वर्धमान ने अपनी भरजवानी में ही सयमी होकर अपने आचरण को इतना कठिन कसा था कि जिस कठिनता की कल्पना को भी आधुनिक मनुष्य नहीं पहुँच सकता। इसी कठिनाई के प्रभाव से उस समय के धर्मगुरुओं में पुन त्याग का संचार हुआ और इससे वे निर्ग्रन्थ के नाम को शोभायमान करने लगे। उस वक्त जो नये निर्ग्रन्थ बनते थे शक्यतानुसार वर्धमान का ही अनुसरण करते थे। इस प्रकार एक दफा पुनरपि भारत में त्याग का धर्म पराकाष्ठा पर पहुँच चुका था।

ज्यो गाडी का पहिया फिरा करता है, प्रकाशके बाद अन्धकार आया करता है, आताप के बाद छाया आती है त्यो भारतवर्ष में उस समय की झलकती हुई त्याग की ज्योति अमावस्या की कालरात्रि के तिमिर में बिलीन

हो गई थी, बुझ गई थी और पीछे फिर भी भावी तिमिर संचरण की सध्या ने अपना रंग प्रकाशित किया था। हतं सैन्यमनायक' यह उक्ति भारतीय प्रजा को सदा से लागू पड़ती आ रही है। सेना पूर्णजोष में लड़ रही हो और विजय प्राप्ति में मात्र दस पाच ही मिनट बाकी हों, ऐसे समय यदि सेनापति के गिर जाने की खबर सुनने में आवे तो भारत की सेना तितर बितर हो कर कौरवों के समान चारों दिशाओं में भाग जाती है और अपने क्षत्रीयपन को लॉछित करती है। यथार्थ यही रीति भारत के धर्मक्षेत्र में या अन्य समस्त व्यवहारों में अभी तक समान रूप से लागू पड़ी है। वर्धमान का निर्वाण होने से परम त्यागमार्ग के चक्रवर्ती का तिरोधान हो गया और ऐसा होने से उनके त्याग निर्ग्रन्थ निर्नायक से हो गये। तथापि मैं मानता हूँ कि श्रीवर्धमान के प्रताप से उनके बाद की दो पीढ़ियों तक श्री वर्धमान का वह कठिन त्यागमार्ग ठीक रूप से चलता रहा था। यद्यपि जिन सुखशीलियों ने उस त्यागमार्ग को स्वीकारा था उनके लिये कुछ छूट रक्खी गई थी और उन्हें ऋजु प्राज्ञ के सबोधन में प्रसन्न रक्खा गया था, तथापि मेरी धारणा मुजब व उस कठिनता को सहन करने में असमर्थ निकले थे, और श्रीवर्धमान सुधर्मा तथा जबू जैसे समर्थ त्यागी की छाया में वे ऐसे दब गये थे कि किसी भी प्रकार की चीपटाक किये बिना यथा तथा थोड़ी सी छूट लेकर भी वर्धमान के मार्ग का अनुसरण करते थे। परन्तु इस समय वर्धमान, सुधर्मा या जबू कोई भी प्रतापी पुरुष विद्यमान न होने से उन्होंने शीघ्र ही यह कह डाला कि जिनेश्वर का आचार जिनेश्वर के निर्वाण के साथ ही निर्वाण को प्राप्त हो गया है। जिनके जैसा समय पालन करने के लिये आवश्यक शारीरिक बल या मनोबल आजकल नहीं रहा, एव उच्च कोटि का आत्म विकाश और पराकाष्ठा का त्यागमार्ग भी आज लोप हो गया है। अतः अब तो वर्धमान के समय में जो छूट ली जाती थी उनमें भी समय के सुभीते के लिये (?) वृद्धि करने की आवश्यकता मालूम देती है। मेरी मान्यतानुसार इस सक्राति काल में ही श्वेताम्बरता और दिगम्बरता का बीजारोपण हुआ है। और जब स्वामी के निर्वाण बाद इसका खूब पोषण होता रहा हो यह विशेष सम्भवित है। यह हकीकत मेरी निरी कल्पना मात्र नहीं है, किन्तु वर्तमान ग्रन्थ भी इसे प्रमाणित करने के सबल प्रमाण दे रहे हैं। विद्यमान सूत्र ग्रन्थों एव कितनेक अन्य ग्रन्थों में प्रसंगोपात यही बतलाया गया है कि—

* "मण-परमोहि-पुलाए आहारग-खवग उवसमे कप्पे। संजमतिय केवलि-सिज्झणा य जबुम्मि वुच्छिण्णा" ॥२५९३॥

अर्थात् जबूस्वामी के निर्वाण के बाद निम्नलिखित दस बातें विच्छेद हो गई हैं। १ मनपर्यवज्ञान, २ परमावधि ज्ञान, ३ पुलाकलब्धि, ४ आहारक शरीर, ५ क्षपकश्रेणी, ६ उपशम श्रेणी, ७ जिनकल्प, ८ संयमत्रिक (यथाख्यात संयम, परिहार-विशुद्धिक संयम और सूक्ष्म संपराय संयम) "केवल ज्ञान और १० वाँ सिद्धि गमन"। इससे यह बात स्पष्ट मालूम हो जाती है कि जबस्वामी के बाद जिनकल्प का लोप हुआ बतला कर अबसे जिनकल्प की आचरणा को बन्द करना और उस प्रकार आचरण करने वालों को उत्साह या वैराग्य भंग करना, इसके सिवा इस उल्लेख में अन्य कोई उद्देश्य मुझे मालूम नहीं देता। मैं सिर्फ जिनकल्प लोप होने का ग्रन्थपाठ बतला सकता हूँ, परन्तु वह पाठ कब का है? और किस का रचा हुआ है? इस विषय में कुछ नहीं कह सकता। तथापि इस पाठ को देवर्धगणी के समय तक का मनने में कोई सदेह मालूम नहीं देता, अर्थात् इस पाठ का आशय परम्परा से चला आता हो और इसी से सूत्र ग्रन्थों में भी इसे श्रीदेवर्धगणी जी ने समाविष्ट कर दिया हो तो यह सभ्यवित है। जबूस्वामी के निर्वाण बाद जो जिनकल्प विच्छेद होने का वज्रलेप किया गया है और उसकी आचरणा करने वाले को जिनाज्ञा बाहर समझने की जो स्वार्थी एवं एक तरफ़ी दभी धमकी का ढिंढोरा पीटा गया है, बस इसी में श्वेताम्बरता और दिगम्बरता के विषयवृक्ष की जड़ समाई हुई है। तथा इसके बीजारोपण का समय भी वही है जो जबूस्वामी के निर्वाण का समय है। इस गवर्षण के उपरान्त भी उसी समय में इसके प्रारम्भ के और भी अनेक प्रमाण मिलते हैं। जिनमें से एक बौद्धग्रन्थों और दूसरा दिगम्बरों की पट्टावली में मैंने स्वयं अब लोकिता किया है। बुद्ध धर्मानुसारी सूत्रपिटक, १ 'मज्झिमनिकाय' नाम ग्रन्थों में से एक इस

* विशेषावश्यक भाष्य (य०प्र०पृ० १०३५) विशेषावश्यक के इस उल्लेख को भाष्यकार श्री जिनभद्रमूर्ति ने जिनवचन याने तीर्थंकर का वचन बतलाया है और टीकाकार श्री मल्लधारी हेमचन्द्र जी ने भी मक्खी पर मक्खी मारने के समान उसी बात को दृढ़ की है। बलिहारी है श्रद्धान्धता की? गाथा में लिखा है कि जबू के समय ये दस बातें विच्छेद हो गईं, इस प्रकार का, उल्लेख, तो वही कर सकता है कि जो जबूस्वामी के बाद हुआ हो। यह बात मैं विचारक पाठकों से पूछता हूँ कि जबूस्वामी के बाद कौन सा २५ वाँ तीर्थंकर हुआ है कि जिसका वचनरूप यह उल्लेख माना जाय? यह एक ही नहीं किन्तु ऐसे सख्याबद्धा उल्लेख हमारे कुल गुरुओं ने पवित्र तीर्थंकरों के नाम पर चढ़ा दिये हैं। जिससे हम विवेक पूर्वक कुछ भी नहीं विचार सकते। क्या यह कुछ कम तमस्तरण है?

१—"एव मे सुत-एक समय भगवा सककेसु विहरति सामगामे तेन खो पन समयेन निगठो नातपुत्तो +++ होति, तस्म भिन्ना निगठा द्वेधिकजाता, भण्डनजाता, कलहजाता, विबादापन्न अञ्जमञ्ज मुखमत्तीति वितुदता विहरति" अर्थात् मैंने ऐसा सुना है कि एक समय भगवान् बुद्ध शाक्य देश में श्याम ग्राम में विचरने थे, उस समय ज्ञात पुत्र भी थे। ज्ञात पुत्र के निर्ग्रन्थों में कलह हुआ था। वे जुड़े होकर परस्पर बकवाद करते विचरते थे,

विषय का उल्लेख मिलता है कि "ज्ञातपुत्र (वर्धमान) के निर्ग्रन्थों में मतभेद हुआ था।" उपरोक्त जिनकल्प विच्छिन्न होने का जो उल्लेख किया गया है, उसका अभिप्राय यह है कि जम्बूस्वामी के पीछे अर्थात् वर्धमान के निर्वाण बाद ६४ वे वर्ष में उनके मुनियों में दो दल हो गये थे। जिनमें से एक नरम दल यह कहता था कि अब जिनकल्प विच्छेद हो गया है। इसलिये हम उसका आचरण कर ही नहीं सकते। दूसरा गरम दल जिनकल्प का पक्षपाती था और जिनकल्प के आचरण का हिमायती था। इन दोनों दलों के मतभेद का ही उल्लेख बौद्ध ग्रन्थों में हुआ हो, ऐसा इस गाथा के "जंबुम्मि वृच्छिन्ना" पद पर से हम सरलता पूर्वक अनुमान कर सकते हैं। इस विषय को दिगम्बरो की पट्टावली भी पुष्ट करती है। श्वेताम्बरो और दिगम्बरों की पट्टावली में श्री वर्धमान, सुधर्मा तथा जम्बूस्वामी तक के नाम समान रीति से और एक ही क्रम से उल्लिखित पाये जाते हैं, परन्तु उसके बाद के आने वाले नामों में सर्वथा भिन्नता प्रतीत होती है और वह भी इतना विशेष भिन्नत्व है कि जम्बूस्वामी के बाद उनमें से एक भी नाम पूरे तौर पर नहीं मिलता। इस प्रकार जम्बूस्वामी के बाद ही ये पट्टावलिया जुड़ी २ गिनी जाने लगी। यदि इसका कोई कारण हो तो वह एक मात्र यही है कि जिस समय से सर्वथा जुदे २ पट्टधरो के नामों की योजना प्रारम्भ हुई—उस समय जम्बूस्वामी के निर्वाण बाद-वर्धमान के साधुओं में भेद पड़ चुका था। वह पड़ा हुआ भेद धीरे २ द्वेष व विरोध के रूप में परिणत होता रहा। उस समय जो स्वयं मुमुक्षु पुरुष थे वे तो यथाशक्य उच्च त्यागाचरण सेवन करते थे, और जो बहले से ही सुखशीलता के गुलाम बन चुके थे, वे कुछ मर्यादित छूट रखकर पराकाष्ठा के त्याग की भावना रखते थे। अर्थात् जम्बूस्वामी के बाद भी उन मुमुक्षुओं में से कई एक तो भगवान् महावीर के कठिन त्याग मार्ग का ही अनुसरण करते थे और कई एक जिन्होंने परिमित छूट ली थी, वे कदाचित् अथवा निरन्तर एकाग्र कटिवस्त्र रखते होंगे, पात्र भी रखते होंगे, तथा निरन्तर निर्जन वनों में न रह कर कभी प बस्तियों में भी रहते होंगे। मूझे उस समय का कुछ प्रत्यक्ष ज्ञान नहीं है, तथा पिताश्री-हरिभद्रसूरि की आगे बतलाई हुई गाथा पर से और अपनी बुद्धि से इतनी तो कल्पना कर सकता हूँ कि मुमुक्षु पुरुष सयम निर्वाह के लिये इससे अधिक छूट ले, यह मैं मान नहीं सकता। उन मुमुक्षुओं में जो मध्यम वर्ग था याने जो पूर्ण मुमुक्षु न था परन्तु आज कल के मुनियों के समान मताग्रही था वह किसी तरह अपनी विद्यमानता को यावत् चन्द्र दिवाकर स्थापित करना चाहता था, अर्थात् उनमें से एक पक्ष वस्त्रपात्रवाद में ही मुक्ति की प्राप्ति देखता था और दूसरा पक्ष मात्र नग्नता में ही मोक्ष मानता था। त्याग को आचार में रखने की बात दूर रही परन्तु अपनी २

मान्यताओं को श्री महावीर के नाम पर चढ़ाने की धुन में वे एक ऐसे समय की राह देखते थे कि जिसमें प्रगट रूप में विरोध किये बिना ही सदा के लिये सर्वथा जुदे हो जायें।

वीर निर्वाण के बाद का यह समय देश की प्रजा के लिये बड़ा ही भीषण था। मगध देश में जहाँ वर्धमान का साम्राज्य था दुर्भिक्ष के बादल छा गये। वीर निर्वाण को अभी पूरे दो सौ वर्ष भी न बीतने पाये थे कि देश में भयकर दुर्भिक्ष शुरू हो गया। बड़ी कठिनाइयों का सामना करके देश यथा तथा उस दुर्भिक्ष को पार कर कुछ ठीक स्थिति में आ रहा था कि इतने ही में वीर निर्वाण की पाँचवी-छठी शताब्दी में पुनः बारह वर्षीय अकाल राक्षस ने मगध को अपने विकराल गाल में दबा लिया। यह बड़ा भयकर अकाल था, इसमें त्यागियों का तप भी डोलायमान हो गया था, आचारों में महान् परिवर्तन हो गया था और अन्न के अभाव से दिन प्रतिदिन स्मरण शक्ति नष्ट होने लगी थी। इससे परम्परागत जो कठस्थ विज्ञा चली आ रही थी वह विस्मृत होने लगी थी इतना ही नहीं किन्तु उसका विशेष हिस्सा विस्मृत हो भी चुका था। शेष बचे हुये श्रुत को किसी तरह कायम रखने की भावना से दुर्भिक्ष के अन्त में मथुरा में आर्य श्रीस्कंदिलाचार्य ने विद्यमान समस्त श्रुतधरो को एकत्रित किया। उनमें जो मताग्रही, मुखशील और नग्न दल के मुनि थे वे भी आये। परन्तु इसी में मतभेद पड़ा और वह यह कि मुनियों के आचार के लिये क्या लिखना चाहिये? क्या नग्नता का ही विधान किया जाय या वस्त्रपात्रता का? एक पक्ष कहता था कि नग्नता ही विधान होना चाहिये, दूसरा पक्ष वस्त्रपात्रता के विधान की बात पर जोर दे रहा था। इस प्रकार की पारस्परिक तकरार होने पर भी दीर्घदर्शी स्कंदिलाचार्य ने और उनके बाद के उद्धारक देवद्विगणी क्षमाश्रमणजी ने सूत्रों में कही पर भी केवल नग्नता या मात्र वस्त्र पात्रता का ही उल्लेख नहीं किया, परन्तु दोनों बातों का सघटित न्याय किया है। माथुरी वाचना के मूलनायक पुरुष और बलभी वाचना के नायक पुरुष, इन दोनों महात्माओं का मैं हृदय पूर्वक कोटिशः अभिनन्दन करता हूँ कि उन्होंने उस २ समय के किसी तरह के वातावरण में न आकर आचार प्रधान आचारांग सूत्र में मुनियों के आचारों की संकलना करते हुये मात्र साधारतया ही भिक्षु और भिक्षुणी के आचार बतलाये हैं। उसमें कही पर भी जिनकल्प या स्थविर कल्प एव श्वेताम्बर या दिगम्बर का नाम तक भी नहीं आने दिया। धन्य है उन महापुरुषों की अनाग्रहीता को, धन्य है उनकी मुमुक्षुता को और धन्य है उन निस्पक्ष पुरुष रत्नों की जननी को। जो विचारक पुरुष आचारांग सूत्र में दिये हुये भिक्षु तथा भिक्षुणियों के आचार को बिना कदाग्रह के सिर्फ एक ही दफा पढ़ लेगा उसके मन में मेरे उपरोक्त

किये निर्णय के सम्बन्ध में जरा भी शंका न रहेगी। मेरी यह प्रामाणिक कल्पना है कि माथुरी वाचना के समय ही मुनियों में स्पष्टरूप से दो दल हो गये थे। श्वेताम्बरों में जो दिगम्बरों के विषय में यह दन्तकथा है कि वीरात् ६०९ में दिगम्बरों की उत्पत्ति है, इस दन्तकथा में बतलाया हुआ समय और माथुरी वाचना का समय लगभग समीप का होने के कारण पूर्वोक्त मेरी मान्यता को पुष्टी मिलती है। बस अब तो एक ही मूँग के दो टुकड़े हो गये, तिल तेरे और उड़द मेरे वाली बात हो गई। एक ही पिता के दो पुत्रों ने हिस्सा बाँट कर पिता के घर में एक मजबूत दीवार चिननी शुरू कर दी। दोनों पुत्रों को श्रीवर्धमान महावीर पर ममत्व होने के कारण इन दोनों ने अपने २ सिद्धान्त श्री श्रीमहावीर के नाम पर चढ़ा कर आग्रह के आवेश से अनेकान्त मार्ग और अपेक्षावाद के श्रीमहावीर के मूल नियम को तोड़ कर परस्पर शाब्दिक महाभारत शुरू किया। एक ने दूसरे को बोटिक और निह्नव कहना प्रारंभ किया, तब दूसरे ने उसका जवाब भ्रष्ट और शिथिल शब्दों में दिया। दोनों पक्षों ने शीघ्रता से अपने २ पक्ष को प्रबल करने के लिये अपनी अनुचित और एकान्तिक कल्पना को भी श्रीमहावीर के नाम पर चढ़ा कर उस प्रकार के शास्त्र (शस्त्र?) भी घड़ डाले और उसमें भी उनकी जो दशा हुई थी वह मैं अपने शब्दों में न बतला कर आर्य श्री सिद्धसेन के ही शब्दों में बतलाता हूँ—

“ग्रामान्तरोपगतयोरेकामिष सग जात मत्सरयो । स्यात् सौख्यमपि शुनोभ्रात्रोरपि वादिनोर्न स्यात् ।”

बाद द्वात्रिंशिका—१

वे दोनों भाई अपनी २ मान्यताओं के आवेशकीधुन में इस बात को भी भूल गए कि मुक्तता का विशेष सम्बन्ध आत्मा और उसकी वृत्तियों के साथ है या कि वस्त्र-पात्र और नग्नता के साथ? दोनों पक्षों ने भविष्य की प्रजा को अपने अपने पक्ष में मुक्ति के पट्टे का दस्तावेज मिलने की अयोग्य और बालिश बात भी करते हुए आगा पीछा न देखा। जिस के परिणाम स्वरूप वर्तमान प्रजा पारस्परिक विरोध से मुक्ति के विपरीत मार्ग पर जा रही है। पानी में तैरना सीखनेवाला एक बालक भी यह समझ सकता है कि तैरने की कला का अभ्यास करने तक तुंबी रखना पड़ता है। परन्तु वह अभ्यास पूरा हुये बाद—एवं तैरने में पूर्ण दक्षता मिलने पर वह तुबा भररूप मालूम होता है। परन्तु जो अभ्यासी उस कला में अधकचरा और संशयशील है, उसे अपना पूर्णविश्वास हुए बिना वह तुंबा अपनी सुरक्षितता के लिए रखना पड़ता है। इस तरह के सरल और बाल सुबोध विषय में कोई यह कहे कि

प्रत्येक तैरने वाले को निरन्तर तुबा रखना ही चाहिए, उसके सिवाय उसका छुटकारा ही नहीं और दूसरा यों कहे कि हरएक तैरने वाले को अपने आत्मबल पर विश्वास रख कर ही तालाब में कूद पड़ना चाहिये और तुंबे का जरा भी स्पर्श न करना चाहिये। ये दोनों बातें जैसी हास्यपात्र हैं उसी प्रकार श्वेताम्बरता और दिगम्बरता का आग्रह भी मुमुक्षुओं के लिए वैसा ही हास्यपात्र है। मैं मानता हूँ कि यदि उन्होंने किसी तरह का आग्रह न रख कर मात्र सूत्रग्रन्थों के अनुसार ही अपना पक्ष कायम किया होता और यह लिखा होता कि भिक्षुओं को चाहिये यथाशक्त्य अपनी आवश्यकताओं को कम रखें और विवश होकर मात्र संयम निर्वाह के लिए यदि कोई छूट रखनी पड़े तो वह बहुत ही कम प्रमाण में रखें, इतने ही अक्षरों में उन दोनों पक्षों का आशय आ सकता है। सारा समाधान हो सकता था और दोनों में से एक पक्ष ज़रा भी खण्डित नहीं होता था। परन्तु जो आग्रह के घोड़े पर चढ़े हो, उनके मन में ऐसी मताग्रह के नकारे बजते हो, वहा निस्पक्षता की तूती कौन सुनता है? उन्होंने पक्ष भी अकाव्य बांधे और प्रजाके आध्यात्मिक बलका नाश होने की तरफ जरा भी ध्यान न दिया। मानसिक बलका सत्यानाश होने पर भी उन्होंने "देह पातये" और कार्यासाधये, की रीतिसे अपना विशिष्ट बल इसी मार्ग में खर्चना शुरू किया और जो बात महावीर ने न कही थी, एव जो महावीर के प्रवचन में उसे सकलित करने वालो ने भी न चढ़ाई थी, उसी बात को महावीर के नाम पर चढ़ाकर वैसे अनेक ग्रन्थ लिखने शुरू किये और साहित्य रूपी अपूर्णनिरोगी शिशु को महावीर के नाम पर चढ़ाते हुए सम्मिश्रणों की शटास पिला २ इतना अधिक सुजा दिया कि वर्तमान काल में यह समझना भी बड़ा कठिन हो गया है कि यह उसकी विकार जन्य सोजिश स्थिति है या वास्तविक रक्त। एक तरफ आचार्य श्री जिनभद्रजी ने इस तरह का प्रघोष किया कि जिनकल्प विच्छेद हो गया है, ऐसा श्री जिनेश्वर भगवान ने कहा है। इस तरह असत्य रीत्या जिनेश्वर भगवान के नाम पर चढ़े हुए प्रवादका अनुसरण करके और प्रचलित संप्रदाय को सन्मान देकर आचारांग सूत्र के टीकाकार श्री शीलाकसूरिजी ने उस आचार प्रधान ग्रन्थ में जहां पर वस्त्र पात्र से लगते हुये नियम लिखे गये हैं वहां बहुत सी जगह ऐसा उल्लेख किया है कि "यह तो जिनकल्पीका आचार है, यह सूत्र जिनकल्पीको उद्देश कर लिखा गया है और यह बात जिनकल्पको ही घट सकती है।" जहां तक मैं समझता हूँ, टीकाकार के ये उल्लेख मूलका स्पर्श तक नहीं करते, क्योंकि यदि उस प्रकार नामो के विभागानुक्रम से ही आचारों का बन्धारन किया गया होता तो मूलमें ही क्यों न वैसा उल्लेख किया गया होता। मूलमें तो मात्र विशेषता रहित भिक्षु और भिक्षुणी शब्दों में ही मुनियों के आचार लिखने का

प्रारंभ किया गया है। साथ ही यहां पर मुझे यह भी बतला देना चाहिये कि टीकाकारने इस तरह का मूल को स्पर्श न करने वाला अर्थ करते हुए कई एक जगह तो अपने सम्प्रदाय से भी विरुद्ध कलम चला दी है। कहीं २ पर वे स्पष्ट रूप से स्थलित भी हो गये हैं। रा० रवजी भाई द्वारा छपे हुये आचारांग सूत्र में पृ० ११३ में ५५६ वीं कलम में, पृ० १९० में ८२४ वीं कलम में और पृ० १९४ में ८४१ वीं कलम में भिक्षु और भिक्षुणी के आचार एक समान लिखे गये हैं। तथापि टीकाकारने उन कलमों के भाव को जिनकल्पियों के लिये घटाने का साहस करके स्पष्टतया अपने सांप्रदायिक सिद्धान्त का बाध किया है। क्योंकि श्वेताम्बर संप्रदाय में पुरुष ही जिनकल्प के अधिकारी माने गये हैं और भिक्षुणी के लिये लिखा गया हो उसे जिनकल्पी का आचार मान लिया जाय तो फिर उसमें आये हुये भिक्षुणी शब्द के अर्थ को किस तरह संगत किया जाय? तथा जिस जिनकल्प के विच्छेद होने का श्रीजिनभद्रसूरिजी ने जिन भगवान के नाम से द्दुभिनाद सुनाया है उसे तो उसके साथ सम्बन्ध रखने वाले आचारों का उल्लेख सूत्रों एवं अन्य ग्रन्थों में किस तरह हो सकता है? इस प्रकार अपने समर्थ के संप्रदाय की रक्षा करते हुये टीकाकारने "जिण कप्पिया इत्थी न होई" अर्थात् स्त्री जिनकल्पी नहीं हो सकती, इस प्रकार के सांप्रदायिक सिद्धान्त को वाधित किया है। यह बात उनके लिये 'अजा निरासे उष्ट्रप्रवेश' जैसी हुई है। इस तरह मात्र सांप्रदायिक मोह में लिये ही प्रवचन के ऐसे अनेक व्यापक सूत्र भी विपर्यास को प्राप्त हो गये हैं। परन्तु संप्रदाय का मोह इतना कीमती है कि उसकी रक्षा के लिये ऐसे अनेक विपर्यासों का हिसाब कुछ भी नहीं गिना जाता मैं अपने मान्यतम पूर्वजों की ऐसी स्थिति को ही तमस्तरण कहता हूँ और इसी हकीकत को साहित्य का विकार कहता हूँ। यहाँ पर पाठक स्पष्टरूप से समझ सके होंगे कि जैनसाहित्य में विकार होने से उसकी हानि का प्रथम फल तो यह श्वेताम्बरता और दिगम्बरता की निरर्थक किन्तु भीषण लड़ाई है। इस सम्बन्ध में यहाँ पर यद्यपि अधिक लंबा होने के भय से इस विषय को मैं यहाँ ही खतम करना चाहता हूँ। फिर भी इतना तो मुझे अवश्य कह देना पड़ता है, कि यह पूर्वोक्त श्वेताम्बरता और दिगम्बरता का झगडा परस्पर सिर्फ मुनियों का ही था और है, परन्तु उन्होंने श्रवकों की क्रियापद्धति में भी उसे सम्मिश्रित कर उस पवित्र क्रियापद्धति को भी लांछित किये बिना न छोड़ा। ऐसा करने से श्रावकों की पारस्परिक एकता में भग्न पड़ने के कारण उन्हें भी अपने समान ही कलही और मताग्रही बनाने का प्रयास किया है। इससे वर्तमान श्वेताम्बर दिगम्बर के महासमरांगण का सेना पतित्व भी उन्हीं और उनकी वर्तमान सन्तानों को ही शोभता है। इस विषय को मैं चैत्यवाद नामक

दूसरे मुद्दे में विशेष स्पष्ट करना चाहता हूँ, तथापि संक्षेप में इतना बतला देने की आवश्यकता प्रतीत होती है कि हमारे बाप दादाओं द्वारा बोये हुये इस वृक्ष पर आज तक कितने और कैसे २ मीठे फल पकते आये हैं।

१. श्वेताम्बर संप्रदाय स्पष्टतया जुदा हुये बाद वीरात् ८८२ वें वर्ष में उनमें का विशेष भाग चैत्यवासी बन गया।
२. वीरात् ८८६ वें वर्ष में उनमें 'ब्रह्मदीपिका, नामक नये संप्रदायका प्रारंभ हुआ।
३. वीरात् १४६४ वे वर्ष में 'वडगच्छ' की स्थापना हुई।
४. विक्रमात् ११३९ वे वर्ष में 'षट्कल्याणकवाद' नाम से नया मत प्रचलित हुआ।
५. क्रिमात् १२०४ वे वर्ष में 'खरतर' संप्रदाय का जन्म हुआ।
६. विक्रमात् १२१३ वे वर्ष में 'आंचलिक' मत का प्रादुर्भाव हुआ।
७. विक्रमात् १२३६ वे वर्ष में 'सार्धपौर्णिमीयक' मत निकला।
८. विक्रमात् १२५० वे वर्ष में 'आगमिक' मत का प्रारम्भ हुआ।
९. विक्रमात् १२८५ वे वर्ष में 'तपागच्छ' की नींव रखी गई।
- १० विक्रमात् १५०९ वे वर्ष में 'लुंकामत' का बीजासेपण हुआ और १४३३ वे वर्ष में उस मत का साधुसंघ स्थापित हुआ।
११. विक्रमात् १५६२ वे वर्ष में 'कटुकमत' प्रचलित हुआ।
१२. विक्रमात् १५७० वे वर्ष में बीजामत प्रगट हुआ
१३. विक्रमात् १५७२ वे वर्ष में श्रीपार्श्वचन्द्रसूरि ने अपना पक्ष स्थापन करने की गुजरात के वीरमग्राम में कमर कसी

इसके उपरान्त इसी वृक्ष की शाखायें ढूँढ़िया, तेरापथी, भीखमपथी, विधिपक्षी और तीन थड्या वगैरह फली फूली हैं। चौथ पंचमी का झगड़ा, अधिक मासका झगड़ा, चतुर्दशी और पूर्णिमा का झगड़ा, उपधान का झगड़ा, श्रावक प्रतिष्ठा विधि करा सके या नहीं? इस बात का झगड़ा इत्यादि अनेकानेक विषयेले इस वृक्ष पर चारों तरफ से लिपट रही हैं। इन झगड़ों को मजबूत बनाने के लिये इन पर अनेक ग्रन्थ भी लिखे जा चुके हैं और वर्तमान में भी हमारे बुजुर्ग कुलगुरुओं ने उस प्रकार के ग्रन्थ लिख कर

भावी प्रजा को सशस्त्र बनाने की प्रवृत्ति प्रचलित रखी है, इस बात के लिये उन्हें कितना अधिक धन्यवाद !!! इन परिवर्तनों के बीच में ऐसे महापुरुष भी हो गये हैं जिन्होंने इस गिरते हुये समाज को बचा लिया है और क्रियोद्धार करके फिर से यथास्थान पर लाने का प्रबल प्रयत्न भी किया है, एवं कई एक ऐसे महात्मा भी हो गये हैं कि जिन्होंने गिरते हुये समाज की ओर दुर्लक्ष करके अपनी सत्ता को विशेष जमाने के लिये ही प्रयत्न सेवन किया है। विक्रम संवत् १३०२ में क्रियोद्धारक जगच्चन्द्रसूरि के गुरुभाता सुखशील विजयचन्द्रसूरि ने निम्न लिखित उद्घोषणा करके अपनी सत्ता को अचल बनाया था।

- १ * गीतार्थ वस्त्रो की गठडियां रख सकते हैं।
- २ "हमेशाह घी दूध खा सकते हैं।
- २ "कपड़े धो सकते हैं।
४. "फल तथा शाक ले सकते हैं।
५. "साध्वीद्वारा लाया हुआ आहार खा सकते हैं और
- ६ "श्रावमो को आवर्जित करने खुशी करने-अपने पक्ष में रखने के लिये उनके साथ बैठकर प्रतिक्रमण भी कर सकते हैं, इत्यादि (धर्मसागरजी की शोधित पट्टावली ४५ वाँ देवेन्द्रसूरि का प्रकारण) इस तरह भगवान् पार्श्वनाथ के ऋजुप्राज्ञ शिष्यो के आचार जैसे सुख शील आचारों को और फिर एक आचार्य द्वारा मुद्रित होकर उद्घोषित होते आचारों को देख कर कौन गीतार्थ घी दूध खाना छोड़ देगा? कौन-सा गीतार्थ फल और शाक न खायगा? कौन-सा गीतार्थ स्वयं गौचरी जाने के तकलीफ उठावेगा और कौन-सा गीतार्थ श्रावकों का मक्खन त्याग देगा? मेरी मान्यतानुसार पूज्य श्री जगच्चन्द्रसूरि ने क्रियोद्धार करके जो उग्रत्याग की स्थापना करने का प्रयास किया था विजयचन्द्र ने उस पर पानी फिराने जैसा करके निर्ग्रन्थो के विशुद्ध आचारो को धूल में मिलाने का खुला प्रयत्न किया था। ऐसा होना उचित ही था, क्योंकि 'विवेकभ्रष्टाना भवति विनिपातः शतमुखः' इस प्रकारकी प्राकृतिक फौजदारी से कौन-सा बलवान है जो बेदाग बच सके? इसी तरह दिगम्बरों में भी छोटेबड़े अनेक पथ प्रचलित हो गये थे कि जो आज तक भी

श्विजय चन्द्र सूरि ने ये उद्घोषणायें मात्र गीतार्थों के लिये ही की है यह पट्टावली के उल्लेख से स्पष्ट मालूम होता है। परन्तु आधुनिक समय में कोई बिरला ही साधु होगा जो पूर्वोक्त प्रत्येक उद्घोषणा की तामील न करता हो, अथवा यह समझना चाहिये कि वर्तमान में विद्यमान समस्त साधु मात्र गीतार्थ है। ऐसा न हो तो आज घर घर के जैनचार्य ब्राह्मणों के बनाये हुये शास्त्रविशारद, न्यायविशारद, जैन धर्म भूषण, उपाध्याय समान भरमार कहा से हो? (बाह रे जैनियों के पचम काल तुमो धन्य है)

विद्यमान हैं। द्राविडसंघ, यापनीयसंघ, काष्ठासंघ, माथुरसंघ, भिल्लकसंघ, तरापथ, बीसपथ, तारणपथ और भट्टारकप्रथा वगैरह। परिणाम में दोनों पक्षों की भयकर हानि हुई है और वह यह कि जो आचार चारित्र्य को उज्ज्वल करके आत्मा को बलवान बनाते थे उन का वर्तमान समय में दोनों पक्षों में सर्वथा अभाव हो गया और धर्म सिर्फ एक निर्वाह का साधन जैसा बन गया है। श्रावकों में धार्मिक वैरभाव पूर्णजोश से बढ़ता जा रही है और दिन प्रतिदिन कलहकी सामग्रियों में होती हुई वृद्धि को रोका नहीं जा सकता। मैं चाहता हूँ कि पूर्वोक्त प्रत्येक मत का यहाँ पर सविस्तर इतिहास दू परन्तु लिखते समय मेरे पास उतना वक्त और उतनी सामग्री न होने से यह बात मुझे और किसी प्रसंग पर छोड़ देनी पड़ती है। मेरी नम्रमान्यतानुसार जिस समय साधु चैत्यवासी हुये उस वक्त साधुओं के बन्धन को जबरदस्त धक्का पहुँचा है और वह यहाँ तक कि आज तक भी उसका प्रतिकार करना बिल्कुल अशक्य हो गया है। चैत्यवास हुये बाद श्रुत से महापुरुषों ने उसका प्रतीकार करने के लिये अनेकानेक भागीरथ प्रयत्न भी किये परन्तु उनसे उस चैत्यवासके विषय असरका समूल उन्मूलन न हो सका, यह भी हमारे दुर्भाग्य की निशानी है। इच्छा थी कि इस चैत्यवास का व्योरेवार उल्लेख करू परन्तु मुझे विवश होकर उसे संक्षिप्त करना पड़ता है। जो पाठक इस विषय को विशेष जानना चाहते हो उन्हें मात्र एक सघनपट्टका ग्रन्थ ही देख लेने की प्रेरणा करता हूँ। इस विषय को लिखते हुये 'सबोध प्रकरण, ग्रन्थ पृ० सं० २-१३-१८ में श्रीहरिभद्रसूरिजी *लिखते हैं कि "ये लोग

*श्री हरिभद्रसूरिजी स्वयं भी चैत्यवासी सम्प्रदाय के थे। उनमें सिर्फ इतना ही फर्क था कि वे सदाचारी, शास्त्रभ्यासी और सुविहितानुसारी थे उस समय उनके सम्प्रदाय की स्थिति तो ऊपर लिखे मुजब ही चली आ रही थी। वह स्थिति विपरीत मालूम होने से उन्हें ऐसा लिखना पड़ा है। इसीसे यह साबित होता है कि वे कट्टर चैत्यवासी न थे, परन्तु उस सम्प्रदाय में से थे। वर्तमान यतिसम्प्रदाय में भी यह बात देख पड़ती है कि उसका विशेष हिस्सा अनादरनीय कोटिका है तथापि अन्य प्रमाण में भी उसमें सदाचारी और सुविहितानुसारी यति विद्यमान हैं। श्री हरिभद्रसूरिजी के विषय में 'शतार्थी', नामक ग्रन्थ में श्री हेमचन्द्राचार्य के समसमयी सोमप्रभसूरिजी लिखते हैं कि "हरिभद्रसूरि मध्याह्न समय दुःस्थिति याने दुखी या रक लोगो को भोजन देते थे। सोमप्रभाचार्य जी ने अपनी शतार्थी में हरिभद्रजी को कामद विशेषण देकर उपरोक्त अर्थ लिखा है। कामद शब्द की टीका करते हुये उन्होंने इस प्रकार लिखा है।

कामद? शख वादन पुरस्सर प्रातर्लोकाना स्वपर-शास्त्र-मशायच्छेदनरूपान् मध्याहे प्रतिवादिना वाद विनोद रूपाश्च (कामान्) ददाति-इति (कामद।)"

श्रीहरिभद्रजी की बौद्ध साधुओं के जैसा मात्र यह एक दान देने के आचार पर से मेरे उन्हें चैत्यवासी सम्प्रदायके कहने की हिम्मत करता हूँ। अन्यथा उनके ग्रन्थ आज गणधरो की

चैत्य में और मठ में रहते हैं, पूजा करने का आरम्भ करते हैं, अपने लिये देवद्रव्य का उपयोग करते हैं, जिनमंदिर और १ शालायें चिनवाते हैं, इन में से कितने एक कहते हैं कि श्रावको के सामने सूक्ष्म बातें न कहनी चाहियें, * मुहूर्त निकाल देते हैं, निमित्त २ बतलाते हैं और भभूती भी ३ डालते हैं। वे रंगविरंगे सुगन्धित तथा धूपित वस्त्र पहनते हैं, स्त्रियों के समक्ष गाते हैं, साध्वियों द्वारा लाये हुये पदार्थ खाते हैं, तीर्थपंडों के समान अधर्म से धन का संचय करते हैं, दो तीन दफा खाते हैं, ताबूल वगैरह ग्रहण करते हैं, घी दूध फल फूल और सचित्त पानी का भी उपयोग करते हैं, जैनार आदि के प्रसंग पर मिष्ट आहार प्राप्त करते हैं, आहार के लिये खुशामद करते हैं और पूछने पर भी सत्य धर्म नहीं बतलाते। सुबह सूर्योदय होते ही खाते हैं, बारबार खाते हैं, विगड़ियों को खाते हैं, लोच नहीं करते, शरीर से मैल उतारते हैं, साधुओं की प्रतिमा को वहन करते हुये शरमाते हैं, जूता रखते हैं और बिना कारण भी कमर पर वस्त्र लपेटते हैं। स्वयं भ्रष्ट होते हुये भी दूसरों को आलोचना देते हैं, थोड़ीसी उपधि की भी पड़िलेहण नहीं करते, शय्या, जोड़ा

वाणी की भी भुलाते हैं। इस दान देने की हकीकत को उपाध्याय श्री यशोविजयजी ने भी अपने द्वात्रिंशिका नामक ग्रन्थ में याद की है। इस विषय में मेरा नम्रमत है कि जब तक यह शताब्दीवाला उल्लेख अप्रामाणिक न साबित हो। तब तक शोधक विद्वान उन्हे चैत्यवासी सम्प्रदाय के कहे तो यह अयुक्त न होगा। ऐसा कहने में हम उनका अपमान नहीं करते। इस विषय में विशेष अन्वेषण करके जो तथ्य मालूम देगा सो प्रगट करने की इच्छा है।

१ "वर्तमान काल में धर्मगुरु बड़ी २ पाठशाला वगैरह सस्थाये स्थापित करते हैं और उसके बहिवट-प्रबन्ध कार्य में भी हस्तक्षेप करके सस्थाओं की दर्दशा करते हैं यह बात सबके प्रत्यक्ष ही है। यह रिवाज शालाये चिनवाने से भी खराब है * श्रावको को सूत्र न पढ़ने देने की बात का मूल इसी उल्लेख में समाया हुआ है। अपने भक्त श्रावको को सट्टा करने की संलाह देते हुये, सट्टा करने के लिये दूसरे गांव भेजते हुये और लोटरी या सट्टे में भक्तजन को लाभ प्राप्त हो इस लिये स्वयं जाप करते हुये कई एक मुनियों को मैंने प्रत्यक्ष देखा है। ३ जिन्हें सन्तान न होती हो ऐसी स्त्रियों पर नौ गुरुजी के हलके हाथ से बासक्षेप पड़ता हुआ आजकल भी सब अपनी नजर से देखते हैं। यह बासक्षेप भभूती का भाई है। पालीताना और अहमदाबाद जैसे साधुओं के अछाड़ेवाले स्थलों में इस रिवाज का अनुभव होना सुशक्य है वर्तमान कालीन धर्मगुरु इन प्रतिभाओं को धारण करते हुये बतलाते हैं? और ऐसा कहकर पूज्य श्री हरिभद्रसूरि को अपमानित करते मालूम होते हैं। बिना कारण कमर पर वस्त्र लपेटने की रीति को अनाचार कहा गया है, तब फिर वस्त्रों की गठडिया रखने वाले आधुनिक मुनियों को श्री हरिभद्रसूरि जी किन शब्दों से विभूषित करते?

आयुध और ताम्बे वगैरह के पात्र रखते हैं, स्नान करते, तेल लगाते और शृंगार सजते हैं, अतर फुलेल लगाते हैं। अमुक गाव और अमुक कुल मेरा इस तरह का ममत्व करते हैं। स्त्रियों का प्रसंग रखते हैं। श्रावकों से कहते हैं कि मृतकार्य के समय जिनपूजा करो और उन मृतकों का धन जिनदान में देदो। धन के निमित्त श्रावकों के समक्ष अंगादि सूत्र वांचते हैं, शाला मे या गृहस्थियों के घर में खाजा वगैरह का पाक कराते हैं। अपने ही नाचारवाले मृतक गुरुओं के दाहस्थली पर पीठ चिनवाते हैं बलि करते हैं। उनके व्याख्यान में स्त्रिया उनके गुण गाती हैं। मात्र स्त्रियों के समक्ष भी वे व्याख्यान देते हैं और साध्वियां मात्र पुरुषों के सामने भी व्याख्यान देती हैं। भिक्षा के लिये नहीं फिरते, मंडली में बैठकर भोजन भी नहीं करते। सारी रात सोते हैं, गुणवान पुरुषों की तरफ द्वेषभाव रखते हैं, क्रयविक्रय-करते हैं, प्रवचन के बहाने विकथायें करते हैं। चेला बनाने के लिये द्रव्य देकर छोटे बालकों को खरीदते हैं। मुग्ध-भोले जनों को ठगते हैं, जिन प्रतिमाओं को बेचते हैं और खरीदते हैं, उच्चटन वगैरह भी करते हैं, वैद्यक करते हैं, यंत्र मंत्र करते हैं, ताबीज गूढ़ा करते हैं। शासन की प्रभावना के बहाने लडाईं झगड़े करते हैं। सुविहित मुनियों के पास जाते हुये श्रावकों को रोकते हैं, शाप देने का भय बतलाते हैं, द्रव्य देकर अयोग्य शिष्यों को भी खरीदते हैं, व्याज

१ यही रीति आजकल स्पष्टतया प्रचलित है। २ उपधानादि पर जिसमे कि स्त्रिया ही अधिकतर हिस्सा लेती हैं, जहा होता हो वहा के प्रसंग को इस प्रसंग को साथ मिलाइये। ३ आधुनिक समय में मृतक के बाद पूजा पढ़ाना पूजा की सामग्री रखने, स्नात्र पढ़ाने और अठाई महोत्सव करने की जो धमाल चल रही है वह चैत्यवासियों की ही प्रवृत्ति का परिणाम है ४ वर्तमान में जब कही भगवती सूत्र या कल्पसूत्र पढ़ा जाता है तब श्रावकों को अपनी जेब मे हाथ डालना पड़ता है, यह बात पाठक भलीभांति जानते है इस रीति में इतना सुधार हुआ है कि गुरुजी खुले तौरसे उस द्रव्य को नहीं लेते ५ जिस प्रकार विवाह मे सीठने गाये जाते हैं, वैसे ही उपाश्रय में गुरुजी ने जो द्रव्य सोनाना पृष्ठ अमे क्याथी लावीये, इत्यादि मधुर ध्वनि से श्राविकायें गुरुजी का मजाक उड़ाती है, यह रीति निन्दनीय है और यह चैत्यवासियों की ही प्रथा है अतः अनाचरणीय है। ६ वर्तमान काल में यह रीति भी कितनी एक जगह प्रवर्त रही है। ७ निर्दोष भिक्षा आदि आवश्यक कार्य के लिये श्रीगीतम स्वामी स्वयं पधारते। ये, परन्तु आधुनिक समय के आचार्य(?) तो उस कार्य के लिये बिचारे मुग्ध क्षल्लक मुनियों को घकेलते हैं, मानो वह काम मजदूरों का न हो। जहा साधुओं के ही लिख रसोडे खुलते हो बिहार में मुनियों के लिये ही गाडी व रसोइया साथ भेजा जाता हो वहा पर फिर भिक्षाकी निर्दोषता की बात ही क्या करनी? (इसी का नाम तो पंचमकाल है?) ८-९ ये रीतिया आज यतिवर्ग में विद्यमान हैं। १०-११-वर्तमान समय मे इन रीतियों की विद्यमानता के लिये किसी प्रमाण की आवश्यकता नहीं है क्योंकि ये सब जगह प्रचलित हैं।

तेन देन का व्यापार करते हैं, अविहित अनुष्ठान करने से प्रभावना होती बतलाते हैं। प्रवचन में न बतलाये हुये तपकी प्ररूपणा करके उसका उपकरण और द्रव्य अपने अनुरागी गृहस्थों के घर पर इकट्ठा कराते हैं, प्रवचन सुनाकर गृहस्थों से धन-की आकांक्षा रखते हैं, ज्ञान कोश की वृद्धि के लिये धन एकत्रित करते और कराते हैं॥ उन सब में किसी का समुदाय पररपर मिलाप नहीं रखता, सब में परस्पर विसंवाद है। अपनी २ बड़ाई करके सामाचारी का विरोध करते हैं। वे सब लोग विशेषतः स्त्रियों को ही उपदेश देते हैं, स्वच्छन्द होकर बर्तते हैं, धमाल मचाते हैं, अपने भक्त के सरसों समान गुण को भी मेरु समान गा बतलाते हैं, विशेष उपकरण रखते हैं, घर २ जाकर धर्मकथाये सुनाते हुये भटकते हैं। सबके सब अहमिंद्र हैं, अपनी गरज पडने पर मृदु बनते हैं और गरज पूरी होने पर ईर्षा करते हैं। गृहस्थियो का बहुमान करते हैं, गृहस्थो को सयम के सखा कहते हैं, चदोवा और पूठिया की वृद्धि करते जा रहे हैं, नांदकी आमदमे भी वृद्धि किये जा रहे हैं, गृहस्थों के पास स्वाध्याय करते हैं और परस्पर विरोध रखते हैं, तथा चेलो के लिये परस्पर लड मरते हैं। अन्त में लिखते हैं कि 'ये साधु नहीं किन्तु पेट भरनेवाले पेट हैं, जो यह कहते हैं कि वे तीर्थकरका वेश पहनते हैं, अतः वन्दनीय हैं, इस लिये श्रीहरिभद्रसूरिजी कहते हैं कि यह बात धिक्कार के पात्र है, यह मस्तक वेदना की पुकार किसके पास की जाय?

इस प्रकार श्रीहरिभद्रसूरिजी ने अपने चैत्यवास की स्थिति के लिये सविस्तर उल्लेख करके बड़ी टीका की है और उन साधुओं को निर्लज्ज अमर्याद क्रूरादि अनेक विशेषणों से सबोधित किया है। इसी इबारतके साथ मिलती जुलती इबारत मैंने महानिशीथ सूत्र में भी देखी है, परन्तु उसे यहा उधृत करके पुनरुक्ति करने की आवश्यकता नहीं है। इसके अलावा इस विषय के साथ सम्बन्ध रखनेवाली एवं अन्य भी बहुतसी उपयोगी बातें मैंने गुजराती भाषान्तर शतपदी नामक ग्रन्थ में भी विस्तृत विस्तार वाली पढ़ी हैं, सूचना करने के सिवा उन में से मैं यहा पर कुछ भी नहीं लिख सकता। चैत्यवासियों के जो आचार ऊपर बतलाये गये हैं उनमें से कितने एक तो आज भी वैसे ही विद्यमान हैं और कितने एक आचारों में कुछ थोडाघना सुधार भी हुआ मालूम देता है। इस सम्बन्ध में जो नीचे नोट दिये हैं पाठको का उस ओर खास ध्यान खींचता हूँ। मैं मानता हूँ कि जो रोग हड्डियों तक में व्याप्त हो गया हो उसका शीघ्र उन्मूलन होना सहज काम नहीं है, वैसे ही चैत्यवासका जो असर मुनियों के मूल आचारों पर हो गया है उसे सहज ही में दूर करना बड़ा कठिन है, तथापि जैन समाज यदि महात्मा गांधीजी जैसे किसी समर्थ पुरुष को पैदा करे तो यह रोग एक क्षण भर भी नहीं टिक

सकता। इतना लिखकर और इसमें श्वेताम्बर दिगम्बर से लगता इतिहास तथा उन दोनों पक्षों का परिणाम में चरित्र की क्षति बतला कर मैं अपने प्रथम मुद्दे की चर्चा को यहां पर ही समाप्त करके चैत्यवाद नामक दूसरे मुद्दे की ओर चलता हूँ। पाठक महाशय भी इसी तरफ ध्यान देंगे ऐसी आशा रखते हुये अब मैं प्रस्तुत विषय का उपक्रम करता हूँ।

चैत्यवाद।

जैसे पूर्वोक्त प्रकार से सिर्फ फूट पड़ने के कारण हमारा विशुद्ध जिनकल्प तथा स्थविरकल्प नष्ट हो गया और उसकी जगह परम्पराकल्प एवं रूढ़ीकल्प ने घर कर लिया है वैसा ही चैत्यपूजा के सम्बन्धो भी हुआ है। इस विषयकों आपके सामने रखने से पहले मुझे चैत्यके इतिहास से लगता हुआ कितना एक आवश्यक उल्लेख करना है। मात्र जैनशब्दकोश का प्रमाण देकर कहा जाता है कि "चैत्य जिनौक तव्दिम्बम्" (हेमचन्द्र) अर्थात् चैत्य शब्द का अर्थ जिनगृह और जिनविम्ब होता है। कोशका यह प्रमाण मैं भी मानता हूँ, परन्तु संस्कृत साहित्य में ऐसे शब्द सख्याबद्ध हैं कि जिनका अर्थ वातावरण के अनुसार परिवर्तित होता रहता है। हमारा चर्चास्पद चैत्यशब्द भी उन्हीं शब्दों में से एक है। जब कभी ऐतिहासिकों से शब्दों के इतिहास को पूछा जाता है तब वे उसके वातावरणजन्य अर्थ की ओर ध्यान न देकर उसकी मूल उत्पत्ति, व्युत्पत्ति और प्रवृत्ति की तरफ लक्ष्य करते हैं। उसी प्रकार यदि चैत्य शब्द की मूल उत्पत्ति, व्युत्पत्ति और प्रवृत्ति की तरफ लक्ष्य किया जाय तब ही उसका असली अर्थ हमारे हाथ आसकता है। 'चिता' 'चिति' 'चित्य' और 'चित्या' इन चार शब्दों में चैत्य शब्द की जड़ मिल सकती है। इन चारों शब्दों का अर्थ एक समान है और वह 'चे' होता है, अर्थात् चैका सम्बन्धी याने उस पर बना हुआ या उसके निमित्त बना हुआ या अन्य किसी आकार में रही हुई उसीकी सत्ता यादगार उसे 'चैत्य' कहते हैं। जिस जगह मृतक का अग्निस्कार किया जाता है, वहाँ उसकी राखपर ही कुछ निशान बनाया जाता है, उसी को चैत्य कहते हैं। चैत्य शब्द का यह मूल एवं मुख्य अर्थ है और सबसे अतिप्राचीन अर्थ भी यही है। कदाचित् यह अर्थ करने में मेरी भूल होती हो तो तदर्थ पाठक महाशय निम्नलिखित प्रमाणों की ओर ध्यान दें- ससार-प्रसिद्ध इंग्लिश विश्वकोश में (Encyclopedia) एन्साइक्लोपीडीआ में चैत्यशब्द के लिये निम्न प्रकारसे लिखा है-

Chaitya (Sanskrit, an adjective form derived from "Chita" a funeral pile)-In accordance with its etymology the word might denote originally anything connected with a funeral pile e.g. the bimus raised over the ashes of the dead person, or a tree marking the spot, Such seems to

have been its earlier use in Indian literature, whether Brahmanical, Buddhist, or Jain; but as the custom of erecting monuments over the ashes or over the relics of departed saints prevailed chiefly among the Buddhists and the Jains, the word (or one of the Prakrit equivalents, Pali chaitya, etc.) is especially characteristic of their literature. In this sense it is practically synonymous with stupa, 'tope', in India (though stupa is rasker architecture and chaitya the religious, term) and has various equivalents in the countries of Asia to which the custom extended with the spread of Buddhism. At a later period chaitya was used more generally to denote any shrine, reliquary or sacred tree. This is clear not only from the references in the literature, but also from the express statement in a Sanskrit dictionary of synonymous, the *Viva pravasa* of Mahesvara, kavi (A D IIII), quoted by the Commentary of Mallinatha, (14th Century A.D) on Kalidas's *Meghaduta*, Verse 23.

Encyclopedia of Religion and Ethics Voi 3. page 335.

चैत्य चिता शब्द से निष्पन्न हुआ विशेषणरूप है, याने उसकी व्युत्पत्ति के अनुसार चैत्यशब्द का मूल अर्थ चिता का सम्बन्धी होता है। उदाहरण के तौरपर मृतक मनुष्य की राखके ऊपर चिना हुआ स्तूप (Tumulus) या उस स्थान के चिन्ह स्वरूप में रोपित किया हुआ वृक्ष। इस शब्द का सबसे पुराना अर्थ भारतीय साहित्य में, चाहे वह साहित्य वैदिक हो, बौद्ध हो, या जैन हो यही किया गया देख पड़ता है। परन्तु स्वर्गवासी महात्माओं के अवशिष्ट 'अस्थि या भस्मपर इस प्रकार के स्मारक बनाने का रिवाज मुख्यतया बौद्धों और जैनो में ही प्रवर्तित होने से शब्द (जिसका एक प्राकृत भाषा या पालीका रूप 'चेतिय इत्यादि होता है) इन्हीं के साहित्य का खास पारभाषिक शब्द है। इस अर्थ में वस्तुतः भारतवर्ष में मिलने वाले स्तूप शब्द का पर्याय बनता है। स्तूप और चैत्य में इतना ही फर्क है कि स्तूप शब्द शिल्पशास्त्र से और चैत्य शब्द धर्मशास्त्र से सम्बन्ध रखता है। एशियाखंड में बौद्धधर्म पसरने के साथ २ ही जिन २ देशों में वह रिवाज प्रचलित होता गया त्यों उन देशों की भाषा में उस शब्द के अनेक पर्याय शब्द उत्पन्न होते गये। गत समय में यह चैत्य शब्द विशेष साधारणरीत्या किसी भी मंदिर,

अवशिष्टाधार-भाजन या पवित्र वृक्ष इत्यादि के वाचक के तौर पर उपयोग में लिया जाने लगा था, यह बात साहित्य में मिलनेवाले उसके उल्लेखों द्वारा जितनी सिद्ध होती है उतनी ही पर्याय दर्शक संस्कृत कोशों पर से साबित होती है। यह विषय कवि कालिदास रचित मेघदूत के २३ वें श्लोकपर मल्लिनाथ की ई० सन् १४ वीं शताब्दी की टीका में उल्लिखित महेश्वर कवि ईस्वी सन् ११११ के विश्वप्रवास पर से भी देखा जा सकता है। (एन्साइक्लोपीडिया ऑफ रीलिजीयन एण्ड एथिक्स)।

बनारस से प्रगट होती नागरी प्रचारिणी पत्रिका में 'देवकुल' विषय के लेख में चैत्यशब्द के सम्बन्ध में इस प्रकार उल्लेख किया है-

"देवपूजा का पितृपूजा से बड़ा सम्बन्ध है। देवपूजा, पितृपूजा से ही चली है। मंदिर के लिये सबसे पुराना नाम "चैत्य" है, जिसका अर्थ चिता (दाहस्थान) पर बना हुआ स्मारक है। शतपथ ब्राह्मण में उल्लेख है कि शरीर को भस्म करके धातुओं में हिरण्यका टुकड़ा मिला कर उन पर स्तूप का चयन (चुनना) किया जाता था। बुद्ध के शरीर धातुओं के विभाग तथा उन पर स्थान २ पर स्तूप बनने की कथा प्रसिद्ध ही है। बौद्धों तथा जैनों के स्तूप और चैत्य पहले स्मारक चिन्ह थे, फिर पूज्य हो गये।"

(पंडित चंद्रधर शर्मा गुलेरी, बी० ए० अजमेर)

आगमोदय समितिवाले आचारांग सूत्र में इस विषय में नीचे मुजब बतलाया है- "चेइयमहेसु' (पृ० ३२८) चेइयाइ (पृ० ३६६-३६७) रूक्खं वा चेइयकड' 'थूभ वा चेयकाड' वा (पृ० ३८२) और 'मडयथूभिचसु वा मडयचेइयेसु वा (पृ० ४२०) इस प्रकार इतनी जगह आचारांग सूत्र में चैत्यशब्द का उपयोग किया गया है। सूत्रों में जहां कहीं चैत्यशब्द का उपयोग किया गया है वहां पर विशेषतः उसका व्यन्तरायतन अर्थ किया गया है। यह व्यन्तरायतन और कुछ नहीं किन्तु स्मशान में, उज्जड़ जगह में खण्डहरो में या गृहस्थों के रहने की हदके किसी विभाग में जलाये हुये या दबाये हुये मृतक शरीरों पर चिनवाये हुये चबूतरे, स्तूप या कबरे हैं। विशेषतः मृतको के जलाने या दफनाने की जगह में ही व्यन्तरो का निवास लोक प्रतीत है, अतः वैसी जगह में चिने हुये चबूतरे, स्तूप या कबरे, जिसे हम चैत्यशब्द से संबोधित करते हैं, उसे व्यन्तरायतन-व्यन्तर के रहने के स्थान की संज्ञा भी संबोधित होती है। तथा 'रूक्ख वा चेइयकडथूभं वा चेइयकड, 'मडयथूभियासु, 'मडयचेइएसु (मृतक चैतयेसु) ये सारे उल्लेख तो उसी अर्थ को दृढ़ करते हैं जिस अर्थ को हम उपरोक्त प्रमाण से निर्विवाद समझते हैं। इस प्रकार आचारांग सूत्र चैत्यशब्द के उपरोक्त प्रमाणित अर्थ

को ही पुष्ट करता है। इसके अलावा सूत्रकृतांग, स्थानांग, समवायांग, व्याख्याप्रज्ञप्ति, (भगवती) ज्ञाता धर्मकथा, उपासकदशा, अंतकृद्दशा, अनुत्तरौपपातिक दशा, प्रश्वव्याकरण और विपाकश्रुत, इन समस्त सूत्रों में भी जहां २ पर मात्र चैत्यशब्द का उपयोग किया गया है वहां उसका व्यन्तरायतन ही अर्थ किवा गया है और इन अंगों में मात्र दो चार स्थल ही ऐसे हैं कि जहां चैत्यशब्द से 'जिन चैत्यं' समझा जा सकता है, तथा जहां पर 'अरिहतचैत्य' ऐसा स्पष्ट पाठ मालूम होता है, वहां तो वह अर्थ अरिहंतों की चिता पर चिना हुआ स्मारक चिन्ह) अनायास सिद्ध ही है। (यद्यपि टीकाकारों ने जिन चैत्य या अरिहन्त चैत्य का अर्थ जिन प्रतिमा या जिनमंदिर किया है, सो सही है, परन्तु अंगों में आये हुये चैत्यशब्द का इस तरह अर्थ करते हुये उन्होंने जो विषम भूल की है उसे मैं अब आपके सामने रखूंगा) ऊपर चैत्यशब्द का उपयोग किया गया है उन सब स्थानों का सूत्र पाठ इस प्रकार है।

(२) सूत्र कृतांग- "(१) मगल देवय चेइय पज्जुवासति" (नालदीय अध्ययन, स० पृ० ४२५) अग सूत्रों में जहां पर अमुक पुरुष, अमुक व्यक्ति का आदर करता हो ऐसा उल्लेख आता है वहां सब जगह यह (मगल देवय चेइय पज्जुवासति) उल्लेख दिया हुआ है। इसका अर्थ यह होता है कि जो उपासक है वह अपने उपास्य की मगल के समान वा मागलिक रीति से और देवता के समान तथा चैत्य के समान या देव के चैत्य के समान पर्युपासना करता है। अर्थात् जैसे धर्मवीर और कर्मवीर पुरुषों के चैत्य देव हुये बाद उनकी चिता पर चिनाये हुये स्मारक पर्युपास्य हैं त्यों यह उपास्य भी उस उपासक को पर्युपास्य है।

(२-३) ("मगल देवय चेइयं पज्जुवासामि") (स० पृ० १४१ और २४४) इसका भी अर्थ ऊपर बतला दिया गया है।

(४) ("तासि ण x उवरि चत्तारि, चत्तारि, चेतितथूभा xxx तेसि ण चेतितथूभाण पुरतो चत्तारि मणिपेढिआओ, तासि ण x उवरि चत्तारि चेतितरूक्खा") (स० २२९-२३० नदीश्वर विचार) इस उल्लेख में चैत्य-स्तूप शब्द का उपयोग किया गया है। इसका अर्थ भी उपरोक्त प्रकार से ही समझना चाहिये, अन्यथा इस शब्द का इस प्रकरण में समन्वय होना संभवित नहीं है।

(४) समवायांग-(१) ("सुहम्माए सभाए माणवाए चेइयक्खमे xxx वइरामएसु गोवट्टसमुग्गएसु जिणसकहाओ") स० पृ० ६३) यहां पर उपयुक्त

किया हुआ चैत्यस्तंभ शब्द भी उसी अर्थ को सूचित करता है जो चैत्य का प्राचीन और प्रधान अर्थ है। टीकाकार महाशयने भी यहा पर उसी मुख्य अर्थ का अनुसरण किया है (सुधर्मसभामध्ये षष्ठियोजनमानो भाणवको नाम चैत्यस्तम्भोऽस्ति, तत्र वज्रमयेषु गोलवद् वृत्ता वर्तुलाः ये समुद्रका भाजनविशेषाः तेषु जिनसक्थीनि +++ तीर्थकराणं x अस्थीनि प्रज्ञप्तानि") स० पृ० ६४) अर्थात् सुधर्म सभा मे एक चैत्यस्तंभ है, उसमें वज्रमय गोलाकार भाजन में तीर्थकरों की हड्डिया रक्खी हुई बतलाई है" टीकाकारने इस स्तंभ की ऊंचाई ६० योजन बतलाई है, पाठको को इस तरफ ध्यान देने की आवश्यकता नहीं है, क्योंकि वह देवताई स्तंभ है, मैं तो उसे ६० योजन के बदले ६०००० योजन ऊंचा मानने के लिये भी तैयार हूँ?

(२) "गायधम्मकहासु ण गायणं xxx चेइआइ"-स० पृ० ११६) (३) "उवासगइसासु ण उवासगाणं xxx चेइयाइ"-स० पृ० ११९) (४) x अंतगडाण xxx चेइयाइ)-(स० पृ० १२१) (५) "अणुत्तरोववाइयाणं x चेइयाइ"-स० पृ० १२२) तथा (६) दुहविवागाणं x चेइयाइ, सुहविवागाणं चेइयाइ" स० पृ० १२५) इन पाच स्थानो मे चैत्य शब्द का उपयोग किया गया है। समवायाग सूत्र मे एक ऐसा प्रकरण है कि जिसमें बारह अंगों में दिये हुये विषयों की सूचि दी हुई है। वहा पर ही ये पूर्वोक्त पांचों उल्लेख भी दिये हैं। उन मे बतलाया है कि ज्ञाताधर्म कथा सूत्र में ज्ञातों के चैत्य, उपासक दशा सूत्र मे उपासको के चैत्य, अतकृदशा सूत्र मे अतकृतो के चैत्य, अनुत्तरोपपातिकदशा सूत्र मे अनुत्तरौपपातिको के चैत्य और विपाक सूत्र में दुख विपाक वालों के एव सुख विपाक बालो के चैत्य बतलाये है"। इन उल्लेखो मे भी चैत्य शब्द का वही प्रधान अर्थ चिता पर चिना हुआ स्मारक ही घट सकता है। अर्थात् ज्ञातशब्द का टीकाकार द्वारा किया गया उदाहरण अर्थ यदि मान भी लिया जाय तो ज्ञातो के चैत्यो का अर्थ इस प्रकार होता है— ज्ञाता सूत्र मे जिसके उदाहरण दिये हैं उसके चैत्यो का भी उसमें वर्णन किया है और वे चैत्य चिता पर चिने हुये स्मारक के सिवाय अन्य संभवित नहीं होते। इसी तरह उपासक दशा सूत्र में निरूपित उपासको के चैत्य, अकृदशा सूत्र मे वर्णित अंतकृत पुरुषो के चैत्य, अनुत्तरौपपातिक सूत्र में उल्लिखित अनुत्तर विमान गाभियों के चैत्य और विपाक सूत्र में दशायि हुये उन २ दुखी और सुखी पुरुषो के चैत्य बतलाये हैं। इस समस्त उल्लेखो का समन्वय भी ज्ञातो के चैत्यो के समान ही हो सकता है और समन्वय का यही प्रकार तथ्य एव इष्ट भी है। टीकाकारने इस उल्लेख के चैत्यशब्द को व्यन्तरायतन वाची कहा है, जो हमारी व्याख्या के अनुकूल होता है। (स० पृ० ११७-११९-१२१-१२२-१२६) परन्तु यह अर्थ इस प्रकरण में संगत

नहीं होता। पाठक स्वयं ही विचार सकते हैं कि ज्ञातों के व्यन्तरायतन उपासकों के व्यन्तरायतन अतकृतों के व्यन्तरायतन और अनुत्तर विमानगाभियों के व्यन्तरायतन, इत्यादि वाक्यों का क्या अर्थ हो सकता है? कुछ भी नहीं। ऐसा अर्थ करने से यहां पर टीकाकारके किये अर्थ की उपेक्षा करके हमें वही प्रसिद्ध अर्थ घटाना चाहिये।

(७) "एएसि ण चउवीसाए तित्थगराणं x चउब्बीसं चेइय रुक्खा भविस्सति"- (स० पृ० १५४) अर्थात् ये चौबीस ही तीर्थकरो के चौबीस चैत्य वृक्ष होंगे। यहां पर नियोजित किया हुआ चैत्यवृक्ष शब्द भी अपने स्मारक या निशानवाले अर्थ को ही सूचित करता है। टीकाकार महाशयने भी यहां तो इसी अर्थ की पृष्टी की है। वे बतलाते हैं कि "चेइयरुक्खा-बुद्धपीठ वृक्षा, येषामधः केवलानि उत्पन्नानि इति" (स० पृ० १५६) अर्थात् जिन वृक्षों के नीचे पीठ बांधा हुआ है-चौतरा वगैरह चिना हुआ है और जिनके नीचे तीर्थकरो की केवल ज्ञान प्राप्त हुआ है उन वृक्षों को चैत्यवृक्ष कहा है। तीर्थकरो को प्राप्त हुये केवल बोधके स्मारक रूप पीठबद्ध वृक्ष ही यहां पर चैत्यवृक्ष समझने चाहिये। इसी प्रकार सूत्र कृताग, स्थानाग और समवायाग सूत्र के चैत्य शब्द से लगते हुये समस्त उल्लेख उसके उसी प्रधान और प्राचीन अर्थ का समर्थन करते हैं तथा अन्य भगवती आदि अगो मे भी इस विषय मे ऐसा ही अभिप्राय प्रदर्शित किया है और वह इस प्रकार है (५) भगवती सूत्र मे चैत्य शब्द का उपयोग (१) "असुर कुमाररण्णो x सभाए सुहम्माए माणवाए चेइए खंभे वड्ढमएसु गोवट्टसमुगाए बहूओ जिणसकहाओ सणिक्खित्तओ चिट्ठति" (अजीम पृ० ८७७) यह उल्लेख पूर्वोक्त समवायाग सूत्र के उल्लेख से मिलता जुलता है और इसका अर्थ भी उसके ही समान है। यहा भी श्री जिनेश्वर भगवान की हड्डिया वज्रमय गोलडब्बे मे भरकर चैत्यस्तभ में रक्खी हुई हैं। टीकाकार भी चैत्यस्तभ के इस भाव को समर्थन करते है। अतः यहा पर नियोजित किया हुआ चैत्यस्तभ शब्द अपने मूल और पुराने अर्थ को सूचित करता है, यह बात निर्विवाद है। तथा (२) "चेइयाइ व दइ" (अजीम पृ० १५०७ - १५०८ - १५०९) (३) "अरहतचेइयाणि वा" अजीम पृ० २४६-२५६) (४) "देवय चेइय" (अजीम पृ० १५१-२१८-८७७-१२४६) (५) "चेइयमहे" अजीम पृ० ७९९) इन चारों उल्लेखों मे भी चैत्यशब्द के उसी भाव का समन्वय करना समुचित मालूम होता है जो उसका मुख्य और प्राचीन भाव है। इसके उपरान्त निम्नलिखित सभी स्थानो मे चैत्य शब्द का उपयोग व्यन्तरायतन (व्यन्तरके रहने का स्थान) के अर्थ मे किया गया है। (६) "गुणसिए चेइये" (अजीम पृ० ५-१४८-१८२-१९१-१९२-४०९-५११-५१४-६२२-१३०५-

१३८१-१४०४-१४१४) (७) "छत्तपलास. चेइये" (पृ० १५३-१६४)
 (८) "पुष्कबईए चेइये" पृ० १८२-१८६-१८९-१९०-१९२-८३६) (९)
 "नंदणे चेइए" (पृ० २११-२२५) (१०) "पुण्णभदे चेइए" (पृ० ३०९-
 ८३८-८४२-११२४-११२७) (११) "माणिभदे चेइए" (पृ० ७१३) (१२)
 "दुइपलासे चेइए" (पृ० ७३८-८७०-९३४-१४२२) (१३) "बहुसालए
 चेइए" (पृ० ७८७-७८८-७९३-७९६-८०-८०२-८०४-८३१-८३४-
 ८३७) (१४) "कोट्टए चेइए" (पृ० ८३८-८४२-९७७-९७८-१२००-
 १२३३-१२३६-१२५०-१२५३-१२६५) (१५) "सखवणे चेइए" (पृ०
 ९७०-९७४) (१६) "चंदोत्तरायणे चेइए" (पृ० ९८७) (१७) "मंडिकुचिसि
 चेइए" (पृ० १२४२) (१८) "चंदोयरणसि चेइए" (पृ० १२४२) (१९)
 "कंडियायणसि चेइए" (पृ० १२४३) (२०) "सालकोट्टयाए चेइए" (पृ०
 १२६५-१२६६-१२६८-१२७०) (२१) "एगजबुए चेइए" (पृ० १३१०-
 १३१३)

भगवती सूत्र मे सब जगह दिये हुये पूर्वोक्त चैत्य शब्द का अर्थ टीकाकार ने भी व्यन्तरायतन ही समजने का आग्रह किया है। वे लिखते हैं कि "चित्तेभांव. कर्म वा चैत्यम् तच्चेह व्यन्तरायतनम्, नतु भगवता मर्हतामायतनम्" (पृ० ५) प्रसिद्ध कोशकार श्री हेमचन्द्र सूरिजी लिखते हैं कि "चित्ति-चित्या-चितास्तुल्या" (मात्यकाण्ड ३९) चित्ति चित्या और चिता, ये तीनों ही शब्द समानार्थक हैं, और इन तीनों का अर्थ 'चे' होता है। ऊपर बतलाये हुये टीका के उल्लेख मे टीकाकारने इस चित्ति शब्द ही-उपयोग किया है और ऐसा करके यहां तो 'चैत्य' शब्द की उत्पत्ति, व्युत्पत्ति, प्रवृत्ति और अर्थ सब कुछ प्राचीन और प्रधान बतलाया है। अर्थात् इस उल्लेख ने चैत्य के प्रधान एव यौगिक अर्थ को ही दृढ़ किया है और चैत्य शब्द को लोक प्रवाह से मुक्त करके स्वतंत्र कर दिया है।

यह बात तो मैं प्रथम ही सूचित कर चुका हूँ कि ज्ञाताधर्म कथा सूत्र एवं अन्य अगसूत्रो मे भी जहा २ पर चैत्य शब्द का उपयोग किया गया है वहां प्राय विशेषत उसका व्यन्तरायतन अर्थ किया है। उन सूत्रो मे जिन २ स्थानो मे वह शब्द नियोजित किया गया है वे स्थान नीचे मुजब हैं।

(६) ज्ञाताधर्म कथा सूत्र- (१) "पुण्णभदे चेइए" (समिति पृ० ३-७-१९३-२२२-२५२) (२) "गुणसिलए चेइए" (समिति पृ० ११-३९-४६-५५-७१-७८-२४१-२४६-२५१) (३) "अंबसालवणे चेइए" (समिति पृ० २४८) (४) "कोट्टए चेइए" (समिति पृ० २५१) (५)

"काममहावणे चेइए" समिति पृ० २५१) और ६ "देवयं चेइयं पज्जुवासवाणिज्जे" (समिति पृ० २४५)।

(७) उपाशकदशा सूत्र (१) "पुण्णभदे चेइए" (समिति पृ० १-१९) (२) "दुइपलासए चेइए" (समिति पृ० १-१३-१८) (३) "कोट्टए चेइए" (समिति पृ० ३१-३४-५३) (४) "गुणसिले चेइए" (समिति पृ० ४८) इस सातवें अंगसूत्र में उपरोक्त चारों उल्लेखों में नियोजित किया हुआ चैत्यशब्द व्यन्तरायतन को सूचित करता है और इनके बाद के दो उल्लेखों में उस शब्द का अनुक्रम से साधारण चैत्य और अरिहंत चैत्य अर्थ है। वे उल्लेख ये हैं, 'देवयं चेइय, (समिति पृ० ४०) (६) "अरिहं चैयाणि वा, (समिति पृ० १२) अर्थात् इस अंग का एक भी उल्लेख चैत्य शब्द के मुख्य और प्राचीन अर्थ का व्यभिचरण नहीं करता।

(८) अंतकृदशा सूत्र में (१) "पुण्णभदे चेतिए भांडारकर इन्स्टीच्यूट लि० १०७९ पृ० १-१६-१८ (२) "गुणसिलते चेतिते" पृ० १३-१४-१६-) (३) "काममहावणे चेतिए" (पृ० १६) ये उल्लेख भी व्यन्तरायतन के अर्थ को समर्थन करते हैं।

(९) अनुत्तरौपपातिकदशा (१) "गुणसिलए चेतिए" (भाडा लि० १२० पृ० २७-२९) यह लेख भी इस प्रकार का है।

(१०) प्रश्वव्याकरण सूत्र में (१) "पुण्णभदे चेइए" (समिति पृ० १)(२) "भवण-घर-सरण-लेण-आवण-चेतिय देवकुल-चित्तसभा-पवा-आयतण-आवसह-भूमिघर मडवाण य कए" (समिति पृ ९३) इस प्रकारण में जिन २ निमित्तों से हिंसा होती है उन सबका नाम निर्देश किया हुआ है, उसमें अन्यनामों के साथ २ चैत्य का भी उल्लेख किया हुआ है और साथ ही देवकुल का उल्लेख होने से इस जगह का चैत्यशब्द चित्ता पर चिने हुये स्मारक को ही सूचित करता है। तदुपरान्त (२) "चेतियाणि" (समिति पृ० ९३ और (३) "तबस्सिकुल-गुण-सघ-चेइयट्ठे" (समिति पृ० ११२) इस प्रकार के भी दो उल्लेख मिलते हैं। इन में पहले उल्लेख में चैत्यो को बेंचों के परिग्रह स्वरूप सूचित किया है। स्वर्ग में भी श्री जिनभगवान की अस्थिया पहुच गई है? याने वहा पर उनके स्मारक चैत्य का होना संभव है। दूसरा उल्लेख चैत्य की रक्षा करना बतलाया है। इस प्रकार ये दोनों उल्लेख किसी धर्मवीर के स्मारक चिन्ह सिवा किसी अन्य अर्थ को सूचित नहीं कर सकते।

(११) विपाकसूत्र में (१) (पुण्णभदे चेइए पृ० १) (२) "गुणसिलाएचेइए" (पृ० १०३) इन दोनों उल्लेखों का चैत्यशब्द भी उसी व्यन्तरायतन को

द्योतित करता है जिसके विषय में पहले बहुत कुछ लिखा जा चुका है। मुझे यह मालूम नहीं होता कि पूर्वोक्त प्रकार से म्यारह अंगों में उपयुक्त किया हुआ चैत्यशब्द अपने प्राचीन एवं प्रधान अर्थ को प्रकाशित करने में जरा भी पीछे हटता हो या उसका वह अर्थ कहीं भी असंगत होता हो। भारत के प्राचीन वास्तुशास्त्री श्री बराहमिहिरने अपनी बृहत्संहिता के वास्तुविद्या नामक २५ वें अध्याय में लिखा है कि "चैत्ये भयं ग्रहं कृतम्, ग्रहा भूतानि" (पृ० ६८७) अर्थात् यदि कोई गृहस्थ चैत्य के पास अपना घर बनवायें तो उसे भौतिक भय होने का संभव है। इससे यह बात विशेष दृढ़ होती है कि चैत्यकी जगह में भूतों का वास होता संभवित है और इस पर से उसका सामीप्यजन्य सूत्रों में जगह २ जो व्यन्तरायतन नाम बतलाया है उसकी युक्तता में विवाद मालूम नहीं देता, एवं चैत्यशब्द में प्राचीन तथा प्रधान अर्थ को- चितापर चिने हुये स्मारक स्तूपरूप अर्थ को भी कुछ बाधा नहीं पहुंचती।

अब मैं चैत्य के प्राचीन अर्थ को ही दृढ़ बनाने के लिये कितनेक प्रसिद्ध २ कोशों के प्रमाण देता हूँ— पाली भाषा के सुप्रसिद्ध कोश में चैत्य शब्द के सम्बन्ध में लिखा है —

Chaityam— A religious Building or shrine, a temple, a thupa or Raddhist relic Shrine, a sacred tree, tomb (चैत्य)

Dictionary of

THE PALI LANGUAGE BY CHILDERS

P 102

६ 'चैत्यं जिनीकं, तद्विम्बम्, लिखने वाले श्रीहेमचन्द्र सूरिजी भी चैत्य शब्द के विषय में लिखते हैं कि 'चित्यं मृतकचैत्ये स्यात्' (अनेकार्थ० द्विस्वर० ३६६) इस उल्लेख में उन्होंने मृतक चैत्य शब्द ग्रहण करके चैत्य शब्द के उसी अर्थ का उपयोग किया है जो उसका प्राचीन और प्रधानार्थ है।

७ 'वाचस्पत्यभिधान' नामक विशालकाय कोश में इस शब्द के सम्बन्ध में निम्न प्रकार से लिखा है "चैत्यं न० चित्याया इदम् + अण्, 'सेतुवल्मीक-निम्नास्थि चैत्याद्यैरूपलक्षिता' (याज्ञवल्क्य स्मृति)।

८ 'शब्दकल्पद्रुम' नामक प्रसिद्ध कोश में चैत्य शब्द के विषय में निम्न उल्लेख उपलब्ध होता है 'चैत्यं न० पृ० चित्यस्य इदम्' "यत्र यूपामणिमयाश्चैत्याश्चापि हिरण्मयाः" (महाभारत)।

९ 'बंगलाभाषा अभिधान, नामक बंगाली कोश में चैत्य शब्द का अर्थ इस प्रकार किया है "चैत्य (चत) स्मृतिस्तम्भ, चिताश्मशान + य (इदमर्थे यत्) पु० रख्वा (राख) किवा श्मशान पार्श्वस्थ बोद्धगणेर-गणवा पूज्यवृक्ष, श्मशानतरु, चिता सम्बन्धीय।

इस प्रकार चैत्य शब्द का मैंने जो अर्थ साबित करके बतलाया है मैं अनुमान करता हूँ कि उसमें पाठकों को अब किसी तरह का संशय, विपर्य या भ्रम रहने का अवकाश नहीं रहता। जैन सूत्रों ने और अन्यान्य प्रामाणिक शब्दकोशों ने भी इसी अर्थ को प्रधान भाव से स्वीकृत किया है। अभी तक भी मेरे श्रद्धालु जैनीभाई इस सम्बन्ध में इस तरह का संशय कर सकते हैं कि जैनधर्म में इस प्रकार के स्तूप करने का रिवाज श्रद्धा विवेचक दृष्टि के समक्ष संशय करती ही रहती है और वह विवेचक दृष्टि धीरे २ उसके संशयो को छेदती जाती है। लीजिये मैं वैसे प्रमाण देने को भी तैयार हूँ और तदर्थ एक से अधिक प्रमाण, सो भी आपके मान्य सूत्रग्रन्थों के उल्लेख आपके सामने रखता हूँ—

जबूट्टीपप्रज्ञति (अजीम पृ० १४०-१४७) "तएण से मक्के देविदे देवराया +++ भवणबइ-बाणमतर-जोइस वेमाणिए देवे एव वयासी+तओ चिइगाओ एह x तित्थगरचिइगाए, गणहरचिइगाए, अणगारचिइगाए अगणिकाय विउव्वह x खीरोदगेण णिव्वावेह x तए ण मक्के भगवओ x दाहिण सकह गेणहइ" (इत्यादि) "तएण से मक्के x वेमाणिए देवे जहारिय एव वियासी x भो देवा णप्पिया ! सव्वरयणामये महए महालये, तओ चेइयथूभे करह-एग भगवओ तित्थगर स्स चिइगाए, एग गणहरचिइगाए, एग अवसेसाण अणगाराण चिइगाए x तए ण ते x करेति x तए ण जेणेव साइं साइ भवणाणि, x सगा सगा माणवगा चेइयक्खभा, तेणेव x उक्कागच्छित्ता वइरामएसु गोलसमुगएसु जिणसकहाओ पक्खिवति"

इस उल्लेख में श्रीजिनभगवानों के निर्वाण प्रसंग का वर्णन किया है। उसमें बतलाया है कि "देवेन्द्र! देवराज शक्र ने देवताओं से कहा कि तीन

१ सूत्रकार और टीकाकारों का ऐसा ख्याल है कि महावीरभगवान की प्रत्येक क्रिया प्रधानतया देवों द्वारा कराई जाय तो उनकी विशेष बड़ाई हो, इसी धारणा से उन्होंने भगवान महावीर की हड़डिया तक भी स्वर्ग में पहुँचा दी। भक्तिआवेश जन्य इस ख्याल का आज यह भीषण परिणाम उपस्थित हुआ है कि वर्तमान काल के मनुष्य, मानवजाति में उत्पन्न हुये श्री महावीर जैसे समर्थ व्यक्ति को भी नहीं पहचान सकते। मैं प्रत्यक्ष देख रहा हूँ कि किसी स्वर्गवासी मनुष्य भले ही श्री महावीर को पहचाना हो, परन्तु हमें तो उनकी असली पहचान कराने का किसी ने प्रयत्न ही नहीं किया।

चित्तिका चे बनाओ, एक तीर्थकर की, दूसरी गणधरों की और तीसरी सब साधुओं की। उसमें अग्नि प्रगट करो और बाढ मे जले से ठडी करो। फिर उन शक्रादि देवो ने यथोचित रीत्या उस पवित्र भस्म मे से श्रीजिन्भगवानों की अस्थियां चुन ली (इत्यादि) इसके बाद शक्रेन्द्र ने आर्यरीत्यनुसार देवताओ से कहा कि हे देवो ! तुम बडे से बड़े रत्नमय तीन स्तूप रचो, एक तीर्थकर की चिता पर दूसरा गणधरो की चिता पर और तीसरा साधुओ की चिता पर ! देवों ने शक्र की आज्ञानुसार वहाँ पर तीन स्तूप बनाये और फिर वे देव अपने २ स्थान पर चले गये। अपने स्थानो मे जाकर उन अस्थियो को गोल डब्बे में रखकर उन्होने वे गोल डब्बे अपने २ चैत्यस्तभ मे रखे'। टीकाकार भी इसी अभिप्राय का समर्थन करते है। ततश्चित्तिकानिर्वापणदनु भगवतस्तीर्थकरस्य xx सक्थि शक्रो गृह्णति x विद्याधराश्चिताभस्मशेषामिव गृह्णन्ति x भस्मानि गृहीते अखातायामेव गताया जाताया मा भूत् तत्र पामरजनकृताशातनाप्रसंगः, सातत्येन तीर्थप्रवृत्तिश्च स्यादिति स्तूपविधिमाह त्रीन् चैत्य स्तूपान कुरुत चितात्रयक्षितिषु इत्यर्थः" (अजीम० पृ० १४०-१४७) जो भाव उपर्युक्त मूल पाठ मे बतलाया है उसी भाव का अधरानुवाद टीकाकार ने किया है। इतना विशेष दर्शाया है कि भगवान के दाहस्थान की आशातना न हो और निरन्तर तीर्थप्रवृत्ति हो इसी कारण चितास्थान पर चैत्यस्तूप बनाये जाते है। इस प्रकार टीकाकार ने चैत्य शब्द के प्रधानार्थ की पूज्यता भी बतलाई है। इसी तरह का एक दूसरा उल्लेख ज्ञाताअग सूत्र की टीका जो समिति द्वारा छपी है पृ० १५५ मे मिलता है, उसे पाठक स्वयं देख ले।

अब तो पाठको का मन ठडा हो गया होगा, चैत्य शब्द के प्रधान अर्थ के विषय मे एव जैनी पद्धति के सम्बन्ध मे भी पूर्वोक्त अनेक प्रमाणो द्वारा उसकी असलीयत को पाठक भली भाँति समझ गये होंगे। अब मैं आपको यह बात भी स्पष्टतया कह देना चाहता हूँ कि इस चैत्य शब्द के प्रधानार्थ मे ही मूर्तिपूजा की जड़ समाई हुई है। मूर्ति का मूल इतिहास चैत्य से ही प्रारभ होता है और मूर्ति का प्रथम आकार भी चैत्य ही है। वर्तमान समय मे जो मूर्तियां देख पडती है वह उत्क्रान्ति की दृष्टि से विकाश को प्राप्त हुई एक प्रकार की शिल्प कला का नमूना है। जो मूर्तियां श्वेताम्बर जैनियों के अधिकार में हैं उनका सौन्दर्य और शिल्प उन्होने बनावटी तिलक व चक्षु-आंखे लगाकर तथा इसी प्रकार के अन्य शिष्ट असंगत और अशास्त्रीय और अशास्त्रीय आचरणों द्वारा नष्ट भष्ट कर डाला है। तथापि वे मूर्तिपूजकता का दावा करते हैं, मैं इसे धर्मदंभ और ढोंग समझता हूँ। अपने पूज्य देव की मूर्ति को पुतली के समान अपनी इच्छानुसार नाच नचाते हुये भी

उसकी पूजकता का सौभाग्य इसी समाज ने प्राप्त किया है? अपने इस समाज की ऐसी स्थिति देखकर मूर्तिपूजक के तौर पर मुझे भी बड़ा दुःख होता है।

मैं पहले एक प्रमाण में यह बतला चुका हूँ कि हमारे पूर्वजों ने चैत्यों को पूजने के लिये नहीं बल्कि उस मरने वाले महापुरुषों की यादगार के तौर पर निर्माण किये थे। परन्तु बाद में उनकी पूजा प्रारंभ हो गई थी और वह आज तक चली आ रही है। जो मनुष्य पदार्थ के विकाश क्रम के इतिहास को समझ सकता है वही पूर्वोक्त विषय को सहज में समझ सकेगा। परन्तु जिसके मन में वर्तमान धर्म, उसके वर्तमान नियम और उसमें पूर्वापर से घुसी हुई कितनी एक असंगत रूढ़ियाँ एवं वर्तमान मूर्तिपूजा वगैरह अनादि कालीन भासित होता होगा, राजा भरत के समय का प्रतीत होता होगा उसे तो मैं शास्त्र पढ़ने का निवेदन करने के सिवा अन्य कुछ नहीं समझा सकता। आप इस बात को भली प्रकार जानते हैं कि बढका बीज कितना सूक्ष्म और हलका होता है, परन्तु समय पाकर अनेक प्रकार के अनुकूल संयोग मिलने से वही बीज ऐसा रूप धारण कर लेता है कि जिसकी कल्पना करना भी हमें कठिन प्रतीत होता है। पहाड़ों से निकलने वाली नदियों छोटे से श्रोत के रूप में जन्म लेती हैं, परन्तु ज्यों २ वे अपने जन्मस्थान से अधिक दूरी पर आती जाती हैं। त्यों २ अधिकाधिक बढती हुई भयानक प्रवाह वाले रूप को धारण कर लेती हैं, इसी तरह हर एक पद्धति जिसका प्रारंभ बिलकुल सादा और अमुक हेतु पर अवलम्बित होता है वह समय पाकर इतना बड़ा और विचित्र रूप धारण कर लेती है कि जिससे हमें उसकी प्रारंभिक स्थिति को समझना या समझाना बड़ा कठिन मालूम होता है। जो चैत्य यादगीरी के लिये बनाये गये थे समय पाकर वे पूजे जाने लगे, उनमें चरण पादुकायें देव कुलिकायें होने लगी, उनमें चरण पादुकायें स्थापित होने लगीं और बाद में भक्तजनो की होश से भक्ति आवेश से उन्हीं स्थानों में बड़े २ देवालय एवं बड़ी २ प्रतिमायें भी विराजित होने लगी। यह स्थिति इतने मात्र से ही न अटकी, परन्तु अब तो गाव गाव में और गाव में भी मुहल्ले मुहल्ले में वैसे अनेक देवालय बन गये हैं एवं बनते जा रहे हैं। ऐसा होने से मेरी समझ के अनुसार — 'अतिपरिचयाद् अवज्ञा' हो रही है, क्योंकि अब तो जहाँ पर देवालय बनाया जाता है, देवालय बनाने वाला भक्त कोई विरला ही वहाँ के स्थान सौन्दर्य या वातावरण सौन्दर्य की ओर ध्यान देता है, इस बात की तरफ लक्ष्य ही नहीं दिया जाता। बड़े-शहरों में मैंने ऐसे भी देवालय देखे हैं जो घनी वस्ति के बीच अशान्त प्रदेश में उपस्थित हैं और जिनके सामने ही भक्तजनों के संडास-टट्टियाँ एवं पेशाबघर सुशोभित हो रहे हैं। बम्बई में श्री गोडीपार्श्वनाथ जी के मंदिर के पीछे बिलकुल लगते हुये हमारे गौतमावतारों के? सडास और पेशाब के

स्थान मैंने स्वयं अपनी आखों से देखे हैं। जिस जगह में खड़ा होने से भी निरोगी मनुष्य का आरोग्य खराब होता हो वैसी जगहों में मंदिर बनवा कर जिन भक्ति करने वालों का यह साहस सर्वथा अवर्णनीय है। इस प्रकार की जिन भक्ति तो इन्द्रो को भी नसीब न हुई होगी !! जिन पाठकों को चैत्यों के प्राचीन आकार देखने हो उन्हें बम्बई के समीपस्थ कार्ला तथा बोरीवली की गुफाये देख लेने की जरूरत है। ज्यो २ चैत्य के आकार बदलते गये त्यो २ उसके अर्थ भी बदलते गये। प्रारंभिक चैत्य शब्द अन्वर्थ या और आजकल का चैत्य शब्द रूढ़ है, क्योंकि उसे अपना मूल अर्थ छोड़कर लोगों की इच्छानुसार चलना पड़ता है। इसके सिवा साहित्य में अन्य भी कई शब्द बढ़ गये हैं जो मूल में अन्वर्थ थे और बाद में रूढ़ी के वश हो गये हैं।

चैत्य शब्द का प्रारंभिक अर्थ चिता पर चिना हुआ स्मारक चिन्ह था। जब उस जगह में उस स्मारक को कायम रखने के लिये या पहचान कराने के लिये पाषाणखण्ड या शिलालेख रक्खा जाता था तब चैत्य का अर्थ पाषाणखण्ड या शिलालेख भी हुआ। जब उस स्मारक चिन्ह के बदले या उसके ऊपर किसी वृक्ष को रोपित किया जाता उस वक्त चैत्य का अर्थ वृक्ष-चैत्य वृक्ष हुआ, जब उस स्मारक चिन्ह के पास यज्ञादि पवित्र क्रियाये की जाती थी उस समय चैत्य का अर्थ यज्ञस्थान भी हुआ है (देखो समितिवाला औपपातिकसूत्र की टीका में चैत्य का वर्णन तथा अमरकोश वाला चैत्य शब्द) जब उस स्मारक चिन्ह को देवकुलिका के आकार में बनाया जाता था उस वक्त चैत्य का अर्थ देवकुलिका (देहरी) हुआ, जिस समय उस जगह चिनी हुई देवकुलिका में पादुकाये पधराई जाने लगी उस समय चैत्य का अर्थ पादुका सहित देवली या मात्र पादुका हुआ। जब उस जगह भव्य मंदिर चिना जाने लगा और उसमें मूर्तिया पधराई जाने लगी तब चैत्य का अर्थ देवालय या मूर्ति किया गया। अभी तक चैत्य शब्द अन्वर्थ रहा। परन्तु जब चितादाह के सिवा स्थानान्तरो में देवालय चिने गये या उनमें मूर्तिया स्थापित की गई तब वह रूढ़ हुआ, डिन्थ, के समान सजा शब्द बन गया और आरंभ में मात्र सदृश्य से एव आजकल केवल लौकिक संकेत में चैत्य अर्थ मंदिर या मूर्ति हो गया है। इस प्रकार परिस्थिति के अनुसार चैत्य शब्द के अनेक अर्थ परिवर्तित हुए हैं, उन सबका मिलान करने पर साधारणतः उसके सात अर्थ होते हैं और वे इस प्रकार हैं।

१ चैत्य-चिता पर चिना हुआ स्मारक चिन्ह, चिता की राख। २ चिता ऊपर का पाषाणखण्ड, डला या शिलालेख। ३ चिता पर का पीपल या तुलसी आदि का पवित्र वृक्ष। (देखो, मेघदूत, पूर्वमेघ श्लोक २३)। ४ चिता

पर चिने हुये स्मारक के पास का यज्ञस्थान वा होमकण्ड। ५ चिता के ऊपर देहरी के आकार का चिनवा, स्तूप, साधरण देहरी। ६ चिता पर की पादुका वाली देहरी या चरणपादका। ७ चिता पर का देवालय या विशालकाय मूर्ति।

इन सातों में चैत्य के पहले पाँच अर्थ उस की व्युत्पत्ति को सुशोभित करते हैं और अन्त के दो रूढ़ीजन्य अर्थ चैत्य की व्युत्पत्ति से बड़ी दूर रहते हैं। अर्थात् वे लाक्षणिक और रूढ़ हैं एव शब्दानुगामी न होने के कारण वे अर्थ निरर्थक जैसे हैं। जहाँ तक मैं समझता हूँ वहाँ तक एक २ अर्थ का सर्व व्यापी प्रचार होते हुये और एक २ अर्थ का सर्व व्यापी विनाश होते हुये कम से कम सौ २ या दो २ सौ वर्ष तो अवश्य बीते होंगे। चैत्य शब्द का प्रचलित देवालय या मूर्ति अर्थ छठा और सातवाँ होने से वह बिलकुल अन्तिम आधुनिक है यह बात हम ऊपर दिये हुये प्रमाणों से अच्छी तरह समझ सके हैं। इससे आचार्य श्री। हरिभद्रजी के उल्लेख या आचार्य श्रीहेमचन्द्रजी के २ कोश के आधार से चैत्य शब्द का अन्तिम अन्त नहीं आ सकता। वे तो अपने समय के प्रचलित अर्थ को ही अपने ग्रन्थों में लिख सकते हैं। इससे मेरा तात्पर्य यह नहीं है कि उनका बतलाया हुआ अर्थ असत्य है। मुझे तो अन्य अर्थों के समान वह अर्थ भी मान्य है, परन्तु इस विषय में मुझे इतना ही कहना है कि प्रचलित देवालय या मूर्ति यह कोई चैत्य शब्द का प्रधानार्थ या

१ 'चेइयद्दो रूढो 'जिणिदपडिम' ति अत्थओ दिट्ठो' (सबोध प्रकरण, देवस्वरूप, श्लोक ३२८ पृ० १२) अर्थात् चैत्य शब्द का जिनेन्द्र प्रतिमा रूढ़ अर्थ है। हरिभद्र सूरिजी ने अपने ललित विस्तार नामक ग्रन्थ में (पृ० ७६-७७) चैत्य शब्द की व्युत्पत्ति करने हुये बतलाया है कि चित्तम्-अन्त करणम्, तस्य भावस् कर्म वा (वर्णद्वयादिलक्षणे प्यञ्जि कृते) चैत्य भवति" परन्तु इस प्रकार की व्युत्पत्ति शब्द शास्त्र की दृष्टि से घट नहीं सकती, क्योंकि चैत्य शब्द में डबल त्त सभविता नहीं होता (वे स्वयं भी तो चैत्य भवति का उल्लेख करते हुये एक त्त वाला ही चैत्य शब्द लिखते हैं) और इस हरिभद्रीय व्युत्पत्ति के अनुसार तो दो त्त वाला अर्थात् चैत्य शब्द बनता है। यदि चैत्य शब्द को दो त्त वाला मान भी लिया जाय तो फिर हेमचन्द्र जी के 'त्याऽचैत्ये' ८-२-१३ सूत्र में उसका वर्जन सभविता नहीं होता, क्योंकि वह सूत्र एक त्त वाले त्य का ही 'च करता है इस कारण। २ चैत्य त्रिनौक तद्विम्बम् चैत्य के द्वित्तकार को च की प्राप्ति ही नहीं है, अतः हेमचन्द्र जी की साक्षी से चित्त परसे चैत्य, की साधना योग्य नहीं है, तथा किसी कोश में भी इस तरह की व्युत्पत्ति देखने में नहीं आती। फिर खूबी इस बात की है कि इस व्युत्पत्ति का अर्थ भी तो प्रचलित अर्थ में संघटित नहीं होता। किन्तु तो 'चित्तम् आह्लादयति तत् चैत्य' इस तरह की व्युत्पत्ति करके व्युत्पत्ति के अनुकूल अर्थ लेते हैं, परन्तु चित्त शब्द से चैत्य शब्द बन ही नहीं सकता यह बात तो अभी साबित हो चुकी है। श्री अभयदेवसूरिजी ने एव जबद्वीप प्रज्ञति के टीकाकार ने कितनीएक जगह (देखो-समिति स्थानागसूत्र की टीका० पृ० २३२, और जबद्वीप प्रज्ञति की टीका० पृ० १४०-१४७) ऐसी व्युत्पत्ति करके शब्दशास्त्र की विराधना की है।

मूल प्राचीन अर्थ नहीं है, इतना ही नहीं बल्कि ये दोनों अर्थ बिलकुल पीछे के और रूढ़ि से किये हुये हैं। सूत्रों की टीका करने वालों ने भी सूत्रों में आये हुये चैत्य शब्द की व्युत्पत्ति (चित्तेर्भावः कर्मवा) तो यथार्थ बतलाई है, परन्तु जहाँ पर 'अरिहंत चेइयाइ, या केवल 'चेइयाइ' आता है वहाँ उन्होंने उसकी व्युत्पत्ति जन्य वास्तविक और प्रधान अर्थ न करके मात्र अपने समय की लोक रूढ़ी का अनुसरण किया हो ऐसा मालूम होता है। ऐसा होने से चैत्य के छोटे एवं सातवे अर्थ को बतला कर ही उन्होंने रास्ता पकड़ा है। उन्होंने चैत्य का अर्थ करते हुये बहुत सी जगह बतलाया है कि "संज्ञाशद्वत्वात् देवविम्बम्, तदाश्रयत्वात् तद्गृहमपि चैत्यं, भगवती सूत्र अजीम० पृ० ५ रायपसेणीसूत्र अजीम० पृ० ४) अर्थात् चैत्य शब्द संज्ञा शब्द है इससे उसका अर्थ व्युत्पत्ति के अनुसार न करके रूढ़ी के अनुसार लेना चाहिये और वह देवविम्ब या देवगृह है। टीकाकारों के इस उल्लेख से पाठक समझ सकते हैं कि उनका किया हुआ अर्थ परंपरागत उनके समय का रूढ़ अर्थ है। इस तरह अर्थ करने का प्रकार भी एक प्रकार का साहित्य विकार ही है और वर्तमान समय में प्रचलित मूर्तिवाद के नाम पर चढ़ा हुआ कलह भी इस विकार का ही परिणाम हो यह स्पष्ट मालूम होता है। मेरी मान्यता है कि किसी भी टीकाकार को टीका करते समय मूल के आशय को मूल के समय के वातावरण को ही ध्यान में लेकर स्पष्ट करना चाहिये। इस प्रकार की टीका करने वाला ही सच्चा टीकाकार हो सकता है, परन्तु मूल का अर्थ स्पष्ट करते वक्त मौलिक समय के वातावरण का ख्याल न करके यदि परिस्थितिका ही अनुसरण किया जाय तो वह मूल की टीका नहीं किन्तु मूल का मूसल जैसा हो जाता है। मैंने सूत्रों की टीका का अच्छी तरह अध्ययन किया है, परन्तु उसमें मुझे बहुत सी जगह मूलका मूसल किये सदृश प्रतीत होता है और इससे मुझे बड़ा दुःख प्राप्त हुआ है। यहाँ पर इस विषय में विशेष लिखना अप्रस्तुत है, तथापि समय आने पर 'सूत्र और उनकी टीका' इस सम्बन्ध में ब्योरेवार उल्लेख करने के अपने कर्तव्य को कदापि न भूलूंगा। फिर भी ऊपर बतलाये हुये श्रीशीलागसूरि द्वारा किये हुये आचारागसूत्र के कितनेक पाठों के उलट पलट अर्थों पर से और इस चैत्य शब्द के अर्थ से आप स्वयं देख सके होंगे कि टीकाकार ने अर्थ करने में अपने समय को ही सामने रखकर कितना अधिक जोखम उठाया है। मैं मानता हूँ कि यदि टीकाकार महाशायों ने मूल का अर्थ मूल के समयानुसार ही किया होता तो जैन शासन में जो आजकल मतान्तर देख पड़ते हैं वे बहुत कम प्रमाण में होते और धर्म के नाम से ऐसा अभावस्था का अन्धकार कम व्याप्त होता। क्लेश में सर्वत्र आग्रह ही राजा होता है और इसी कारण आज साहित्य के मूलसत्य धूल में मिल गये हैं,

मिलते जा रहे हैं। परन्तु किसकी ताकत हैं कि साहित्य विकार को रोक कर मूल को वास्तविक रूप में कायम रख सके ? हा !!! मैं भूलता हूँ कि मूल तो सदा धूल में ही रहता है, अतः वह बिलकुल गल सड़ जाने के ही योग्य है और उसमें से प्रकृति देवी सुन्दर वृक्ष को जन्म देती है। वैसे ही हमारे सद्भाग्य से किसी सुन्दर वृक्ष की उत्पत्ति के लिये ही हमारे जीते जागते मूल-जड़ें सड़ रही हों तो यह संभवित और सुघटित है।

इस दूसरे मुद्दे की चर्चा से आपके ध्यान में यह बात आ गई होगी कि चैत्य और उसके प्राचीन एवं प्रधानार्थका स्वरूप क्या है ? उसमें परिस्थिति के अनुसार जो २ परिवर्तन हुए हैं और अन्त में उससे जो विकार पैदा हुआ है वह भी आपकी समझ में आ गया होगा। इतने से भी यदि आप साहित्यविकारजन्य अपने मूर्तिपूजा के अनादि वादके एकान्त को कुछ ढीला करेंगे और भगवान महावीर के अनेकान्त मार्ग पर दृष्टि रख कर अमूर्तिपूजकों के साथ प्रेमका वर्ताव करेंगे तो मैं अपने इस निबन्ध के लिये किये हुये जागरणों को भी सफल गिनने की उचित कामना करूंगा।

देवद्रव्यवाद।

मेरा तीसरा मुद्दा देवद्रव्यवाद नामक है, जब मैं उसका व्योरेवार प्रारंभ करता हूँ। चैत्यवाद के साथ यह विषय घनिष्ठ सम्बन्ध रखता है इसी कारण मैंने चैत्यवाद पर प्रथम चर्चा की है और उसके बाद तुरन्त ही इस पर विचार करना उचित समझा है। जो यह मानते हैं कि जहाँ मूर्ति हो वहाँ देवद्रव्य भी अवश्य होना चाहिये, मेरी मान्यता से उनका यह मत अयुक्त है, तथापि कुछ देर के लिये हम उसे मान भी लें तो जिन कारणों से देवद्रव्य की अविहितता और अर्वाचीन कल्पना साबित हो सकती है वे कारण ये हैं- उपरोक्त चैत्यवाद की चर्चा से यह बात तो आप भली प्रकार जान सके हैं कि मूर्तिवाद चैत्यवाद के बाद का है याने उसे चैत्यवाद जितना प्राचीन मानने के लिये हमारे पास एक भी ऐसा मजबूत प्रमाण नहीं है जो शास्त्रीय सूत्रविधि निष्पन्न या ऐतिहासिक हो। यों तो हम और हमारे कुलाचार्य भी मूर्तिवाद को अनादि का ठहराने तथा महावीर भाषित बतलाने की बिगुल बजाने के समान बाते किया करते हैं परन्तु जब उन बातों को सिद्ध करने के लिये कोई ऐतिहासिक प्रमाण या अंगसूत्र का विधिवाक्य मांगा जाता है तब हम बगलें झाकने लगते हैं और अपनी प्रवाहवाही परम्परा की ढाल को आगे कर अपने बचाव के लिये बुजुर्गों को सामने रखते हैं। मैंने बहुत ही कोशिश की तथापि परम्परा और बाबा वाक्य प्रमाण, के सिवा मूर्तिवाद को स्थापित करने के सम्बन्ध में मुझे एक भी प्रमाण या विधान नहीं मिला। वर्तमान समय में मूर्तिपूजा के समर्थन में कितनी एक चारणमुनि, द्रौपदी, मर्याभदेव और विजय देव की कथाये भी आगे लाई जाती हैं, किन्तु पाठकों को यह बात खास ध्यान में रखनी चाहिये, कि विधिग्रन्थों में बतलाया जानेवाला विधि, आचारग्रन्थों में बतलाया जानेवाला आचारविधान खास शब्दों में ही बतलाया जाता है, परन्तु किसी की कथाओं में से या किसी का आधार लेकर अमुक २ विधान या आचार पैदा नहीं किया जाता।

एक कथा में उसके नायक ने जो अमुक प्रकार का आचरण किया हो वह सबके लिये विधेय या सिद्धान्तरूप नहीं हो सकता। उन लब्धिधारी मुनियों ने या अन्य किसी पात्रों ने चैत्यो को वन्दन किया वा जिन घर में जाकर पूजा की इससे हम इस प्रकार का सर्वसाधारण सिद्धान्त घडले कि उस समय के समस्त मनुष्य उम तरह का आचरण करते थे, यह सर्वथा असंगत है। थोड़े

से व्यक्तियों का आचार किसी प्रकार के स्पष्ट विधान बिना सर्वसाधारण का आचार नहीं हो सकता। यदि व्यक्तियों के आचरण पर से ही आचारों के विधान की कल्पना की जाती हो तो फिर आचार के या विधिविधान के स्वतंत्र ग्रन्थ रचने की आवश्यकता ही क्या है ? कथानुयोग से ही सब विधिविधानों का कार्य चल जाता हो तो चरणकरणनुयोग की अधिकता करना व्यर्थ है और भले या बुरे आचरण करने वालों की कथा परसे ही यदि उन आचारों की नियमबद्ध संगठना की जाती हो तो नीतिग्रन्थों या कायदे के ग्रन्थों की आवश्यकता ही क्यों पड़े ? जब आचार के ग्रन्थ जुड़े ही रचे गये हैं और उनमें प्रत्येक छोटे बड़े आचारों का विधान किया गया है तथापि उनमें जिस विधान की गंध तक नहीं मालूम देती हो उस विधान के समर्थन के लिये हम कथाओं का आश्रय लें या किसी के उदाहरण दें तो यह तमस्तरण नहीं तो और क्या है ? मैं यह बात हिम्मत पूर्वक कह सकता हूँ कि मैंने मुनियों या श्रावकों के लिये देवदर्शन या देवपूजन का विधान किसी भी अगसूत्र में नहीं देखा, इतना ही नहीं बल्कि भगवती आदि सूत्रों में कई एक श्रावकों की कथाएँ आती हैं, उनमें उनकी चर्याका भी उल्लेख है, परन्तु उसमें एक भी शब्द ऐसा मालूम नहीं होता कि जिसके आधार से हम अपनी उपस्थित की हुई देवपूजन और सम्बन्धित देश द्रव्य की मान्यता को घड़ी भरके लिये भी टिका सकें।

मैं अपने समाज के धुरन्धर कुलगुरुओं से नम्रता पूर्वक यह प्रार्थना करता हूँ कि यदि वे मुझे इस विषय का एक भी प्रमाण या प्राचीन विधान विधिवाक्य बतलायेंगे तो मैं उनका विशेष ऋणी होऊँगा। कदाचित् इससे कोई बन्धु यह समझने की भूल न कर बैठे कि लेखक मूर्तिवादका विरोधी है। मैं प्रथम इस बात का खुलासा कर चुका हूँ और फिर भी कहे देता हूँ कि मैं इस बात का विरोधी नहीं हूँ, परन्तु जहाँ तक मैंने गवेषण की है इस विषय में सत्य हकीकत आपके सामने रखना मैं अपना कर्तव्य समझता हूँ। इस विषय को आवश्यकता के प्रमाण में मैं उपयोगी समझता हूँ। एव कामचारी तथा सत्संग, शास्त्राध्ययन, तप शील आदि के समान तरतमता से मूर्तिवाद में भी आत्मविकाश की निमित्तता देख रहा हूँ, और मानता हूँ, तथा दूसरो को बतला भी रहा हूँ। वर्तमान उपदेशकों में और मुझमें मात्र इतना ही फर्क है कि वे इस वाद का एकान्तपूर्वक विधान करते हैं। और उस विधान को पुष्ट करने के लिये उसे भगवान् वर्धमान के नाम या उनके अग प्रवचन के नाम पर चढ़ाते हैं एव तदर्थ ऐसी ही कितनी एक कथाओं का आलम्बन लेते हैं, परन्तु मैं इस वादके विषय में स्पष्ट शब्दों में यह कहता हूँ कि भले ही यह वाद भगवान्

वर्धमान का कथन किया न हो, भले ही उसके सम्बन्ध में विधिवाक्य अंग सूत्रों में न मिल सकता हो तथापि वह लोकके प्रवाहवाही विभाग को प्रारंभ में आत्मा की मूल स्थिति का भान कराने के लिये दर्पण के समान है, अतः उसका मर्यादित सेवन उनके लिये अत्युपयोगी है। परन्तु उसका सेवन करने वाले को यह बात खास ध्यान में रखनी चाहिये कि वह सेवन अफीम के आदी जैसा न होना चाहिये। उस सेवन से कालक्रमेण-धीरे २ सेवकों में पवित्र आचार, पवित्र विचार, पवित्र जीवन, विशुद्ध नीति और अखण्ड प्रामाणिकता जैसे मनुष्यता को शोभित करनेवाले सद्गुण तो अवश्य ही प्रगट होने चाहियें। कदाचित् हम अपने अशुद्ध सस्कारों के भीषण दबाव से दबे हुये हों, तथापि इस वाद के विवेकपूर्वक आश्रय से मेरी मान्यतानुसार चाहे जैसा अशुद्ध माना जाता हुआ मनुष्य भी यदा कदापि विशुद्ध हुये बिना नहीं रह सकता। महर्षि देवचन्द्रजी के शब्दों में कहूँ तो-

“नामे ही प्रभु, नामे अभ्रत रग,

ठवणा हो प्रभु, ठवणा दीठे उल्लसे जी।

गुण आस्वाद हो प्रभु, गुण आस्वाद, अभग,

तन्मय हो प्रभु, तन्मयताए जे धसे जी” ॥६॥

परन्तु यदि हम वैसा न करें और जैसे एक मशीन क्रिया करती रहती है त्यो प्रत्येक क्रिया करते रहे तब फिर मूर्तिवाद तो क्या साक्षात् भगवान् महावीर भी हमारा कल्याण नहीं कर सकते। महाशयो! यहां पर मैं क्षन्तव्य हूँ। जोर् पाठक महाशय मेरे विषय में गौर समझ न कर लें तदर्थ मुझे विषयान्तर होकर भी मूर्तिवाद के सम्बन्ध में अपना संक्षिप्त अभिप्राय बतलाना पडा है। इस विषय में मैं प्रसंगवश अपने विशेष विचारों को भी आपके सामने रखने की कामना करके पुनः प्रस्तुत विषय पर आता हूँ। ऊपर कथन किये मुजब यदि मूर्तिवाद के साथ सम्बन्ध रखनेवाला कोई पुरातन ऐतिहासिक प्रमाण या अंगसूत्र का विधिवाक्य नहीं मिल सकता जो उसे अवलम्ब करनेवाले देवद्रव्य का साधक उल्लेख तो मिले ही कहा मे? देवद्रव्य को भगवान् महावीर भाषित या उसे अगविहित रूप से बतलाने वाले को सब से प्रथम मूर्तिवाद की श्रीवर्धमान-भाषितता और अगविहितता सिद्ध करनी चाहिये। ऐसा किये बिना देवद्रव्य अनादि का है देवद्रव्य शास्त्र में लिखा हुआ

१ “जम्हा जिणाण पडिमा अप्प परिणाम दमणनिमिप्ति आयसमडलाभा महासमुहज्जाणदिट्ठीए”-

(सबोधप्रकरण-श्लो० ४० पृ० ९)

है और अमुक आचार्य या पन्थास देवद्रव्य को आगमोक्त बतला रहे हैं, यह सब कुछ जंगल में रूदन करने के समान है। मैं यहाँ पर पनः इस को स्पष्ट किये देता हूँ कि वर्तमान विद्यमान अंगसूत्रों में देवद्रव्य शब्द या उसके विषय का एक भी उल्लेख नहीं मिलता, उसका विधान नहीं मिलता, एवं अंगसूत्रों में दी हुई कथाओं तक में भी उसका कहीं उल्लेख नहीं मिल सकता। आप यह न समझें कि सूत्रों में उसका उल्लेख करने का प्रसंग ही नहीं आया होगा, यह बात नहीं है। सूत्रों में बहुत जगह पुण्यबन्ध और पापबन्ध से लगती तथा देवगति एवं नरकगति के कारणों से लगती अनेक कथाएँ आई हैं उनमें कहीं पर भी पिछले साहित्य के समान-१ "बुद्धतो जिणदब्बं तित्थयत्त लहइ जीवो" "२ रक्खतो जिणदब्बं परित्त-ससारिओ भणिओ" "३ भक्खतो अणत्तससारिओ भणिओ" "४ जिणधणमुविकस्वमाणो . दुल्लहवोहि कण्ड जीवो" "५ दोहतो जिणदब्बं दोहिच्च दुग्गय लहइ" ऐसा एक भी उल्लेख मुझे नहीं मिल सका, इसी कारण वर्तमान आचार्यों और धनाढ्यों के अति प्रिय देवद्रव्य सिद्धान्त के लिये मुझे उपरोक्त प्रामाणिक अभिप्राय बतलाना पड़ा है।

जो बात अंगसूत्र के मूल पाठों में नहीं है वह अंगों के उपांगों, निर्युक्तियों, भाष्यों, वूर्णियों, अवचूर्णियों और टीकाओं में कहाँ से हो सकती है? उपांग, निर्युक्तियाँ, भाष्य, चूर्णियाँ अवचूर्णियाँ और टीकाएँ इसी लिये लिखी जाती हैं कि किसी तरह मूल का अर्थ स्पष्ट हो। परन्तु मूल में रही हुई किसी तरह की अपूर्णता को पूर्ण करने के लिये मूल पर भाष्य चूर्णियाँ आदि नहीं रची जाती। मेरी मान्यतानुसार मूल के व्याख्यानरूप लिखे हुये ग्रन्थों में जिसकी गन्ध तक नहीं वैसा देवद्रव्य शब्द या उससे लगती हुई बात किसी भी प्रकार सम्भवित नहीं हो सकती। तथापि यदि उन ग्रन्थकारों ने अपने २ वातावरण और परिस्थिति का अनुसरण करके मूल से लगते हुये उन ग्रन्थों में कहीं पर यह निर्मल उल्लेख किया भी हो तो चैत्य शब्द के जिनगृह और जिनबिम्ब अर्थ के समान उसकी प्राचीनता या विधेयता सिद्ध नहीं हो सकती, परन्तु वह उल्लेख परिस्थितिजन्य होनेवाले कितने एक प्रक्षेपों में से एक प्रक्षेप गिना जा सकता है। मैं तो यह भी मानता हूँ कि श्रमण ग्रन्थकार जो पाँच महाव्रत के पालक हैं, सर्वथा हिंसा नहीं करते, न कर्माते और उसमें मम्मति भी नहीं देते, जिनके लिये किसी प्रकार का द्रव्यस्तव विधेयरूप नहीं हो सकता, वे

१ जिनद्रव्य को बढ़ाता हुआ प्राणी तीर्थकरन्व प्राप्त करता है। २ जिनद्रव्य की हिंसा करता हुआ जीव अल्पसम्राी होता है ३ जिनद्रव्य को खाता हुआ जीव अनन्न सम्राी होता है ४ जिनधन की उपेक्षा कर्त्ता हुआ प्राणी दुर्लभ वाशी होता है। ५ जिनद्रव्य का द्रोह करनेवाला जीव दर्शी प्राप्त करता है। (सर्वोद्धप्रकरण)

हिंसामूलक इस मूर्तिवाद के विधान का और तदवलम्बी देवद्रव्य के विधान का उल्लेख किस तरह कर सकते हैं? श्री हरिभद्रसूरिजी के बहुत से ग्रन्थों में इस मूर्तिवाद के विधान से लगता और देवद्रव्य की वृद्धि से लगता हुआ उपदेश दिया गया है, तदुपरान्त उन्होंने देवद्रव्य के भक्षक, देवद्रव्य के उपेक्षक और जिनाज्ञा बिना अनुचित रीति से देवद्रव्य की वृद्धि कारक को संसार समुद्र में डूबता हुआ भी बतलाया है। श्रीहरिभद्रसूरि का समय विक्रम की आठवीं शताब्दी स्थिर किया गया है और हमारे सूत्र ग्रन्थों के अन्तिम संस्करण का समय जो देवर्धिगणीजी द्वारा वलभीपुर में किया गया था, महावीर निर्वाण से ९८० याने विक्रम की ५१० शताब्दी में शास्त्रनिश्चित है, और महावीर निर्वाण से ८८२ याने विक्रम ४१२ वे वर्ष में निर्ग्रन्थों के चैत्य वास प्रारंभ करने की बात पहिले बतलाई जा चुकी है। तब इस ४१२-५१० और विक्रम की आठवीं शताब्दी इस एक शताब्दी और दो तीन शताब्दी के मध्य के समय में ऐसी कोई परिस्थिति उपस्थित हो गई होगी कि जिस कारण जिस बान को ताजे ही संस्कारित हुये सूत्र ग्रन्थों में न देखने पर भी श्रीहरिभद्रसूरिजी को अपने बहुत से ग्रन्थों में लिखना पड़ा हो और उसे विहित भी करना पड़ा हो। श्री हरिभद्रसूरि के बाद के जिन २ ग्रन्थों में मूर्तिवाद और देवद्रव्य की चर्चा की गई है एवं विहितता बतलाई गई है उन सब के मूल हरिभद्रसूरि के ग्रन्थों में यह बात आई कहा से यह एक प्रश्न विचारने योग्य है। अर्वाचीन आचार्यों को मैं जैसे मताग्रही कह कर संबोधित करता हूँ वैसे इस महापुरुष के लिये नहीं कहा जा सकता। उनके ग्रन्थों में जो मध्यस्थता, गम्भीरता और सत्याप्रियता देखी गई है वह लेखनशैली उनके बाद के ग्रन्थों में मुझे क्वचित् ही देख पड़ती है। अब हम इस प्रस्तुत विवाद का अन्त तभी ला सकते हैं जब श्रीहरिभद्रजी के ग्रन्थों में आये हुये मूर्तिवाद और देवद्रव्य सम्बन्धि चर्चा की जड़ को ढूँढ़ निकालें। यद्यपि यह एक ऐतिहासिक प्रश्न बड़ा ही जटिलसा प्रतीत होता है, तथापि इसे हम इस प्रकार सुलझा सकते हैं- आचारागसूत्र में आई हुई भगवान श्रीवर्धमान की चर्चा से मालूम होता है कि उनका त्याग विशेष कठिन था, बल्कि और भी कहे तो उस तरह के त्याग को आचार में लाने के लिये मात्र वैसे ही समर्थ पुरुषों का सामर्थ्य होता है और वैसे हीर विरले ही होते हैं। जम्बूस्वामी के बाद जिनकल्प विच्छेद होने की जो दन्तकथा प्रचलित है, उसी से भगवान वर्धमान के त्याग की कठिनाई स्पष्ट हो जाती है। महावीर निर्वाण के बाद जम्बूस्वामी तक के समय में याने महावीर निर्वाण की प्रथम शताब्दी में महात्मा बुद्ध के मध्यम मार्ग ने काफी लोकप्रियता प्राप्त कर ली थी। उनके मार्ग का यह उद्देश्य था कि शरीर को विशेष न सताकर ऐसी प्रवृत्ति करने

की आवश्यकता है कि जिससे मन स्थितप्रज्ञ रह सके और लाकोपकार भी हो सके। महात्मा वर्धमान स्वयं कायदण्डवादी थे और महात्मा बुद्ध मनोदण्डवादी थे। वह मध्यम मार्ग शोक के समय में वह प्रायः सर्वव्यापी हो चुका था। महावीर त्रिाण से दूसरी और तीसरी शताब्दी के बीच का समय मध्यम मार्ग के लिये विशेष अनुकूल था। वह समय वही था जब कि भारत में सम्राट अशोक का धर्मराज्य प्रवर्तता था। उस समय ससारकी चौखण्ड पृथ्वी पर चारो ओर बौद्धमठों की स्थापना की गई थी, जिनमें रहने वाले बौद्धभिक्षु शक्य लोक सेवा करने के लिये सदैव तत्पर रहते थे और सम्राट अशोक एवं उनकी प्रजा उन्हें सेवा करने की धनादि साधन सामग्री जुटाती थी। वे भिक्षु बीमारो को औषधि देते थे, उनकी सेवा शुश्रूषा करते थे, दीन दुखियों की सहाय करते थे, दर्दी पशुओ एव पक्षियो तक की चिकित्सा करते थे। विद्यार्थियो को विद्यादान करते थे, आरोग्य समिति के कार्य में भी सहायता करने से न् चूकते थे, तथा जल्मी हुये डाकुओ तक की सेवाशुश्रूषा करके उन्हे भी परमदयालू बनाते थे। (देखो श्रमणनारद) इस तरह वे बौद्धभिक्षु हर एक प्रकार से लोगो की योग्य व्यवहारिक सेवा मे ही अपना जीवन व्यतीत करते थे और इसके द्वारा किसी तरह की आना कानी किये बिना ही वे बौद्ध प्रवचन को सर्वव्यापी बना रहे थे। इस प्रकार उस मध्यम मार्ग की परिस्थिति जितनी लाकोपयोगी थी उतनी ही प्रजा सेवक भिक्षुओ के लिये सरल और सुन्दर थी। मेरी मान्यतानुसार उस समय के श्रीवर्धमान के कठिन त्याग मार्ग से खिन्न हुये जैनभिक्षुओ पर बौद्धो के इस सरल और लोकोपयोगी मध्यम मार्ग का असर होना सहज बात है। जम्बूस्वामी के निर्वाण बाद उन जैनभिक्षुओ मे जिनकल्प के सम्बन्ध मे जो खल भलाहट मचा था उसे शान्त करने का यह एक ही उपाय था कि वे अपने से दुस्साध्य कठिन त्याग के मार्ग को बदल कर इस मध्यम मार्ग जैसे सरल और उपयोगी मार्ग का आश्रय लेके अपने आत्मकल्याण और लोककल्याण की भी साधना करे। उस समय जो भिक्षु वस्त्र पात्र के मक्त विरोधी थे और श्रीवर्धमान के कठिन त्याग मार्ग के अनुयायी थे उन पर कदाचित् मध्यम मार्ग का असर न हो सका हो, परन्तु जो मुनि वस्त्र पात्र वाद को भी मानते थे और स्वकल्याण के आकाक्षी थे उन्हे यह मध्यम मार्ग इष्ट हो इस मे कोई आश्चर्य की बात नही है। यह सभव है कि वे किसी भी तरह श्रीवर्धमान के प्रति अपनी श्रद्धा भक्ति को कम करना न चाहते थे, इससे बुद्ध के मध्यम मार्ग का अनुसरण करते हुये अपना वर्धमान -अनुयायित्व न खोना पडे इस भय से उन्होने अपने पूर्वजो का मार्ग उज्ज्वल करने के लिये एक ऐसा मध्यम मार्ग के समान सरल और उपयोगी मार्ग निकालना पसद किया था कि जिसके द्वारा वे बौद्ध

भिक्षुओं के समान लोक सेवा कर सके और अपना भी श्रेय साध सकें। इस मध्यम मार्ग का अनुसरण करने वाले जैन मुनियों ने अपने उस मार्ग का कोई खास नाम रक्खा हो यह जानने में नहीं आया और उस मार्ग का जुदा नाम होना संभवित भी नहीं होता, क्योंकि उन जैनमुनियों ने वह तो मात्र श्रीवर्धमान के कठिन त्याग आचारों को कुछ नरम बनाया था, मठवास या वंशतिवास को अंगीकार किया था, वस्त्र पात्र की उपयोगिता तो उन्हें सम्मत ही थी। उपदेश द्वारा, ग्रन्थरचना द्वारा, मात्र तत्र द्वारा और निमित्त ज्ञान द्वारा वे निरीह भाव से लोगों की निर्दोष सेवा करने के इच्छुक थे और वैसा करके बुद्ध मार्ग के समान श्री वर्धमान के मार्ग को फैलाने की उनकी उच्च कामना थी। इस सरल मार्ग में तत्त्ववाद से लगता हुआ कोई खास भेद न था परन्तु मात्र आचारों की ही सरलता थी, इसी से कुछ विशेषता रहित उस सरल मार्ग को जुदे नाम से उस समय के संक्षुभित भिक्षुसंघ में फूट डालना उन्हें अनुचित प्रतीत हुआ हो और इसी कारण उन्होंने उस मार्ग को किसी जुदे नाम से न प्रगट किया हो यह संभव है। मैं यह बात भी मानता हूँ कि ज्यों साधारणतया हुआ करता है त्यों इस मार्ग में भी कालक्रमेण पक्षापक्ष होता रहा होगा, मताग्रह प्रचलित रहा होगा और हठवाद भी बढ़ता रहा होगा, एवं उसके अन्तिम परिणाम में श्वेताम्बर दिगम्बर के समान क्षुल्लक भेद के कारण इस निर्णाम मार्ग को अन्य मार्गों के सदृश सर्वथा जुदा होना पड़ा होगा। यदि हम यह बात मानें कि महावीर निर्वाण से दूसरी शताब्दी में यह निर्णाम सरल मार्ग प्रचलित हुआ होगा और उसके बाद की पाँचवीं छठी शताब्दी बीतने तक पक्षापक्षी, मताग्रह और हठवाद का रसायन सेवन करके वह पृष्ठ हुआ हो तथा अन्त में महावीर निर्वाण से ८८२ वर्ष में चैत्वास के नाम से प्रगट हुआ हो तो यह भी विशेष संभव है। महावीर निर्वाण से ८८२ वर्ष में प्रगट हुये चैत्यवास की जड़ मुझे इस सरल मार्ग में ही भासित होने के कारण मैंने इस प्रकार का उल्लेख किया है।

किसी भी धार्मिक स्थिति का प्रारंभ बहुत ही सादा होता है और कल्याणकारी एवं लोक हितकारी होता है, परन्तु जब उसमें आग्रह, अन्धता और अविवेकता का संमिश्रण होता है तब उसे एक जुदे पथ या संप्रदाय रूप में गिनते हैं। जिस वक्त उसमें स्वाच्छ, विलासिता और स्वार्थ की मात्रा अधिक प्रमाण में बढ़ जाती है तब स्वयं ही उसका अन्तकाल आ जाता है तथा उस एक ही मार्ग की अन्तकाल की स्थिति में और प्रारंभिक स्थिति में इतना अधिक अन्तर मालूम होता है कि जितना नर और खर में होता है। श्रीहरिभद्रसूरिजी ने जिन मुनियों का खेदजनक चित्र अपने ग्रन्थ में दिया है

उस स्थिति को मैं इस सरल मार्ग का अन्तिम एवं सर्वथा विकृत स्वरूप मानता हूँ। कहा जाता है महावीर निर्वाण से दूसरी शताब्दी में होनेवाले श्री भद्रबाहु स्वामी ने मरीका उपद्रव शान्त करने के लिये तथा संघ में शान्ति करने के निमित्त उवसग्गहर, स्तोत्र बनाया था। महावीर निर्वाण से पाचवी शताब्दी में होने वाले विद्यामिद्ध श्रीखपुटाचार्य ने अपनी विद्या के चमत्कार से बहुत सी जगह सघोपयोगी कार्य किये थे। वीर निर्वाण से छठी शताब्दी में होनेवाले श्री वज्रस्वामी ने अपनी गगनगामिनी विद्या से एक देश में से दूसरे देश में ले जाकर दुर्भिक्षके भीषण पंजे से बचाकर जैन सघ को सुरक्षित रक्खा था और वीरनिर्वाण से ग्यारहवीं-बारहवीं शताब्दी के बीच में होने वाले श्रीहरिभद्रसूरि बहुत से दुःखित जनों को भोजन देकर उनका पोषण करते थे, ये बातें त्यागमूर्ति श्रीवर्धमान के कठिन त्यागमार्गी मुनियों के लिये घट नहीं सकती। तरन्तु ऊपर बतलाये हुये मध्यम मार्ग के अवलम्बक भिक्षुओं के लिये ही घटती है। इस प्रकार सरल और लोकोपयोगी मध्यम मार्ग से लगते हुये मेरे पूर्वोक्त उल्लेख इन आचार्यों की जीवन घटना पुष्ट करती है। यदि हम इसी बात को ध्यान में रखकर विशेष विचार करें तो हमें इस इतिहास में ही मूर्तिवाद और देवद्रव्यवाद की जड़ मिल सकती है। मेरी इच्छा थी कि यहाँ पर उस समय के अन्य भी अनेक आचार्यों के जीवन वृत्तान्त देकर उपरोक्त मन्तव्य को विशेष दृढ़ बनाऊँ किन्तु लाचार हूँ कि वैसा नहीं कर सकता क्योंकि वीर निर्वाण से १००० तक के इतिहास का अधिक हिस्सा अभी तक विशेष अन्धकार में पड़ा है। उस पे से जो कुछ मिलता है उसमें कितने एक नामों की और उन में लगती उपयोगी दन्तकथा वाली कुछ २ बातें उपलब्ध होती हैं, जो परम्परा के आधार से वर्तमान पट्टावालिओं में उल्लिखित हैं। यह तो बुद्ध समय के श्रीवर्धमान के मार्ग की पांगस्थिति से और अपने इतिहास में मिलनेवाले चैत्यवाम के उल्लेख से उस (चैत्यवाम) की जड़ को ढूँढ़ निकालने का मेरी ऊपरी-ब्राह्मप्रयास मात्र है। इस विषय में मैं दृढ़तापूर्वक इनका कह सकता हूँ और आगे कह भी चुका हूँ कि जिस मूर्तिवाद का विधान और देवद्रव्य की गन्ध अगमत्र ग्रन्थों में नहीं मिलती उसका हरिभद्रसूरि समर्थन पूर्वक उल्लेख करते हैं इसका क्या कारण होना चाहिये? इस प्रश्न का उत्तर स्वयं ही एक ऐसी परम्परा को ढूँढ़ निकालता है कि जो मूर्तिवाद तथा देवद्रव्य को माननेवाली थी और जिसका शास्त्रविश्रुत चैत्यवाम परम्परा नाम था। इसमें मूर्तिवाद और देवद्रव्य से लगते हुये श्रीहरिभद्रसूरि के उल्लेखों के मूलस्वरूप में हमें भी उसी परम्परा को स्वीकारना है जिसे पहले शास्त्राविश्रुत परम्परा कही है। यह परम्परा कुछ द्वाकूर के समान वीरनिर्वाण से ८८२ वर्ष में शीघ्र ही नहीं ऊग निकली

होगी, परन्तु एक घटदार वृक्ष के समान उसका धीरे २ विकास भी हुआ होगा और अन्त में उसमें विकार हुये बाद ही उसे नष्ट होना पड़ा होगा। एक आम के पेड़ को पैदा होते, फलते, फूलते और अन्त में कालके गाल में पड़ते तक भी अधिक समय व्यतीत होता है तो फिर एक बड़ी सम्प्रदाय-परम्परा को पैदा मार्गरूप से चिरकालतक स्थित रह कर नष्ट होते हुये यदि पांच छह शताब्दीया या इससे कुछ और भी न्यूनाधिक समय बीत जाय तो यह क्रमविकास की दृष्टि से सर्वथा सभावित हैं। इसी प्रकार अन्य सम्प्रदायों का प्रारम्भ से अन्ततकका इतिहास पढ़ते हुये भी इतने ही समय की प्रतीत होना शक्य मालूम होता है। इसी आधार से मैंने ऊपर बतलाया है कि चैत्यवास का बीजरोपण बुद्ध के मध्यम मार्ग के आधार पर उसी समय हुआ है जबकि महावीर, सुधर्मा, या जम्बू जैसे कठिन त्याग के प्रेमियों का अभाव था, उस समय जो कठिन त्याग के अनुयायी थे वे बहुत कम प्रमाण में थे और जिनकी संख्या अधिक थी उनका लक्ष्य बुद्ध के मध्यम मार्ग जैसे सरल मार्ग पर जम चुका था। अर्थात् वीर निर्वाण की दूसरी शताब्दी में ही इस परम्परा की खूब गहरी जड़ जम गई थी, जिसके द्वारा श्वेताम्बरता और दिगम्बरता के विषवृक्ष की भी पुष्टि हुई थी। अन्त में जो वीर निर्वाण के बाद ९ वी शताब्दी में अकूर प्रगट हुआ वह भी ऐसी सड़ी हुई दशा में प्रगटा कि वीर निर्वाण के बाद ११ वी शताब्दी में होने वाले आचार्य श्रीहरिभद्रसूरि को अपने सम्प्रदाय की भी उस जड़ पर नष्ट करने का प्रयास करना पड़ा था, यह आज हमारे सामने प्रत्यक्ष है। इस प्रकार श्री हरिभद्रसूरि ने किया हुआ मूर्तिवाद और देवद्रव्य का उल्लेख एव इस परम्परा के सामने जो विरोध करने का उल्लेख किया है ये तीनों ही मेरी इस क्रमिक विकास की कल्पना को मजबूत बनाने के लिये पर्याप्त हैं। अब मुझे यह बात यहां पर जग विशेष रूप से स्पष्ट करने की आवश्यकता है कि चैत्यवास की इस परम्परा के साथ मूर्तिवाद और देवद्रव्य का किस तरह का सम्बन्ध है? यदि मैं यथार्थरूप में इस प्रश्न का उत्तर दे सकूंगा तो ही इस प्रस्तुत विषय पर यथार्थ रीत्या चर्चाकर सकता हूं। अभी तक ऐसा एक भी प्रमाण उपलब्ध नहीं हुआ जिससे यह प्रमाणित हो कि श्रीवर्धमान के समय मूर्तिवाद वर्तमान के समान एक मार्ग स्वरूप प्रचलित हुआ, हो तथा वीर निर्वाण से ९८० वर्ष में सकलित हुआ साहित्य भी इस विषय में किसी प्रकार का विधायक प्रकाश नहीं डालता कि जो मूर्तिवाद के साथ प्रधानता विशेष सम्बन्ध रखता है। इससे हम इतने सरल सत्य को तो अवश्य समझ सकते हैं कि वीर निर्वाण से ९८० वर्ष तक के या विक्रम से ५१० वर्ष तक के समय में एक प्रवाही मार्ग रूप में मूर्तिवाद की उत्कट गन्ध तक मालूम नहीं होती। तथापि मैं इस बात को मजूर कर लेता

हैं कि लोकस्वभाव के कारण वीर निर्वाण के बाद ही कदाचित् कही पर उसका अकूर प्रबलता की पाचवी या छठी शताब्दी लिखी है और उसका आरंभ बुद्ध निर्वाण के बाद साबित किया है। बुद्ध की विद्यमानता में ही ज्ञात पुत्र श्रीवर्धमान का निर्वाण होने से हम यह कल्पना कर सकते हैं कि श्रीवर्धमान के निर्वाण बाद लगभग आधी शताब्दी बीत जाने पर मध्यम मार्ग के सस्थापक के स्मरण चिन्ह स्वरूप बुद्ध के मंदिर और मूर्तिया बनी हो। उस समय श्रीवर्धमान के भिक्षु सर्वथा निस्पृह, लोकैषणा की उपेक्षा करने वाले और कठिन त्यागी होने के कारण वे बुद्ध के मंदिर या मूर्तिया देखते ही ढीले बनजाय ऐसे न थे, उन्हें ढीला होने के लिये कुछ समय और निरकुशता की आवश्यकता थी। वीर निर्वाण की लगभग पौनी शताब्दी बीत चुकने पर अर्थात् महावीर से ६४ वे वर्ष में और जब उनके जम्बूस्वामी जैसे बलिष्ठ सेनापति का अभाव हो चुका तब उन्होंने धीरे २ उस कठिन मार्ग को छोड़कर अपने मन माने सरल और उपयोगी मध्यम मार्ग का आश्रय लेना आरंभ किया था। जो कठिन थे वे तो कठिन त्याग ही रहे, परन्तु जो उस कठिनाई को सहन न कर सकते थे उन्होंने मध्यम मार्ग को ही वीर भाषित मानकर आश्रित कर लिया। मध्यम मार्ग का प्रारंभ बहुत ही सुन्दर और उपयोगी था, उस में वे लोगो के लिये बौद्धभिक्षुओं के समान अपना विशेष समय व्यतीत करते थे और जहा तक बन सके वहा तक वे जैनभिक्षु निर्दोषतया लोकोपयोगी बने थे। मेरी धारणा के अनुसार जैनो का यह मध्यम मार्ग ज्यो ज्यो विशेष लोकोपयोगी बनता गया होगा त्यों त्यों उन्हें अपनी कितनी एक प्रवृत्तियो में भी परिवर्तन करना पडा होगा और कितनी एक ऐसी नवीन प्रवृत्तिया स्वीकारनी भी पडी होगी जो परोक्ष रीति में या परम्परा से सयम की बाधक होती हो। उन्होंने लोगो के हितार्थ यह भी उपदेश किया होगा कि अपने सामने सत्पुरुषो के स्मारक चिन्ह रखने की विशेष आवश्यकता है, जिसकी स्मृति से धीरे २ हमारा विकाश होना शक्य और सुलभ बन सके। इस प्रकार के उपदेश से भगवान महावीर के स्मारक का प्रारंभ करना यह अहिंसा प्रधान सयम के दूसरे और तीसरे (कराना और करने वाले का अनुमोदन करना) भागो का बाधक गिना जाता है, तथापि उस बाधक प्रवृत्ति को लोकोपयोगी मानकर सयम की वर्तमान परिस्थिति को देख कर उन्होंने निर्दोष समझा हो यह संभव हो। इसी तरह उन्होंने दानशालायें, सत्रागार और पाठशालाये स्थापित करने कराने आदि लोकोपयोगी कार्यों में हाथ लबाया हो यह भी सगत है और उन सब कार्यों की सुव्यवस्था करने के लिये लोगो की ओर से मुनि ही नियुक्त किये गये हो तो इसमें भी कोई असंगति नहीं प्रतीत होती। उन समस्त कार्यों को सुचारुरूप से संचालित

रखने के लिये एवं उन्हें सफल बनाने के लिये लोगो की तरफ से साधुओ को धनादि सामग्री का दान देना निश्चित ही है इसमें किसी तरह के संकल्प विकल्प को स्थान ही नहीं मिल सकता। वे भिक्षु तो आचार से पवित्र और विचार से विशुद्ध थे। मात्र त्याग की पराकाष्ठा ही उन्हें असह्य मालूम होती थी, इसी कारण वे जिस तरह लोकोपयोगी होकर श्रीवर्धमान के मार्ग के प्रचारक हो सके और अपने पराये कल्याण के साधक भी बन सके इस प्रकार के इस आपवादिक मार्ग का अनुसरण करते थे। लोग अपनी या उस समय के अपने समाज की उन्नति के लिये उन भिक्षुओ को जो धनादि सामग्री प्रदान करते थे उसका नाम भगलद्रव्य, शाश्वतद्रव्य या निधिद्रव्य रक्खा गया था। यहां पर मुझे प्रसंगोपात यह बात भी बतला देने की आवश्यकता है कि जो निर्ग्रन्थ धन का स्पर्श तक भी न करते थे, जो सह्य त्याग के एवं आत्मकल्याण के अभिलाषी थे और जो भिक्षु अपनी समय पद्धति को लोक हित के रूप में परिवर्तित कर भगवान महावीर का मार्ग दिपाने में आतुर थे वे मध्यम मार्ग पर आरूढ़ होते ही लोकोपयोगी सर्व प्रकार के आरभो को भी करने लग पड़े थे यह समझना भूल होगा। यह एक नैसर्गिक नियम है कि ज्यों मनुष्य को ऊपर चढ़ते हुये देर लगती है त्यो उतरहे हुये भी समय लगता है, इस नियम के अनुसार हमारे उन निर्ग्रन्थ महानुभावो ने चाहे वैसे सरल मार्ग को अगीकार किया था तथापि उपदेशतर्गिणी के इस श्लोक में वर्णित उनका आचार लगभग अबाधित था—

“१ भुज्जीमही वय भैक्ष, शीर्णं वासो वसीमहि। शयीमहि महीपीठे कुर्वीमति किमीश्वरैः” ॥१४५॥ पृ० ४९

“२ पद्भ्यामध्वनि सचरेय विरस भुज्जीय भैक्ष सकूनजोर्णं सिग् निवसीय भूमिबलये रात्रौ शयीय क्षणम्। निस्सगडत्वमधिभ्रयेय म्मतामुल्लासयेयाऽनिश। ज्योतिस्तत् परम दधीय हृदये कुर्वीय कि भूभुजा ॥१६॥

३ पद्भ्यौ गलदुपानद्म्या सचरन्तेऽत्र ये दिवा। चारित्रिणस्त एव स्युर्न परे यानयायिन ॥१६१॥

१ भिक्षा मागकर भोजन करना, शीर्ण-फटे टूटे वस्त्र पहनना, जमीन पर सोना। २ पैदल प्रवास करना, एक ही दफा निरस आहार करना, पुराने वस्त्र पहनना रात को जमीन पर क्षणभर सोना नि सग रहना, सर्वथ सम रहना, परमज्योतिका ध्यान करना। ३ पैरो में जूता न पहनना, यानयायी न होना। ४ केशापनयन करना, कम खाना, शकादिरहित भोजन करना, दिन में न सोना, स्नान और भोग का त्याग करना तथा सस्कारित पानी पीना।”

४ केशोत्तारणमल्पमल्पमशनं निर्व्यञ्जनं भोजनं। निद्रावर्जनमहिन
मज्जनविधित्यागश्च भोगश्च न॥ पानं संस्कृतपाथसामविरतं येषां किलेत्थं
क्रिया तेषां कर्ममयामयः स्फुटमयं स्पष्टोऽपिहि क्षीयते ॥१७०॥ (पृष्ठ
५७)

जब इस मध्यम मार्ग के प्रारंभ का समय होगा उस वक्त वे निर्ग्रन्थ
उपदेश द्वारा एव ग्रन्थ रचना द्वारा लोकोपकार करते होंगे, प्रारंभ में तो
शक्य निर्दोषता रखकर ही इस मार्ग को विजयी बनाने का उनका ध्येय होगा,
परन्तु ज्यों २ समय बीतता गया त्यों २ उन्होंने कितने एक अपवादों को
स्वीकार करके भी लोक श्रेयका कार्य किया होगा। इसी तरह वे धीरे-२ बौद्धों
के मठवास के समीप में आये होंगे। जो मैंने अभी धनादि सामग्री के सम्बन्ध
में उल्लेख किया है वह कोई मेरा कल्पित विचार नहीं है, किन्तु उस समय
मठवास के निकट आते हुये जैनाचार्यों को जैनराजा द्वारा धन दान दिया जाने
के और उस समय की जैनप्रजा द्वारा सामाजिक शुभ कार्य के लिये मुनियों को
धन देने के अनेक उल्लेख मिलते हैं। १ आचार्य श्रीसिद्धसेनसूरि को
विक्रमादित्य एक करोड़ रुपये देने लगा था और वे रुपये विक्रम के बही खाते
में श्रीसिद्धसेन के नाम लिखे भी गये थे। परन्तु अकिंचन श्रीसिद्धसेन ने उन्हें
लेने से अरुचि प्रगट की थी और उस द्रव्य का विक्रमादित्य को यथारुचि
उपयोग करने को कह दिया था, इससे विक्रमादित्य ने श्रीसिद्धसेन को अर्पण
किया हुआ वह द्रव्य दुखीसाधर्मिक और चैत्यों के उद्धार में खर्च किया था। २
आचार्य जीवसूरि को लल्ल नामक एक जैनगृहस्थ ने पचास हजार रुपये
अर्पण करने की इच्छा व्यक्त की थी और कहा था कि "यदि आप यह धन
लो तो मुझे अधिक लाभ होगा आप यह धन लेकर यथेच्छ दान दे सकते हैं"
परन्तु उस आचार्य ने भी श्रीसिद्धसेन के समान उसी कारण (साधुता में बाधा
आ जाने के कारण) उस धन को अगीकार न करके लल्ल श्रेष्ठ द्वारा ही एक

१ श्रीसिद्धसेनसूरिशचान्यदा ब्राह्मभवि ब्रजन्। दृष्ट श्रीविक्रमाकेण राजा राजध्वगेन स
॥६१॥ तस्य दक्षतया तुष्ट प्रीतिदाने ददौ नृपा। कोटि हाट कटक्कना लेखक पत्रके
ऽलिखत् ॥६२॥ तद्यथा-धर्मलाभ इहि प्रोक्ते दूरादुद्धतपोणये। सूरये सिद्धसेनाय ददौ कोटि
नराधिप ॥६४॥ उवाच सिद्धो द्रव्येण चक्रेऽसौ साधारण समुद्रकम्। दुःस्थासाधमिकस्तोम
-चैत्यो द्वारा दिहेतवे" ॥६६॥ (प्रभावकच० पृ० ९४)

२ ययौ लल्ल प्रभो पाश्वे चक्रे धर्मानुयोजनम् ॥९७॥ x श्रुत्वेति स प्रपेदेऽथ
ससम्यक्त्वा व्रतावलीम् ॥१०१॥ द्रव्यलक्षस्य सकल्पो विहित सूर्यपर्वणि ॥१०२॥
कथमर्ध मया शेष व्ययनीय यदादिश ॥१०३॥ मम चेतसि पूज्याना दत्त बहुफल भवेत्।
तद् गृहीत प्रभो। यूय यथेच्छ दत्त वाऽऽदरात् ॥१०४॥

(प्रभा० पृ० ८५)

रम्य निजालय तैयार कराने में उसे खर्च करा दिया था। यहां पर यह बात हमें खास ध्यान में रखने योग्य है कि एक जैनगृहस्थ एक जैन मुनि को रुपये अर्पण करने की प्रार्थना करता है, यद्यपि उस धन को स्वीकार करने में त्यागमूर्ति मुनिजी ने अपना धर्म न समझा, परन्तु एक जैनगृहस्थ-वह भी जैनधर्म को जानने वाला त्यागी योगी को धन देने की बात कहे कया यह आश्चर्य जनक बात नहीं है?

वर्तमान समय में भी साधु चाहे जैसे शिथिल हो गये हैं, कितने एक तो अपने नाम का खाता खोलकर धर्म प्रभावना की प्रवृत्ति कर रहे हैं, जिनके लिये प्रतिमास हजारों का धन खर्च होता रहता है, जिनके पाम प्रचलित नोटों के समान सख्याबद्ध पोस्ट की टिकिटे रहती हैं और मात्र पुस्तकों के ढेरों की रखवाली कर रहे हैं ऐसे इन साधुओं को भी कोई जैन गृहस्थ यह कदापि नहीं कह सकता कि महाराज यह धन अगीकार करो और आप इसका यथेच्छ उपयोग करो। जैन गृहस्थ यह समझते हैं कि मुनियों का आचार धन ग्रहण करने का नहीं है और उन्हें धन देने का हमारा भी धर्म नहीं है। इसी हेतु से वे खुल्लम खुल्ला रूप से साधुओं को नगद धन नहीं दे सकते एवं वे इस प्रकार ले भी नहीं सकते। तब फिर जैन गृहस्थ लल्लशेठ ने जीवसूरि को पचाम हजार रुपये देने की बात और राजा विक्रमादित्य ने श्री सिद्धसेनसूरि के नाम पर लिखे हुये रूपयों की जो बात हमें सप्रमाण मिलती है उसका समन्वय किस प्रकार किया जाय? मुझे तो इन प्रभावकों की हकीकत से यह स्पष्ट मालूम होता है कि उस समय के मुनियों में साधारणरीत्या धन लेने देने का व्यवहार प्रारंभ हो चुका होगा, परन्तु कितने एक त्यागप्रिय विरले महात्मा धन का स्पर्श तक भी न करते होंगे। यदि यह रिवाज साधारण न हो गया हो तो जैन गृहस्थ की और सन्यासी के आचार से परिचित राजा की इस तरह की प्रवृत्ति कदापि संभवित नहीं हो सकती कि वे अकिंचन मुनि को धन लेने की प्रार्थना करें। साधुमात्र उपदेश और ग्रन्थ रचना जैसी निर्दोष प्रवृत्ति से लोक कल्याण की साधना करते थे। वे अब विक्रम और लल्लशेठ के समय समाज से धन लेकर भी लोककल्याण की प्रवृत्ति में पड़े थे, मात्र तत्र करते थे, वैद्यक करते थे, ज्योतिष बतलाते थे और मंदिर भी चिनवाते थे। प्रभावक चरित्र में जो सिद्धमेनसूरि के सम्बन्ध में उल्लेख मिलता है उसमें यह भी बतलाया है कि उन्होंने सुवर्णासिद्धि और सर्षप विद्या द्वारा ^१ कर्मारनगर के राजा देवापाल को और ^२ भृगुपुर के राजा धनजय (बलमित्र के पुत्र) को एवं

१ दशो प्रभावक चरित्र पृ० ९५, शालो० ७५ से ८६। २ प्रभावक चरित्र पृ० १०२,

दो राजाओं की लड़ाई में सैन्य से विपुल धन से सहाय की थी और इस प्रकार राष्ट्रसेवा में भी हिस्सा लिया था। इसी ग्रन्थ में एक प्रबन्ध विजयसिंह सूरिका आता है, उसमें उन्हें गुटिकासिद्ध मात्रिक के विशेषण से प्रशंसित किया है इन विजयसिंह सूरि ने अपने मुख में गुटिका रखकर एक मंदिर के लिये रूपयो का चढ़ा किया था, उस चढ़े में कितने एक ब्राह्मणों ने भी (किसी ने ५०, १००, २००) रूपये दिये थे और इस तरह किये हुये उस फण्ड में कुल ५०,०००) रूपये हुये थे। उन रूपयो से आचार्य श्री ने एक श्रेष्ठ कारीगर की सहाय से काष्ठ का जिनमंदिर सुधरवाया था। तदुपरान्त आचार्य ४आर्यखपट, आचार्य ५पादलिप्त, आचार्य ६रुद्रदेवसूरि और आचार्य ७नागार्जुन आदि की भी इसी प्रकार की प्रवृत्ति उन २ प्रबन्धों में, उन ग्रन्थों में वर्णित की हुई है।

इन सब बातों के देखते हुये यह स्पष्ट मालूम होता है कि समाज ने धन लेकर कार्य करने वाले निस्पृह आचार्यों का वश धीरे २ निस्पृह हुआ हो और अपने पास भी द्रव्य रखकर अपने पूर्वजों के मार्ग को कायम रक्खा हो। सद्यः पट्टक में वर्णित चैत्य वास के प्रारंभिक इतिहास में बतलाया गया है कि, 'जिस वक्त श्रावक धार्मिक कार्यों की ओर दुर्लक्ष करने लगे और कितनी एक धार्मिक प्रवृत्तियाँ जो कि श्रावकों के करने योग्य थी बन्द लगी वैसे समय में उन तमाम प्रवृत्तियों को चालू रखने के लिये एव धार्मिक कार्यों को सभालने के लिये निर्ग्रन्थ साधुओं को भी अपने समय का कुछ बलिदान करना पड़ा था, मंदिर आदि की व्यवस्था करनी पड़ी थी। तदर्थ द्रव्य का सम्पर्क, उसका हिसाब और लेन देन वगैरह भी विशेष करना पड़ा था।

श्लो० १६५ से १६८। ३ प्रभावक चरित्र विजयसिंह सूरि प्रबन्ध पृ० ६९-७८। ४ प्रभावक चरित्र पृ० ५६ से ६१ श्लो० १४६ से २३२ तक। ५ प्रभावक चरित्र यादलिप्त प्रबन्ध पृ० ४७ से ६९ तक। ६ प्रभावक चरित्र पृ० ५४-५५ तक। ७ प्रभावक च० पृ० ६२ से ६६ तक श्लो० २४८ से ३०६ तक। तदुपरान्त प्रभावक चरित्र में वर्णित प्रत्येक प्रबन्ध में इस तरह की सख्याबद्ध बातें मिलती हैं और वह अमर चैत्यवास नष्ट हो जाने पर भी अभी तक चली आ रही हैं। मानदेवसूरि, मुनिसुन्दरसूरि, ४६ वा पट्टधर धर्मघोषसूरि, हेमचन्द्रसूरि, मलयगिरिजी, अभयदेवसूरि, वादिबैताल शान्तिमूरि और वादिदेवसूरिज प्रभृति अनेक आचार्यों के जीवन में ऐसी अनेक घटनाओं का उल्लेख मिलता है। राजा कुमारपाल जिनमंदिर में वारवधुओं (वेश्याओं) द्वारा आरती करता था यह भी चैत्य वासका ही अमर था।

"निःसि निविसिऊण-पट्टे आरत्तिय-मगलाइ। कारवइ। वारवहूनिवहेण मागहगणगिज्ज माणगुणो। (कुमारपाल के समसमयी सोमप्रभ)

मैंने जो ऊपर बतलाया है कि इस मध्यम मार्ग की ओर आकर्षित हुआ साधुसंघ धर्म की रक्षा के लिये धीरे २ धनादि प्रपंच की तरफ भी झुका था, इस बात की चैत्य वास का प्रारम्भिक इतिहास भी पुष्टि करता है। उस समय के कुशल आचार्य बड़ी पवित्रतापूर्वक रहकर एवं सामयिक अपवादों को सेवन करने भी धर्मकार्य करते होंगे। उनके पास जो धन इकट्ठा होता उस धन को वे अपने लिये न खर्च कर श्रीसंघ के हितार्थ ही खर्चते होंगे और इसी कारण वे उस धन को मगलद्रव्य, शाश्वतद्रव्य या निधिद्रव्य के नाम से व्यवहारित करते होंगे। हरिभद्रसूरि ने अपने * सम्बोध प्रकरण में जिनद्रव्य के पर्याय के तौर पर इन तीन शब्दों को भी रक्खा है। शब्द शास्त्र के नियमानुसार पर्यायवाचक शब्दों का एक समान ही अर्थ होता है, जैसे कि घट, कलश, कुम्भ, इन तीन शब्दों की व्युत्पत्ति भिन्न २ होने पर भी उनके अर्थ व्यवहार में जरा भी अन्तर मालूम नहीं होता, मनुष्य, मानव, और मनुज ये तीनों पर्यायशब्द एक ही भाव को सूचित करते हैं इसी तरह यहाँ भी शाश्वतद्रव्य, मगलद्रव्य, निधिद्रव्य और जिनद्रव्य, ये चारों ही शब्द एकार्थक होने के कारण इनके प्रत्येक के भाव में लेशमात्र भी अन्तर का सम्भव नहीं हो सकता। जो भाव शाश्वतद्रव्य शब्द से लिया जाता है उसी भाव को जिनद्रव्य शब्द भी सूचित करता है, अर्थात् शाश्वतद्रव्य शब्द में जितनी अर्थ व्यापकता समाई हुई है उतनी ही अर्थ व्यापकता जिनद्रव्य शब्द में हो तभी वह उसका पर्याय हो सकता है।

इस सम्बन्ध में श्रीहरिभद्रसूरि जी यहाँ तक लिखते हैं कि यह मगलद्रव्य, शाश्वतद्रव्य, निधिद्रव्य और जिनद्रव्य शब्द से व्यवहारित द्रव्य ज्ञान और दर्शन का प्रभावक है और जिन प्रवचन का प्रचार करने वाला है। अर्थात् यदि संघ में विद्या की कमी हो, यदि संघ में सम्यक्त्व की न्यूनता हो तो उसकी पूर्ति के लिये, उसकी वृद्धि के लिये मगलद्रव्य का उपयोग हो सकता है और यदि संघ में जिनप्रवचन का कम प्रचार हो तो उसका विशेष प्रचार करने के निमित्त इस द्रव्य का उपयोग करना, व्यय करना शास्त्र सम्मत है। याने संघ के धार्मिक अंगों, जिनकी नीव शारीरिक स्वास्थ्य, विद्या प्रचार, आत्मज्ञान

* "पवरगुण-हरिसज्जन पहाणपूरिसेहि ज तयाइएण।

एगाऽणेगेहि कय धीरा त बिंति जिणदव्व॥१५॥

मगलदव्व निहिदव्व मासयदव्व च सव्व मेगट्ठा।

आसायणपरिहारा जयणाए त खु ठायव्व" ॥१६॥

"जिणपवयणबुद्धिदकर पभावग नाण-दसणगुणाण।

वुद्धतीजिणदव्व तित्थयरत्त लहइ जीवो (पृ० ४) ॥१७॥

की वृद्धि और जिन प्रवचन का प्रचार है, के लिये इस द्रव्य को व्यय किया जाय तो ऐसा कौन मूढ़ या ममत्वी होगा जो उसका निषेध करने की ठीठता करे। हरिभद्रसूरिजी के इन दोनों उल्लेखों से यह साबित होता है कि उस समय के चतुर आचार्यों को समाज से सामाजिक कार्यों के लिये जो द्रव्य मिलता था तदर्थ ही इन चारों शब्दों की योजना की थी एवं इन शब्दों के अर्थ से भी यही बात सिद्ध होती है। इस समय भी धर्मादाय दूकान में किसी तीर्थंकर का नाम न चलाकर जो आणन्द जी कल्याणजी या डोसाभाई अभय चंद का नाम चलाया जाता है इससे भी यह स्पष्ट होता है कि इस दूकान का प्रबन्ध और धन यह सब कुछ मंगलद्रव्य, शाश्वतद्रव्य या निधिद्रव्य है और जब आवश्यकता पड़े तब उसे सघ के हितार्थ खर्च सकते हैं, इसमें किसी भी तरह का दोष लगता हो यह शास्त्र से, इतिहास-से, और उपरोक्त प्रमाणों से साबित नहीं होता।

अब तक के मेरे प्रस्तुत उल्लेख में हरिभद्रजी के ग्रन्थों में दिये मूर्तिवाद और देवद्रव्य की जड़े बतलाने का जो मैंने प्रयत्न किया है उसमें मेरी मान्यतानुसार प्रमाणिकता पूर्वक मैं इस बात को सिद्ध कर चुका हूँ कि ऊपर बतलाये हुये मध्यममार्ग के अनुयायियों ने, जिसका विधान विधिवाक्य अगसूत्रों में उपलब्ध नहीं होता वैसे मूर्तिवाद को मात्र एक साधारण और जनहित के लिये नियोजित किया है और वह पीछे से अनेक धर्मों की देखादेखी वृद्धि को प्राप्त होता गया एवं अन्त में ऊपर कथनानुसार पाचवीं और छठी शताब्दी के तान्त्रिक मत की प्रबलता हुये बाद वह हमारे समाज में वज्रलेप जैसा और एकान्त विधेय के समान हो गया है, इतना ही नहीं बल्कि आधुनिक समय में तो वह क्लेश का मूलकारण बन गया है। उसके कारण ही आज जैन समाज की प्रशंसा वकीलों, बैरिस्टों और अदालतों में भी गाई जा रही है और प्रतिदिन समाज क्षयरोग से पीडित रोगी के समान विकराल काल की तरफ खिंचा जा रहा है। तथापि इस सामाजिक व्यसन से समाज का मर्यादिन रहना तो दूर रहा किन्तु उसके अग्रगण्य आचार्य, मुनि और श्रीमन्त इस वाद की एकान्तता में ही सिद्धशिला का पट्टा मिला समझते हैं। मुझे सिर्फ इसी बात का खेद होता है कि जिन पवित्र निग्रन्थों ने लोकहित की दृष्टि से जिस वाद को नियोजित किया था वही वाद आज हमें अपना ग्रास बना रहा है, अहो!! कैसा भीषण परिवर्तन !! कैसा पैशाचिक विकार !! और अनेकान्तवाद की मुद्राछापवालों का भी यह कैसा भयंकर एकान्तवाद !!!

अब मैं एक छोटी सी बात बतला कर अपने इस मुद्दे का यहाँ ही पूर्ण करने का विचार करता हूँ अतः आप महाशयो से प्रार्थना करता हूँ कि आप

अधीर न होकर निम्न बात को भी सावधानता पूर्वक पढ़ने की कृपा कीजिये। जिस द्रव्य का अग ग्रन्थों में कहीं भी उल्लेख नहीं मिलता, मात्र हरिभद्रसूरि के ग्रन्थों पर से हम उस शाश्वतद्रव्य, मगलद्रव्य, निधिद्रव्य या जिनद्रव्य ऐसे एकार्थक नामों से पहचान चुके हैं और जिसके व्यय को सघहित के लिये शास्त्रानुमत साबित कर चुके हैं उस द्रव्य से लगते हुए शाश्वतद्रव्य जैसे व्यापक अर्थवाले जिनद्रव्य या देवद्रव्य शब्द के व्यापक अर्थ में संकोच क्यों किया गया? कब किया गया और उसके किस प्रकार के व्यय के सामने भयकर पापों को समन्वित किया गया यह प्रश्न है।

जिन महाशायों ने उपरोक्त इतिहास को मननपूर्वक पढ़ा होगा वो तो स्वयं ही इस प्रश्न का उत्तर प्राप्त कर सके होंगे तथापि मुझे विशेष स्पष्टता के लिये यह बतला देने की जरूरत है कि जब उस मध्यम मार्ग का अन्तिम स्वरूप उत्पन्न हुआ और उस निधिद्रव्य, जिनद्रव्य, शाश्वतद्रव्य या मगलद्रव्य की व्यवस्था करने वाले साधु हरिभद्रसूरि के शब्दों में वर्णित स्वच्छंदी विलासी और दम्भी हुये तब वे महाशय अपने ममत्वास्पद इस सामाजिक एवं पवित्र धन के वारिस-हकदान बने और कहने लगे कि इस द्रव्य का उपयोग तो हम ही कर सकते हैं, इसमें किसी अन्यक्षेत्र का जरा भी हम नहीं। भले ही दूसरे क्षेत्र कमजोर हो जायं तथापि इस द्रव्य का उपयोग उनकी पुष्टि के लिये नहीं हो सकता। वे इस द्रव्य पर अपना ही स्वामीत्व बतलाने के लिये यह भी कहने लगे कि यह जो देवद्रव्य या जिनद्रव्य है इस का उपयोग उसके व्यवस्थापक कर सकते हैं। देव की, देवमन्दिर की एवं उससे लगते हुये अन्य कर््यों की व्यवस्था हम करते हैं अतः इस द्रव्य पर हमारे सिवा अन्य किसी क्षेत्र का हम सभविता नहीं है, न संभवित होगा और न ही सभविता होना उचित है। तदुपरान्त वे साधु जिन, जिनशासन, प्रवचन, जिनमूर्ति और जिनधर्म, इन सबके नाम से अधिकाधिक धन एकत्रित करने लगे तथा महाराजा लाइबलकेश वाले महन्त के समान कितनेक महानुभाव तो नित्य नयी रासलीला जैसी धर्मरूढिया भी रचने लगे। उन्होंने उस द्रव्य को बढ़ाने के लिये और उसकी नियमित आय कायम करने के लिये प्रसंग २ पर उस समय के संघ में अनेक तरह के नये २ धर्तीगड प्रचलित किये। उस समय का विचारा भद्रिकसंघ क्या करता? वह तो दर्वासा ऋषि जैसे उन ऋषियों के (?) शापके भय से कम्पित हो वे जो कहे उसे ही तर्हत्ति करने लगा और उनके मनघडित कायम किये हुए हकों के अनुसार धन भी देने लगा। उन्होंने पूजा में, तम में अपनी लाग कायम की, शास्त्र पढ़ाने के लिये और सुनाने के लिये द्रव्य कमाने की लाग कायम की। अनेक तरह के नये २

पत खड़े करके उस निधिद्रव्य को बढ़ाने की प्रवृत्ति चालू रख और अन्त में वे स्वयं एक प्रामाणिक गृहस्थ के दर्जे से भी इतने अधिक नीचे घिसर गये थे कि यदि उनकी यह स्थिति विशेष समय तक चालू रहती तो वे अपने मनुष्यत्व से भी हाथ धो बैठते ऐसा प्रसंग आ पहुँचा था।

उस समय उन्हीं के सम्प्रदाय के एक सुधारक चैत्यवासी साधु श्री हरिभद्रसूरि ने कमर कसके उन्हें समझाना प्रारम्भ किया। 'उस समय के एव भविष्य के जैन समाज को जागृत करने के लिये तद्विषयक अनेक ग्रन्थों की भी उन्होंने रचना की। उन ग्रन्थों में चैत्यवासियों का सामना करने के लिये जो उल्लेख किये हैं उनमें यह भी लिखा है कि देव के नाम से, देवतीर्थ के नाम से और देव प्रवचन के नाम से जो द्रव्य संग्रहित किया गया है वह कोई, एक व्यक्ति या समाज अपने विलास के कार्यों में नहीं खर्च सकता, अपने स्वार्थ में उसकी योजना नहीं कर सकता और उसका किसी भी तरह दुरुपयोग नहीं कर सकता। यदि उस द्रव्य का उपयोग सम्यक्त्वकी वृद्धि के लिये, ज्ञानप्रचार के लिये और प्रवचन प्रचार के लिये न किया जाय और मात्र किसी एक व्यक्ति या समाज के विलासार्थ ही उसका उपयोग किया जाय या उस धन का व्यवस्थापक स्वेच्छापूर्वक उसका उपयोग करे तो वह उपयोग करने वाला अप्रामाणिक, दुष्ट और नरक के दुःखका हिस्सेदार होता है इतना ही नहीं बल्कि यदि उस पवित्र द्रव्य को अनेक । अविहित उपयोगे बढ़ाया जाय तो वह बढ़ाने वाला भी उतने ही अपराध का पात्र बनता है, अतः उस शाश्वतद्रव्य, निधिद्रव्य, जिनद्रव्य, या मंगलद्रव्य का उपयोग ऐसे मार्ग में करना चाहिये जिससे उसकी ज्ञानदर्शन प्रभावकता एव प्रवचन प्रभावकता सफल हो। उस विशुद्ध द्रव्य का दुरुपयोग होता देखकर जो मनुष्य उसके रोकने का प्रयत्न न करे उसे भी पपिष्ट की कोटि में रक्खा है। इस प्रकार देवद्रव्य भीजी चैत्यवासियों को हटाने के लिये हरिभद्रसूरिजी ने बहु कुछ लिखा है। परन्तु उन्होंने ऐसा कहीं नहीं लिखा कि यदि उस द्रव्य का उपयोग ज्ञानप्रचार, प्रवचन प्रचार और सम्यक्त्वकी वृद्धि के लिये या सघ के हितार्थ किया जाय तो वह उपयोग करने वाला पापी या नरक गामी बनता है। प्रत्युत उन्होंने इस द्रव्य को ज्ञानदर्शन प्रभावक और प्रवचन वृद्धि कारक के विशेषण देकर उन मार्गों में उसका उपयोग करना सुविहित विहित बतलाया है, याने शिष्टसम्मत दर्शाया है। फिर भी यदि हम कदाग्रह या

१ "जिणवर आणा रहिय बद्धरता वि केवि जिणदव्व। बुडडतो भवसमुदे मूढा मोहण अन्नणी ॥१०२॥ पृ० ४

स्वच्छंदता से उनकी आज्ञा न मानें और स्वच्छंद बताव करें तो हम अपने सिवा और किसे दूषित गिन सकते हैं? उनके पूर्वोक्त उल्लेखों से यह भी मालूम होता है कि उस समय दोनों पक्षों ने शाश्वतद्रव्य या जिग द्रव्य शब्द की व्याख्या अपने २ बचाव के लिये जुदी २ की थी। एक पक्ष में संकुचित और दूसरे ने विशाल की थी। चैत्यवास की हिमायत करने वाले पक्ष ने कहा कि यह जिनद्रव्य हमारी पैत्रिक सम्पत्ति है, हम ही इसके वारिस हैं। हम स्वयं ही देव, देवमूर्ति, देवमंदिर और देव प्रवचन की तमाम व्यवस्था करते हैं अतः हमारे सिवा अन्य कोई भी इस द्रव्य का उपयोगी नहीं कर सकता। दूसरे निरीह और शासन हितैषी पक्ष ने कहा कि यह साधुओं का आचार नहीं है कि वे द्रव्य का स्पर्श भी कर सकें या मंदिरों की व्यवस्था करें। उनके पास या उनके अधिकार में जो द्रव्य है वह भगलद्रव्य, जिनद्रव्य, शाश्वत द्रव्य और निधिद्रव्य है, इस लिये उसका उपयोग कोई एक व्यक्ति या समष्टि अतने निर्वाह या विलास के लिये कदापि नहीं कर सकता। उसका उपयोग तो ऐसे कार्यों में करना चाहिये जिन कर््यों से जिन प्रवचन की वृद्धि, सर्वज्ञ के ज्ञान का प्रचार हो तथा जैन धर्म की ओर सर्वसाधारण जनता की विशेष प्रवृत्ति हो, अर्थात् जैन सघ के हितार्थ ही उस द्रव्य का व्यय होना उचित है, यह बात सर्वथा प्रामाणिक, शास्त्र से अबाधित और सुविहित विहित है। मुझे खेदपूर्वक लिखना पड़ता है कि वर्तमान समय में यह स्थिति तो दूर रही परन्तु वह पवित्र निधिद्रव्य जो सर्वाहित के लिये नियोजित किया गया है उसका उपयोग मात्र एक संकुचित क्षेत्र में ही हो रहा है, परन्तु इस में उस द्रव्य के व्यवस्थापकों की ही स्वच्छंदता कारण है। व्यवस्थापकों का उस द्रव्य पर ममत्व होने से उसे वे अपने बाप की पूजा समझ बैठे हैं, इसी कारण अन्य धार्मिक क्षेत्रों (जिन क्षेत्रों की पृष्टि की वर्तमान काल में विशेष आवश्यकता है) के लिये वह द्रव्य शूद्र के समान अस्पृश्यता हो गया है और पोषण न मिलने से वे क्षेत्र प्रतिदिन सूखते जा रहे हैं। आधुनिक काल में जिन कारणों से उस द्रव्य की वृद्धि हो रही है उन में से बहुत से कारण तो सर्वथा अविहित हैं और कितनेक कारण ऐसे हैं जिन पर विचार करने से हसी आती है। व्यवस्थापकों की ममत्व पूर्ण मत्ता से उस द्रव्य का उपयोग हिंसा के मूल हैं और उनमें सट्टे जैसे जुबे का भी समावेश होता है। जिन प्रवृत्ति का श्रीजिनभगवान ने निषेध किया हो उसके द्वारा जिन द्रव्य की वृद्धि करना या उसमें जिनद्रव्य का उपयोग करना यह श्री जिन भगवान के अनुयायियों को कितना अधिक शोभता है!!! यह बात उनके जैन नामको कितना सार्थक करती है!!! मानलो कि यदि हमारे पूज्य देव श्रीमहावीर भगवान आज

विद्यमान होते तो आजकल के कट्टर भक्त अवश्य उन पर द्रव्य चढ़ाते, उन्हें सुवर्ण और चांदी के फूलों से पूजते और इस प्रकार उनके पास अतुल धन का ढेर लग जाता, तो क्या उस धन को वह नग्नदेव अपने साथ उठाये फिरते या उसे अपनी मालकीयतका समझकर किसी गृहस्थ के वहा अपने नाम से जमा करते? मैं इस प्रश्न का उत्तर नकार में समझ कर इतना कहता हूँ कि उस द्रव्य का उपयोग भगवान के नाम से चलनेवाले महावीर विद्यालय जैसे समाजोपयोगी कार्य में होता और सो भी उनके ये ही भक्त करते। इस तरह करने में, जिनद्रव्य के सकुचित अर्थ की भी कोई बाधा नहीं देख पड़ती। परन्तु विचार शून्यता के कारण उस जिनद्रव्य या देवद्रव्य के व्यवस्थापक अशास्त्रीय लकीर के फकीर बनकर वर्तमान समय में उस पवित्र द्रव्य का (जो आज करोड़ों की सख्या में विद्यमान है और जिसके खर्च से शिक्षण प्रचार द्वारा सारे जैन समाज का कल्याण हो सकता है) जिनाज्ञाविरुद्ध हिंसाजनक मिले जैसे यांत्रिक कार्यों में उपयोग किया जाता है, क्या यह किसी विचारक जेन के लिये दुःखप्रद बात नहीं है?

१६ वी और १९ वी शताब्दी ग्रन्थकारों के और वर्तमान आचार्यों एवं मुनियों ने इस देवद्रव्य को भगवान श्रीमहावीर के नाम पर चढ़ा कर यहा तक लिख मारा है कि- "भक्खणे देव-दब्बस्य+++सत्तमनिरय जति मत्तवारा हो। गोयमा!" अर्थात् मानो भगवान महावीर कहते हैं कि "हे गौतम! देवद्रव्य को खाने वाला सात दफा सातवी नरक में जाता है, इस लिये किसी ने देवद्रव्य न खाना" मेरी माध्यतानुसार यह निषेध वाक्य हरिभद्रसूरिजी के विषेध से मिलता हुआ ही है और चैत्यवासियों के परम्परागत मस्कारों को नाश करने के लिये ही यह निषेध वाक्य लिखा गया है। इस बात को मैं भी दुरुपयोग न किया जाय, उसे चुराया न जाय, अप्रमाणिक रात्या न खर्च दिया जाय या निकम्मे कामों में न उड़ा दिया जाय इसी कारण यह निषेध किया गया है। परन्तु ज्ञानदर्शन और प्रवचन की वृद्धि के लिये या उनके उद्धार के लिये इस द्रव्य का उपयोग किया जाय और उसके द्वारा सघके दुर्बल अंगों को पुष्ट बनाया जाय तो उस प्रवृत्ति के सामने कोई शास्त्र या सूरि प्रमाणिक रीति से निषेध नहीं कर सकता।

जिनद्रव्य के समर्थ श्रीहरिभद्रसूरि उद्धोषणा पूर्वक विहित करते हैं तदनुसार ज्ञान प्रभावक, दर्शन प्रभावक और प्रवचन वृद्धि कर उस मंगल द्रव्य, शाश्वतद्रव्य, निधिद्रव्य या जिनद्रव्य का उसके विशेषणों के अनुसार उपयोग किया जाय तो इसमें जरा भी अप्रमाणिकता नहीं, लेशमात्र अशास्त्रीयता नहीं और कणमात्र दूषण भी नहीं है। इस प्रकार की वस्तु

स्थिति होने पर भी यदि हम * अपने कल्पित किये हुये और भगवान श्रीमहावीर के नाम पर आरोपित किये हुये जिनद्रव्य शब्द को और उसके अयुक्त संकुचित अर्थ को ही पकड़कर अपने आग्रह, स्वच्छद एव सत्ता का पोषण करें तथा वर्तमान समय में क्षीण होते हुये क्षेत्रों की उपेक्षा करें तो सप्तवारा हो! गोयमा, ! उल्लेख हमारे सिवा और किस भद्रपुरुष को संघटित हो सकता है!!!

आज से कुछ वर्ष पहले श्रीमान् कुंवर जी भाई ने अपने लिखे हुये देवद्रव्य नामक निबन्ध में उपरोक्त बात को बिल्कुल स्पष्टतापूर्वक पुष्ट की है। उन्होंने लिखा है कि "श्राद्धविधि तथा योगशास्त्र दीपिका आदि अनेक ग्रन्थों" कहा है कि पुण्यवन्त श्रावकों को चाहिये कि वे पुण्य धर्म की वृद्धि के लिये तथा शासन के उद्योतके निमित्त जिनमन्दिर, धर्मशालाये, पोषधलायो, उपाश्रय, ज्ञानके भण्डार, प्रभुके आभूषण, प्रभुके पधाराने के रथ, पालिकिये, इन्द्रध्वजाये, चामर, चैत्य के उपकरण, तथा ज्ञानके उपकरण वगैरह अनेक वस्तुये अपने द्रव्य से अथवा प्रयास से निष्पन्न हुये देवद्रव्य से बना बनाकर उन साहित्यो से शासन की उन्नति करके बादमे बाद में उनकी व्यवस्था देती रहे वैसा वन्दोवस्त करके अथवा कुछ द्रव्य की आमदनी करके श्रीसंघ को सार सभाल करने को सौंप दें" (देवद्रव्य पृ० ५)

जब इस उल्लेख द्वारा देवद्रव्य के खर्च से ज्ञान के उपकरण बनाने की अनुमति दी गई है तो वर्तमान काल में समाज में शिक्षण का प्रचार करने के लिये हम उसी द्रव्य से राष्ट्रीय पाठशालाये, राष्ट्रीय महाविद्यालय और राष्ट्रीय विश्वविद्यालय स्थापित करे तथा उसके साधन छात्रालयो, छात्र वृत्तियो और पुस्तकालयो में उस द्रव्य का व्यय करे एव तदुपरान्त सघरक्षा के मूलभूत सघ के स्वास्थ्यकी रक्षार्थ उस द्रव्य द्वारा जगह २ ब्रह्मचर्याश्रम, औषधालय, व्याशमशालाये स्थापित करे तो इसमें कौनसा शास्त्र निषेध करता है? मेरी मान्यतानुसार तो इस प्रवृत्ति में हमारे कुलगुरुओ एव व्यवस्थापको का कदाग्रह-सत्ता और स्वच्छन्दता के सिवा अन्य कोई भी रोडा नहीं अटकाता।

बहुत लंबे समय से आजतक हमारे दर्शन (सम्यक्तत्व) की शुद्धि और वृद्धि के निमित्त उस मार्ग में बहुत-सा धन खर्च हुआ और उसका पानी समान अमर्याद उपयोग किया गया है, यदि अब से एक सौ वर्ष तक भी हम उस मार्ग

*न हु देवाण वि दव्व सगविमुक्काण जुज्जए किमवि। नियसेवगबुद्धीए कप्पिय देवदव्व त ॥ (९०) संबोधप्र० पृ० ४

में व्यपन करें तथापि उस क्षेत्र में कुछ हानि होने का संभव नहीं है। फिर भी इस क्षेत्र के विषय में मैं इतना तो जरूर कहूंगा कि जो जीर्ण जिनालय हों या अपूर्ण हों उन सब को सुधरवाने के लिये एव पूर्ण करने के लिये इस द्रव्य का मर्यादित उपयोग होना आवश्यक है।

इस प्रकार मे बुद्ध के मध्यम मार्ग के असर से प्राप्त हुये जैनमध्यम मार्ग का इतिहास देकर उसके प्रारंभिक सूरियों की अकिंचनता बतला कर, उन सूरियों की प्रजा की अकिंचनता और लोकहितार्थ धनग्राहित एव इस मुद्दे में उस समय के बाद की साधु प्रजा की धन लोलुपता और स्वच्छदता बतला चुका हूँ। उस धनलोलुप चैत्यवासी प्रजाने उस द्रव्य के शाश्वत द्रव्य, जिनद्रव्य, मंगलद्रव्य और निधिद्रव्य जैसे विशाल अर्थवाले शिष्ट सम्मत नामों पर हड़ताल फेर कर अपने बचाव के लिये उनका संकुचित अर्थ उपस्थित कर समाज को भ्रम में डालने की बात भी स्पष्टतया विदित कर दी गई है। यह बात भी प्रगट हो गई है कि आचार्य श्रीहरिभद्रसूरि ने उन नामों को ज्ञान दर्शन प्रभावक और प्रवचन वृद्धिकारक के विशेषण देकर उन सब का विशाल अर्थ ताजा करके और उस अर्थ को ही सामने रखकर चैत्यवासियों की खूब मट्टी पलीद की है। उस समय के पीछे के साहित्य में जो भक्खणे देवद्रव्यबस्स का उल्लेख मिलता है उसका असली भाव भी ऊपर बतला दिया गया है। इन सब बातों का सार यह निकलता है कि वर्तमान में मात्र हमारे आग्रह एव विवेकसे ही हम इन सब सरल और शिष्ट उल्लेखों का उलटा तथा अशिष्ट अर्थ करके उन्हें विकृत करते हैं और ऐसा करके हम साधन होने पर भी पादे कुठार की प्रवृत्ति में लीन हो रहे हैं। इस प्रकार मैंने यथामति मूर्तिवाद और देवद्रव्यवाद, जिन के विधान की बू तक भी अग ग्रन्थों में नहीं मिलती उन्हें सूत्र पीछे के साहित्य के प्रमाणों की और उस समय के उपलब्ध इतिहास की सहाय में आपके समक्ष चर्चास्पद रीति से उपस्थित किये हैं। अब मैं अन्त में तत्त्व ग्राह्य या तत्त्व परीक्ष्य विवेकिभि कह कर इस द्वितीय मुद्दे को यहां ही समाप्त करता हूँ?

जैन कथानुयोग।

प्रारम्भ मे की हुई अपनी सूचना के अनुसार अब यहा पर मुझे चैथे आगम-वाचन वाद का प्रारम्भ करना चाहिये। परन्तु आप को स्मरण होगा कि इससे पहले मैंने जैन कथानुयोग और श्वेताम्बर दिगम्बर मूर्तिवाद की भी समालोचना करने का वचन दिया था, तदनुसार उस सम्बन्ध मे कुछ लिखकर प्रस्तुत मुद्दे को बनते तक शीघ्रता से आप को समक्ष रखने की विस्मृति न करूँगा। जैन कथानुयोग की समालोचना करना यह एक इमली के पत्ते गिनने के समान दीर्घ सूत्री कार्य है, परन्तु स्थाली पुलाक न्याय से चाँहे जैसे दीर्घकाय पुस्तक या साहित्य की भी समालोचना हो सकती है और समालोचक समाज मे उस तरह की प्रवृत्ति भी प्रामाणि मानी जाती है, अत मैं भी पूर्वोक्त न्याय का अनुसरण करके प्रस्तुत समालोचना का उत्क्रम करता हूँ।

जैन कथानुयोग मे आनेवाले वृत्तान्तो के मुख्य दो प्रकार हैं। एक चरित विभाग और दूसरा कल्पित विभाग। उन मे जो चरित्र विभाग है उसके सम्बन्ध मे मुझे खेदपूर्वक लिखना पडता है कि उस विभाग मे चरितता बहुत ही कम नजर आती है, परन्तु पौराणिकता की मात्रा इतने अधिक प्रमाणो मे बढ गई है- बढादी गई है कि जिससे उसे अब चरित विभाग का नाम देना भी कठिन प्रतीत होता है। उस विभाग मे अतिशयोक्ति तो इतनी की गई है कि जिसकी मर्यादा भी कायम न रहने से वह अलंकार रूप मे नही घट सकती। भगवती सूत्र मे जहा पर किसी की दीक्षाका वर्णन आता है वहा वह दीक्षित होने वाला राजा हो या रक, ब्राह्मण हो या वैश्य परन्तु उन सब के लिये एक समान और एक साथ तीनलाख (रुपये) का खर्च बतलाया है, याने दीक्षा लेनेवाले को दीक्षा लेने को देना चाहिये, एक लाख का रजोहरण लेना चाहिये और एक लाख का पात्र लेना चाहिये। यह उल्लेख जितना मर्यादा विरुद्ध है उतना ही शास्त्र विरुद्ध है। कदाचित् किसी धनवान ने दीक्षा लेते समय क्षौर करनेवाले नापित को एक लाख का इनाम दिया हो यह सम्भव हो सकता है, परन्तु एक लाख का रजोहरण और एक लाख का पात्र किस तरह संभवित हो सकता है? यदि कदाचित् यह कहा जाय कि हीरा रत्नजडित रजोहरण तथा वैसा ही पात्र लिया जाय तो यह बात सघटित हो सकती है, परन्तु ऐसा करते हुये दीक्षा लेनेवाला दीक्षा लेते ही जिनाज्ञा का लोप करता है। यदि उसे हीरा और रत्न रखने हो तो निर्ग्रन्थ बनने का कोई कारण ही

नहीं रहता। हीरा और रत्न रखने से निर्ग्रन्थ की निर्ग्रन्थता पर पानी फिर जाता है। सूत्रों में आये हुये चरित विभाग में ऐसे अतिशयोक्ति पूर्ण वर्णन सूत्र के मूल मुद्दे को हानि पहुँचाते हैं। ऐसे वर्णनों से हमारा कथानुयोग कैसा शोभता है इस पर विचार करके पाठक स्वयं ही न्याय करें।

भगवान् वर्धमान के लिये लिखा गया है कि उन्होंने दीक्षा ली तब उनके पास इन्द्र का दिया हुआ देवदूष्य था, जिसका मूल्य बाद में लाख सुवर्णमोहरो जितना माना गया था। यहां पर मैं प्रश्न करता हूँ कि निर्ग्रन्थों के नामक और कठिन त्याग के प्रवर्तन भगवान् वर्धमान, जिनके मुख्यशिष्य सुधर्मा ने उनके नाम से जम्बू को यह सदेश दिया था कि भगवान् वर्धमान ने फटा टूटा और उतारा हुआ वस्त्र वह भी कारण पड़ने पर ही रखने की अनुमति दर्शाई है ऐसे समर्थ त्यागी ज्ञातपुत्र के जीवन में यह देवदूष्य वाली बात सगत हो सकती है? मानलो कि वे उस वस्त्र को अमूर्छाभाव से रखते थे, परन्तु ऊपर कथन की हुई अनुमति के दर्शानेवाला स्पर्श भी किस तरह और किस कारण से कर सकता है? वर्तमान समय में भगवान् वर्धमान जैसे असहकारके प्रबल प्रवर्तक महात्मा गांधी यदि अमुक कारणपूर्वक और प्रजा के हित के बहाने से सरकार के साथ सहकार करे और दूसरों को असहकार का उपदेश दे यह बात जितनी सगत या असगत मालूम देती है उतनी ही भगवान् वर्धमान के लाख सुवर्णमोहरो के वस्त्रवाली बात भी सगत या असगत मालूम होती है। कहा जाता है कि भगवान् महावीर ने राजपिंड या देवपिंड मुनियों के लिये निषेध किया है, परन्तु इस जगह तो वे देवपिंड के निषेधक भगवान् वर्धमान स्वयं ही लाख स्वर्णमोहरों के मूल्यवाले देवदूष्य को ग्रहण करते हैं यह कैसी सगत और सुशोभित घटना है? इस बात पर पाठक स्वयं ही विचार कर लें। निषेधक स्वयं जिस निषेध का अनुसरण न करता हो और निषेधाज्ञा को प्राचारित करना इच्छता हो उसका बर्ताव मर्मासि अन्यत् वचसि अन्यत्-अर्थात् मन में कुछ और वचन में कुछ और जैसा माना जाता है। इस तरह के मात्र जबान से कहने वाले निषेधको को आज कोई बात तक नहीं पूछता और न ही उनके जीवन की कुछ कीमत है। हमारे ग्रन्थकारों ने ऐसे २ अनेक बातें लिखकर कितनी एक जगह तो पुराणों को भी मान कर दिया है। ऐसा करके जिनशासन की प्रभावना की है। कैसी सुन्दर प्रभावना और कैसा सुन्दर उसका उपाय!!! कहा जाता है कि भगवान् महावीर जब देशना देते तब देवताओं के द्वारा तीन किले-गढ़ रचे जाते थे। वह भी पाषाण के नहीं बल्कि चादी स्वर्ण और रत्नों के होते थे। कैसी विचित्र बात है कि एक निर्ग्रन्थ को सादी और सत्य बात कहने के लिये सूत्रों में जगह २ पर वर्णित शिलापट्ट या

वृक्ष की छाया पर्याप्त है, परन्तु ऐसी सादी प्रथा को पसंद न करने वाले हमारे ग्रन्थकारों ने उसके बदले चादी, सोने और रत्नों के तिगड़े की रचना करने में कैसी कुशलता का परिचय दिया है!!! मुझे तो यह एक बिल्कुल विचित्र बात मालूम होती है कि उपदेशक भी किले में घुसकर उपदेश देते होंगे या उन्हें किसी के डर से किले में बैठकर उपदेश देना पड़ता होगा? इस प्रकार उपदेश और किलों के बीच किसी तरह का सम्बन्ध न होने पर भी उन्होंने उपदेश के समय जो तीन किले, कितनी एक वापिकाये-बावडिया एवं कितनेक नाटक भी बना दिये हैं और खुद भगवान महावीर को भी चतुर्मुख बना दिया है, उनकी इस शिल्पकला के सामने विश्वकर्मा को भी शर्माना पड़ा होगा। भगवान महावीर सर्वज्ञ थे इस बात को हम सब मानते हैं, इससे हम उनकी सर्वज्ञता का लाभ लेकर अपने माने हुये और प्रसाद्य पुरुषों के नामोल्लेख उनके मुख से बनावटी रीति से करावे यह कितना अनुचित कार्य है और भगवान महारि की आशावना करने वाला है इस बात का विचार विचारक स्वयं कर सकते हैं। मैं यह कहूँ कि उस महापुरुष ने अपने पवित्र मुख से मेरे पिता का जीवन चरित्र कथन किया था। आप कहे कि महावीर ने भी हमारे सगे-सम्बन्धियों को याद किया था तो क्या यह सब कुछ असंभवित और निषेध्य नहीं है? इस तरह की निर्मूल बातें हमारी मूर्खता का ही परिचय देती हैं। श्रीहेमचन्द्रसूरि ने अपने बनाये हुये वीर चरित्र में भगवान वर्धमान के मुख से राजा । कुमार पालकी प्रशंसा करा कर उसे खुश करने का जो लाहा लिया है वह ऊपर लिखी हुई प्रशंसासे कुछ कम नहीं है। इस प्रकार के अनेक कल्पित उल्लेखों में भगवान महावीर के चरित्र की ऐतिहासिकता में कितनी अधिक क्षति आई है? इस का जवाब एक इतिहासज्ञ विचारक के सिवा अन्य कौन दे सकता है? महावीर का माहात्म्य बढ़ाने के लिये उनकी नग्नता के बदले सवस्त्रता कहे तथा सुवर्ण, मणि और हीरा जवाहरात के तिगड़े से ही या देव देवियों की दौडधूप से ही उनके माहात्म्य का उत्कर्ष होना समझे तो माहात्म्य को समझने का यह प्रकार सर्वथा अनुचित और विपरीत है, एवं आडम्बरी सामग्री द्वारा एक परम त्यागी योगी की परीक्षा करने के समान * हास्यास्पद है। इसके उपरान्त ऐसी अन्य भी बहुत-सी बातें हैं जिन से हमारा जो चरित्र विभाग ऐतिहासिक गिना जाता है वह भी पुराण जैसा हो गया है यह कुछ कम खेद की बात नहीं है। यहाँ पर मैं प्रकृत विषय का मात्र एक ही उदाहरण देकर अब कल्पित कथाओं की ओर आप का ध्यान खींचूँगा।

वीरचरित्र में आई हुई भगवान महावीर के मुख से कुमार पालकी प्रशंसावली बात मात्र हेमचन्द्रसूरि रचित बीरचरित्र में ही मिलती है अतएव उसे मैं कल्पित मानता हूँ।

* "देवागम-नभोयान-चामरादिविभूतय । मायाविष्वपि दृश्यन्ते नाऽतस्त्वममि नो महान्" ।।

एक जगह इन्द्र की उस ऋति का वर्णन किया गया है जि ऋति को लेकर वह राजा दशार्ण के समय भगवान महावीर को वन्दन करने आया था। वहां पर बतलाया है कि उस इन्द्र के ६४००० (?) हाथी थे, प्रत्येक हाथी के आठ २ दाँद थे, प्रत्येक दाँद पर आठ २ बापिकाये थी, प्रत्येक बापिकामे आठ २ कमल थे, जितने कमल थे उतने ही प्रमाण मे उनकी कर्णिकाये थीं, प्रत्येक कर्णिका पर एक २ प्रासाद इद्रानियो के साथ एक २ इन्द्र बैठा था और उस प्रत्येक इद्र के सामने बत्तीस प्रकार का नाटक हो रहा था, जिस में एक सौ आठ देवकुमार और एक सौ आठ देव कन्यायें पार्ट करती थीं- अभिनय करती थी। (देखो-वृद्ध ऋषिमडलस्तव, आवश्यकचूर्ण और श्राद्धविधि पृ० ५०-५२)।

इस वर्णन के सामने तो पुराण के वर्णन भी फीके मालूम देते हैं। इसमे हाथी के दाँतो पर पानी की बापिकाये होने का जो उल्लेख किया है वह तो सर्वथा ही असत् मे सत् करने जैसा, शिलापर कमल जमाने के समान और देश, काल शास्त्र एव रूढी विरुद्ध है। उसमे मुख वगैरह की अन्यान्य सख्या मे भी विचारणीय हैं। परन्तु यह तो कल्पना का विषय होने से कदाचित् अमर्यादित अतिशयोक्ति मे समाविष्ट हो सकता है, किन्तु दाँतो पर जलबापिकाओ का होना तो बिल्कुल ठडे पहर की गप्प मालूम होती है। वर्तमान समय मे इस प्रकार की अनेक कथाओ द्वारा उपाश्रयो मे बैठकर रेशमी, खीन-खाव और जरी के तिगडे मे पाट पर विराजमान होकर हमारे कुलगुरु श्रोताओं को रंजित कर रहे हैं, यह देखकर मुझे तो चौपाल मे बैठकर अफीमची किसानो के सामने गप्पे मारते और हूँकार करते चारणो की स्मृति आ जाती है। आश्चर्य तो यह होता है कि व्यापारविद्या मे अतिनिपुण वणिक् समुदाय बिना विचार किये धन्वाणी और तहत्त वचन की गर्जनाये किस तरह करना होगा? पुण्यविपाक और पापविपाक की कथाओ एव अन्य कथाओ के अधिक विभाग मे मैने ऐसे २ अनेक वर्णन देखे है, इसमे इन कथाओ को इस वर्णन से उतरती कैसे कहा जाय? जिस साहित्य मे चरित विभाग भी पौराणिक स्वरूप की स्थिति भोगता हो उसके कल्पित कथ विभाग का तो कहना ही क्या है। कल्पित कथाओ मे उनके रचनेवालो ने साहित्यशास्त्रो की मर्यादा और कार्यकारण की व्यवस्था का भी पूरा ख्याल नही रक्खा। वे कहते है कि जो परिग्रह का परिमाण करता है वह अतुल धन सम्पत्ति के परिग्रह का भोगी बनेगा, माधुओ को दान देने मे दान देने वाला चक्रवर्ती जैसा सम्राट होगा। जो यहा पर ब्रह्मचर्य पालन करेगा वह फिर हजारो देवियो का चिर मगी बनेगा। इन बातो पर यदि आप विचार करेगे तो मालूम

होगा कि जो हेतुरूप पदार्थ हैं उन दोनों के बीच कितना अधिक विरोध रहा हुआ है। परिग्रह के अनिच्छुक को अतुल धन सम्पत्ति किस तरह मिल सकती है? दान देने वाला चक्रवर्ती सम्राट किस तरह बने? और ब्रह्मचर्य का संस्कारी सुधरा हुआ व्यभिचारी कैसे बन सकता है? इस तरह की असंगतियों के उपरान्त कितनी एक ऐसी कल्पित कथायें भी घड़ी गई हैं कि जिन से विशेषतः संस्कारो और मनोवृत्ति पर आधारित कर्मबन्ध की व्यवस्था को भी बड़ा भारी धक्का पहुंच है।

कुंवर जी भाई के देवद्रव्य नामक निबन्ध में आप ऐसी अनेक कथायें देख सकते हैं जिस से उपरोक्त बात भली भाँति ध्यान में आ सकती है (देखो ऋषभदत्त की कथा पृ० ११) इस कथा के मालिक ने स्वकार्य में व्यग्र होने से देवद्रव्य से लगती विस्मृति की थी इससे उस बेचारे को भैंसे की योनि में भेज दिया। मुझे तो यह मालूम है कि "माया तैर्यग्योनस्य," अर्थात् तिर्यचता का हेतु दम्भ है। यहाँ पर तो कथा कराने विस्मृति के परिणाम में ऋषभदत्तशेठ को भैंसा बनाया है, परन्तु उसने जो परिधापनिका उधार लेकर जिन पूजा की थी उसके परिणाम में उसकी इन्द्रों से पूज न कराई, यह बदतो व्याधात, जैसी बात है। अब सागरशेठ की कथा का भी नमूना देखिये, पृ० १३। इस कथा में सागरशेठ ने चैत्यद्रव्य से चैत्य के कारीगरो में व्यापार किया था, उस व्यापार से उसने मात्र १२।। रुपये का नफा लिया था, उसके परिणाम में उसे जलचर होना पड़ा, ६ महीने तक वज्र की चक्की में पिसना पड़ा, फिर तीसरी नरक में गया, मच्छ बना, चौथी नरक में गया, पहली नरक से लेकर सातवीं नरक तक अनेक बार गया, फिर हजार दफा मूवर, हजार दफा बकरा, हजार दफा हरिण, हजार दफा खरगोश, बारहसीगा, गीदड़, बिलाव, चूहा, न्यौल, छपकी, गोय, सर्प, बिच्छू, कृमी, पृथ्वी, पानी, अग्नि, वायु, वृक्ष, शख, जोख, कीड़ा, कक्खी, भ्रमर, मच्छर, कछुआ, रासभ, भैंसा, अष्टापद, खच्चर, घोड़ा, हाथी, व्याघ्र, और सिंह वगैरह की योनि में उसने हजार २ बार जन्म धारण किये इतना ही नहीं बल्कि कथाकारने तो उसके सिर पर इससे भी विशेष दुर्दशा का पहाड़ रख दिया है। मेरी मान्यतानुसार उस सागरशेठ ने चैत्य की जो अवैतनिक सेवा की थी उसके बदले में कथाकारी की दृष्टि से वह अवश्य दिव्य पुरुष होना चाहिये था, परन्तु कथा में इस विषय का इशारा तक भी नहीं किया!!! मैं मानता हूँ कि अन्याय करनेवाला दण्ड का पात्र अवश्य है परन्तु वह दण्ड अन्याय के प्रमाण में ही उचित होता है। ऊपर बतलाये हुये सागरशेठ का न्याय करनेवाली फौजदारी कोर्ट, उसका न्यायधीश और उसकी धारा सभा मुझे मानुषिक नहीं प्रतीत

होती। और भी देखिये श्रेष्ठकथा पृ० २२। इस कथा में कथाकारने कथागतशेठ का कुछ विचित्र ही चित्र दूखी करने के लिये शेठ के चिने जाते हुये एक घर में जे मंदिर की ईटका टुकड़ा वह भी किसी को मालूम न हो इस रीति से दीवार में चिन दिया। इस काम के परिणाम में इस बात को न जाननेवाला और न करनेवाला भी शेठ उस घर में रहने से निर्धन हो गया। इस कथा में तो कथाजोड़नेवाले ने कोई नवीन ही कलम-कानून लगाई है जिससे अपराधी तो मुक्त हुआ अपराध न करने वाला और उस बात को न जाननेवाला सर्वथा गिनपराधी दण्डका शिकार बन गया। धन्य है कथाकार की चतुराई को!!! इस कथा को अकृतागम के भयकर दूषण को भी नहीं समझा। कैसा सुन्दर न्याय? इस सम्बन्ध में मैं ज्यो २ विशेष लिखती हूँ त्यों २ मुझे अधिक खेद होता है कि श्रीयुक्त भाई मोतीचन्द सोलीसीटर कापड़िया जो पुराणों का उपहास करते हे वही सज्जन पुराणों को भी पीछे हटानेवाली ऐसी निर्मूल कथाओं को आदर्श कथा किस तरह मानते होंगे?

मैं यहां पर ऐसी कितनी कथाओं का उल्लेख करूँ, जहां पर थोड़े से अपवादों को छोड़कर इसी प्रकार की कथाओं का बड़ा सागर उछलता हो वहां पर उचितानुचित का पता ही कहा लग सकता है? जिन पाठकों को ऐसी कथाओं को देखने की इच्छा हो उन्हें पउमचर्य, विजयचन्द केवली चरित्र, श्राद्धविधि, उपदेश सप्तति द्रव्यसप्तति और श्रीपालरास इत्यादि मूलग्रन्थ या उनके भाषान्तर देखलेने चाहिये और उन्हें पढ़ेबाद यदि पाठकों को यह मालूम हो कि मैंने जो कहा है वह असत्य है तो उस विषय में मुझे लिखने की कृपा करे। कथाओं की बात तो दूर रही किन्तु कितनेक ऐसे ग्रन्थ भी रचे गये हैं और उन्हें उन ग्रन्थकारों ने सीधा श्रीवर्धमान के नाम पर ही चढ़ा दिया है। पउमचर्य के कर्ताने अपने रचे हुये पउमचर्य को भी भगवान् वर्धमान के नाम पर पटक दिया है!! भगवती सूत्र को सकलित करने वाले ने अपनी सकलना को श्रीवर्धमान और *गौतम के प्रश्नोत्तर में सकलित किया है!! वसुदेवहिण्ड के जोड़नेवाले ने अपनी जोड़ को सुधर्मा और वर्धमान के समय की बतलाई है? वर्धमान देशनाके रचयिता ने अपनी मनपूत देशना का वर्धमान देशना नाम रक्खा है!! इस तरह की रीति का अनेक ग्रन्थों में अनुसरण किया गया है और वह आजतक के ग्रन्थों में भी किया जाता है। सोलहवीं शताब्दी में होने वाले रत्नशेखरसूरि ने अपने बनाये हुये श्राद्धविधि

* समवायाग और नदीसूत्र में भगवती सूत्र के विषय का वर्णन दिया है, उस में श्रीवर्धमान और गौतम के प्रश्नोत्तरों के उल्लेख की गद्यतक नहीं है।

प्रकरण में लिखा है कि श्रीवर्धमान ने अभयकुमार के प्रश्नों का उत्तर दिये थे उनका मैं इस श्राद्धविधि नामक ग्रन्थ में संग्रह करता हूँ! कहां तो दो हजार वर्ष पहिले के श्रीवर्धमान और अभयकुमार? और कहां यह परसों होनेवाले रत्नशेखरसूरि? तथापि कदाचित् किसी विद्या के बल से वे सिद्धशिलातक (?) पहुँचे हों और वहां पर विराजमान श्रीवर्धमान और अभयकुमार को पूछकर उन्होंने यह ग्रन्थ बनाया हो तो यह ऐसे महापुरूषों के लिये सम्भवित है!!!! इस तरह के अनेक ग्रन्थ, गाथाये और आज कल तो दोहेतक घड़ने वाले वर्तमान समय में श्रीवर्धमान के ही नाम से कमा खाते हैं। तथापि हम श्रीवर्धमान के कितने अधिक भक्त बन गये हैं कि किसी की भी घड़न्त में श्रीवर्धमान का नाम आते ही विवेक को भी एक तरफ रखकर हांजी हां कह कर अपना ही अहित करते हैं। हमारे चरित विभाग और कल्पित कथा विभाग की स्थिति इतनी अधिक खराब है कि यदि उसका पृथक्करण नहीं किया गया और कल्पित कथाओं को बुद्ध की जातक कथाओं के समान मानुषिक रीति से सम्भवित साचे में ढाला गया हो कुछ समय के बाद उसे कोई सूंघने तक की भी पर्वाह न करेगा। अब अधश्चर्या का समय बहुत व्यतीत हो चुका है। मैं मानता हूँ कि गहिलभक्ति के आवेश से हम भयंकर अनर्थों को कर डालते हैं और इसी कारण हम देव, इन्द्र शक्र, शतक्रत, पुरंदर, मधवा, मेरू और शची वगैरह के मूल और मुख्य अर्थों तक न पहुँच कर उसके पौराणिक रूप अपने साहित्य में मिलाकर साहित्य को विकृत कर रहे हैं, एवं पूर्व के कथाकारों ने भी इसी कारण इस तरह का विकार पैदाकर साहित्य को विकारित करने में कुछ कचास नहीं रक्खी। उन कथाकारों का एक ही उद्देश्य था कि कथाओं में चाहे जैसे भयंकर भय और बड़ी २ उधाररूप लालचे दिखला कर लोगों को सन्मार्ग पर लाना, केवल इसी धुन में उन्होंने मात्र पुराणों की रीति का अनुसरण करके और साहित्य शास्त्र, तथा धर्मशास्त्र, एवं काल्पनिक विषय की मर्यादा का लोप होने तक भी पीछे फिरकर न देखा। इससे उनके सदुद्देश के बदले वर्तमान में ऐसा विचित्र परिणाम उपस्थित हुआ है कि नगद धर्म को छोड़कर मनुष्य उधार धर्म के पथ में पड़कर दिन प्रतिदिन अधः स्थिति प्राप्त करते जा रहे हैं और हमारा यह अधः पात कहा जाकर अटकेगा यह भी मालूम नहीं होता। बस इस विषय में इससे अधिक कलम चलाकर मैं आप को कष्ट देना नहीं चाहता।

मैं पहले कह चुका हूँ कि हमारे क्लगुरूओं ने कितनेक अपने भीतरी मतभेद गृहस्थियों में भी घुसा दिये हैं, गृहस्थियों को भी उन्होंने अपने जैसा कलही बना कर अपने गुरुधर्म का कर्तव्य पालन करने में जरा भी त्रुटि नहीं

रक्खी। मैं मानता हूँ कि चैत्यवास हुये बाद मुनियो अन्तिम तीन चार उद्धार हुये हैं तथापि वे अभी तक अपने मूलमार्ग पर आये हुये मालूम नहीं देते, तुरन्तु धीरे २ निम्नगा के समान वे निम्न प्रवाह में ही बहे जा रहे हैं और कितने एक झगडे श्रीवर्धमान के नाम पर चढ़ाकर हमें भरमा रहे हैं। चौथ के शैकीन भक्त कहते हैं भगवान वर्धमान स्वयं कथन कर गये हैं कि मेरे बाद अमुक वर्ष मे कालक सूरि होंगे और पंचमी की चौथ करेंगे अतः चौथ को छोड़कर भगवान की आज्ञा भंग न करनी चाहिये। पंचमी के शैकीन भक्त कहते हैं कि प्रथम से तो पंचमी ही थी अतः पंचमी को ही मानना चाहिये। यदि इस विवाद के लिये इतिहास की राय ली जाय तो वह स्पष्टतया जाहिर करता है कि इस विषय में जो परमयोगी वर्धमान का नाम लिया जाता है वह सर्वथा निर्मूल बात है और यह मात्र अपने पक्ष को महान् पुरुष के नाम पर चढ़ाकर कमाखाने की कलाके सिवा अन्य कुछ भी नहीं है। वेदिकों का यह पुराने में पुराना ऋषि पंचमी का त्यौहार है। उस त्यौहार के उत्सव के अनुसार जैनियों ने भी मुनियों की स्थायिस्थिति के (चातुर्मासिक स्थिति के) प्रारम्भ काल की निश्चित मर्यादा बतलाने के लिये उसे पर्वदिवस रूप से माना हुआ है अतः इतिहास तो रूढ परम्पराकी दरकार न करके पंचमी के पर्व को स्वीकारने में ही अपनी प्रामाणिकता समझता है। एक यह भी बात है कि जिस कारण से पंचमी की चौथ की गई थी अब वह कारण प्रतिवर्ष नहीं होता, इससे किसी मजबूत कारण सिवा पंचमी की प्राचीन परम्परा का लोप करना यह भी एक प्रकार का मर्यादा भङ्गक आग्रह है। दिगम्बर संप्रदाय भी अपने इस पर्व को पंचमी से प्रारम्भ करके इसी बात की पुष्टि करता है। तथापि कदाचित् इस युग के बन्धु (साधु और श्रावक) इस स्पष्ट एवं सादे सत्य की ओर न झुक सकते हो तो भले ही अपनी इच्छानुसार वर्तें परन्तु इस के लिये कलह करके वीर के पुत्र पन का वीरत्व न दर्शावे इतना ही बस है। इसी तरह अधिक मास का क्लेश भी निर्मूल है और यह लौकिक है। जब हम लौकिक पर्वों को स्वीकार करते हैं तो फिर उनकी व्यवस्था भी उसी के आधार से करनी चाहिये। अतः इस अधिक मास का निराकारण भी लौकिक रीति से शीघ्र ही हो सकता है, तथापि ममत्ववश ऐसी साधारण बात में भी महापुरुष वर्धमान के नाम से उनके प्रवचन को लाछित करके न जाने ये आडम्बरी लोग क्या करना चाहते हैं? इसी प्रकार श्वेताम्बर और दिगम्बरों में जो मूर्तिपूजा से लगता भीषण झगडा चल रहा है उसका मूल कारण भी ये दोनों पक्ष के कुलगुरु ही हैं। मूर्तिपूजा का उद्देश्य देखने पर यह बात सम्भावित नहीं होती कि मूर्ति को कन्दोरा होना ही चाहिये, मूर्ति को आँखे

होने पर भी उनके ऊपर बड़ी २ चश्मा जैसी बनावटी आँखें लगानी ही चाहिये या मूर्ति को नग्न ही रखनी चाहिये। मूर्तिपूजक मूर्ति के कन्दोरे, चश्मे या नग्नता से किसी तरह का बोध प्राप्त करते हैं यह सम्भव नहीं, किन्तु वे मात्र मूर्ति के प्रशान्त मुखमण्डल से या उसकी योगिमुद्रा से इस प्रकार का भाव प्रगट करते हैं कि ऐसी शभावस्था यह आत्मा का मूलगुण है और इस शान्ताकृति को देखकर किस तरह प्राप्त करना, ऐसा प्रयत्न करते हैं। न्याय की दृष्टि से विचार करने पर यह मालूम हो सकता है कि उपास्यदेव की जो स्थिति हमें पूज्य हो, प्रिय हो या स्मरणीय हो उसी स्थिति की मूर्ति हो तो वह विशेष संगत है। यदि उपास्य की हमें सन्यस्तस्थिति पूज्य हो तो उसकी सन्यासी जैसी ही मूर्ति आदरणीय हो सकती है। उसके स्थिति के अनुरूप मूर्ति रखने पर भी यदि हम उसके पास या सम्मुख सन्यासी के मठ जैसा वातावरण न रखें तो वह उपास्य की पूजा नहीं किन्तु उसकी विडम्बना है। ससार का कोई भी सन्यासी वस्त्र धरण नहीं पहनता, सिर पर काष्ठतक का भी मुकुट नहीं रखता, वह कानों में कुडल हाथों में बाजुबन्द और कठिभाग में कदोरा नहीं पहनता, उसके सामने पुष्पो का ढेर नहीं लगा होता और उसके मठ में नाटकशाला जितनी रोशनी भी नहीं होता। मात्र उसके आसपास का वातावरण शान्त और निर्मल होता है, तथापि यदि हम अपने सन्यासी को विरूपस्थिति में रखें तो उस रीति को मैं उसकी मस्करी सिवा अन्य कुछ नहीं समझता। यदि कोई भाई यह कहे कि हमारे लिये तो श्रीवर्धमान की सर्व अवस्थायें उपास्य ही हैं तो इसे मैं विशेष सुन्दर मानता हूँ। परन्तु उस प्रत्येक अवस्था की सर्वथा भिन्न भिन्न मूर्ति होनी चाहियें। श्रीवर्धमान की क्रीडावस्था, श्रीवर्धमान और यशोदा की गृहस्थावस्था, दीक्षितावस्था, उनकी परमयोगिमुद्रावस्था और सिद्धावस्था की मूर्तियाँ होनी चाहिये। ऐसा किये बिना मात्र एक योगमुद्रा में ही उनकी सर्व अवस्थाओं की कल्पना नहीं हो सकती। एक ही मुद्रा में सब अवस्थाओं की कल्पना करने वाले के लिये तो किसी आकार वाली मूर्ति की अपेक्षा गोलमटोल पाषाण ही काफी है। तस्तु, ऐसा एक भी प्राचीन प्रमाण नहीं मिलता कि जो श्वेताम्बर और दिगम्बर मूर्ति की भिन्नता साबित करता हो। प्रमाण तो इससे विपरीत ही मिलते हैं और वे दोनों संप्रदाय की मूर्ति की एकता को सिद्ध करते हैं। यदि प्रथम से ही दोनों संप्रदाय की मूर्तियाँ भिन्न भिन्न होतीं तो श्वेताम्बरों और दिगम्बरों के लिये एक ही तीर्थ पर आकर एक ही मूर्ति के स्नात्रादि विधिविधान करने के जो उल्लेख मिलते हैं वे किस तरह मिल सकते थे? श्वेताम्बर संघपति पेशडका संघ और दिगम्बर संघपति पृनीजी (पूर्ण) अग्रवालका संघ ये दोनों ही गिरनार पर एक साथ ही चढ़े थे और दोनों संघ

के लोगों ने श्रीनेमिनाथ की मूर्ति का सहर्ष स्नात्र वगैरह किया था (देखो सुकृतसागर पृ० ३०-श्लो० २१-२२। यदि ये दोनों सष एक समान मूर्ति को न मानते होते तो एक ही श्रीनेमिनाथ मूर्ति का (बिना कुछ परिवर्तन किये) स्नात्रादि किस तरह कर सकते थे? और ११०० दिगम्बर भट्टारक गये थे, उन्हें मार्ग से देवदर्शन के लिये मंदिरों की आवश्यकता पड़े यह संभवित ही बात है, परन्तु वस्तुपालने अपनी संघसामग्री में एक भी दिगम्बर प्रतिमा साथ ली हो ऐसा उल्लेख नहीं मिलता, इससे यह साबित होता है कि जो मंदिर वस्तुपालने अपने साथ लिये थे उन्हीं के द्वारा दिगम्बर भट्टारक भी जिनदर्शन करते थे। इससे यह बात भी सिद्ध हो सकती है कि वस्तुपालने अपने साथ ली हुई प्रतिमायें और मंदिर दोनों को) मान्य और पूज्य होने चाहियें। यदि श्वेताम्बर दिगम्बरो का मूर्ति साम्य न होता तो श्वेताम्बर वस्तुपालके संघ में दिगम्बर भट्टारको की स्थिति का पोषण किस तरह हो सकता था? (देखो उपदेशतरंगिणी पृ० २४७) इस सम्बन्ध में श्रीधर्मसागर जी अपने प्रवचन परीक्षा नामक ग्रन्थ में निम्न प्रकार से उल्लेख करते हैं।

अथ दिगम्बरै यह सभावित भावि विवादभञ्जनाय संघेन यत् कृत तदाह-

"मा पडिमाण विवाओ होहि त्ति विचित्तिऊण सिरिसघो।

कासी पल्लवचिधं नवाण पडिमाण पयमूले ॥६७॥

तं सोउण रूट्टो दट्टे खमाणो वि कासि न गिणत्त।

निअ पडिमाणं जिणवरविगोवण सो विगयसन्नो ॥६८॥

तण सपइपमुहप्पडिमाण पल्लवकण नित्थ।

अत्थि पुण सपईणप्पडिमाण विवाय कालाओ ॥६९॥

पुव्वि जिणपडिमाण नगिणत्त नेव न वि पल्लवओ।

तेण नाऽऽगारेण मेओ उभएसि सभूओ ॥७०॥

प्रतिमा सबन्धी कलहो मा भूद् इत्यमुना प्रकारेण विचिन्त्य पार्यालोच्य, श्रीसघो नवीनप्रतिमाना अद्यप्रभृति निर्मायमाणाना जिनप्रतिमाना पदमले पादसमीपे पल्लवचिन्हं वस्त्रट्टलिका लक्षण लाञ्छनमकार्षीत् - कृतवान् ॥६७॥ अथ श्रीसघकृत्यमाधिगत्य दिगम्बरो यद् व्यधात् तदाह-तत् श्रीजिनेन्द्र प्रतिमाना पदमूले श्रीसघकृत पल्लवचिन्हं ज्ञात्वा दुष्टक्षपण को रूष्टः क्रोधा विष्ट सन् x निजाना स्वायत्ताना जिनप्रतिमाना नग्नत्वं दृश्यमालनिगडाद्यवयवत्वमकार्षीत्-अयं भाव अहो! अस्मिन्निश्रितप्रतिमाकारतो भिन्नताकरणाय यदि श्रीसघेन पल्लवचिन्हमकारि, करिष्यामस्तीहं वयमपि श्वेताम्बर प्रतिमातो भिन्नत्वकरणाय किञ्चित् चिन्हमिति विचिन्त्य मत्सर

भावेन जिनप्रतिमाना नग्नत्वं विहितम्। श्वेताम्बरेण स्वयं वस्त्रधारित्वाद् वस्त्रचिन्हं कृतम् दिगम्बरेण स्वयं नग्नत्वात् नग्नत्वमेव ॥६८॥ अथ मुग्धजनप्रत्यायनाय तच्चिन्हमाह-येन कारणेन विवादे समुत्पन्ने पल्लवचिन्हं प्रतिमासु संवृत्त तेनैव कारणेन संप्रतिप्रमुखप्रतिमानां विवादात् पूर्वकाल भविनीनां त्रिखण्डाधिपति संप्रतिनृपप्रभृति निमापितानां जीर्ण प्रतिमानां पल्लवाकडनं अञ्चल चिन्हं नास्ति न विद्यते, अस्ति विद्यते पुनः सांप्रतीन प्रतिमानां आधुनिक जिनप्रतिमाना पल्लवचिन्हमिति सांप्रतीन तत् x उज्जयन्त गिरिमाश्रित्य दिगम्बरैः सह विवाद कालात् ॥६९॥ अथ विवाद कालात् पूर्वं किभासीत्? तदाह-पूर्वं विवादात् पूर्वकालं जिन प्रतिमानां नैव नग्नत्व, नाऽपि च पल्लवकोऽञ्चलचिह्नम्, तेन कारणेन जिन प्रतिमानां उभयेषां श्वेतामभर-दिगम्बराणां भेदो भिन्नत्व न संभूतो नासीत्-सदृश आकार आसीत् ॥७०॥ (प्रवचनपरीक्षा-लि० पा० ३७-३८)

कहा जाता है कि गिरनार पर्वत किस की मालकीयता का है इस सम्बन्ध में श्वेताम्बर और दिगम्बरो के बीच एक दफा कलह उत्पन्न हुआ था। उ पर्वत पर मंदिर और मूर्तिया सब समानाकार होने से इससे पर्वत पर मालकीयत किस की है इस विषय में निर्णय होना अशक्य था। यात्रा और पूजा के लिये दोनों सम्प्रदाय के लोग उस पर्वत पर बहुत समय से आया जाया करते थे, पर्वत का स्वामित्व किस सम्प्रदाय का है इस बात का शीघ्र निर्णय नहीं हो सकता था। इस दुर्गम निर्णय के लिये श्वेताम्बरों के कायोत्सर्ग के प्रभाव से शामनदेवी प्रगट हुई और उसने फैसला किया? कि इस तीर्थ का स्वामित्व श्वेताम्बरों का है। अभी तक दोनों सम्प्रदाय की मूर्ति का आकार और पूजा का प्रकार एक सरीखा होने से फिर भी ऐसा कलह होने का भय था, इससे श्वेताम्बर मघ की ओर से इसके बाद बनाई गई प्रत्येक जिन प्रतिमाक पैर के पास वस्त्र की पट्टी का निशान कराया गया था। यह देखकर इसी भय से दिगम्बरो ने भी अपने अधिकार में आई हुई प्रत्येक प्रतिमा पर नग्नता का चिन्ह बना दिया *श्वेताम्बरों ने स्वयं वस्त्रधारी होने से प्रतिमाओं को भी वस्त्रधारी बनाई थी और दिगम्बर स्वयं नग्नता के हिमायनी थे अतः उन्होंने अपनी प्रतिमाओं को नग्न रखी थी। मूर्ति के सम्बन्ध में वस्त्र और नग्नता का विवाद इसी समय से प्रारंभ हुआ था। इससे पहिले समय की प्रतिमाओं में

*यदि आज श्रीवर्धमान स्वामी भाई विद्यमान होते तो श्वेताम्बरी उन्हें वस्त्र पहनाते, स्थान कवासी भाई तदुपरान्त मुखपर मुख पत्ती बांधने का आग्रह करते और दिगम्बरी महानुभाव नग्न ही रखने का हट करते। परन्तु यह ठीक ही हुआ कि उस महापुरुष की निर्वाण हो गया।

किसी तरह का विशिष्ट निशान न था, इसी कारण वे प्रतिमायें राजा संप्रति द्वारा बनाई हुई कही जाती हैं, उनमें कहीं पर भी इस प्रकार की निशानी नहीं मिलती और जो प्रतिमायें उस विवाद समय के बाद की अर्वाचीन हैं उनमें ये दोनों तरह की निशानी पाई जाती है, अर्थात् विवाद समय से वस्त्रधारित्व भी न था। इससे इन दोनों संप्रदाय की जिन प्रतिमाओं का आकार एक सराखा था, उनमें कहीं पर भी कुछ भेद न था।”

श्रीधर्मसागर जी ने इस विवाद के समय का उल्लेख नहीं किया तथापि उपदेशतरंगिणी में २४८-२४९ वें पृष्ठ पर दिये हुये उल्लेख से स्पष्ट तथा मालूम हो सकता है कि वह विवाद जूनागढ़ के राजा खेंगार के राज्यकाल में आम राजा के गुरु बप्पभट्टि सूरि के समय हुआ था जो समय विक्रम की नवमी शताब्दी का प्रारम्भ था। उपरोक्त अनेक प्रमाणों से यह बात स्पष्ट होती है कि मूर्तियों की नग्नता और वस्त्रधारिता बाद में ही बनाई गई है। हमारे दोनों संप्रदाय में नवमी शताब्दी के प्रारम्भ में ही यह भेद दाखिल हुआ है। इससे पहिले हमारे दोनों भाइयों की मूर्ति और मूर्तिपूजा एक सरीखी ही थीं, इसके प्रमाणों की अब कुछ कमी नहीं है। वास्तविक स्थिति ऐसी होने पर भी वर्तमान में ही हम मूर्ति और तीर्थ के लिये परस्पर विषकी वृष्ट कर रहे हैं। मुझे इसका कारण हमारे दोनों साम्प्रदायिक धर्म नेतृओं के कदाग्रह के सिवा अन्य कुछ नहीं देख पड़ता। मैं सुनता हूँ यदि उस प्रकार श्वेताम्बर और दिगम्बर मूर्तिपूजा करते हो तो वैसी मूर्तिपूजा न करने में ही कल्याण है। मक्षीजी में अग्रेज सरकार ने श्वेताम्बर और दिगम्बरों के लिये पूजा करने का समय नियत किया हुआ है। तदनुसार श्वेताम्बरों की पूजा हुये बाद दिगम्बर भाई पधारते हैं और वे मूर्ति पर लगाये हुये चक्षु तथा श्वेताम्बरों की की हुई पूजा को रद्द करते हैं फिर इन्द्र पूज्य बनने की आशा से खुश होते हुये हमारे श्वेताम्बरों की पूजा की बारी आने पर वे उस मूर्ति पर फिर से चक्षु और टीका आदि लगा देते हैं। इस प्रकार का विधि किये बाद ही वे दोनों भाई अपनी २ की हुई पूजा को पूजारूप मानते हैं। परन्तु मैं तो इस रीति को तीर्थकर की भी नहीं मानता। यह तो ससार में दो स्त्रीवाले भद्र पुरुष की जो स्थिति होती है उसी दशा में हमने अपने वीतराग देव को पहुँचा दिया है, यह हमारी किती कीमती प्रभु भक्ति है??? ऐसी भक्ति तो इन्द्र को भी प्राप्त नहीं हो सकती? मैं मानता हूँ कि यदि इस मूर्ति में चैतन्य होता तो यह स्वयं ही अदालत में जाकर अपील किये बिना कदापि न रहती। यह मूर्तिपूजा नहीं बल्कि उसका पैशाचिक स्वरूप है और तीर्थ के साथ सम्बन्ध रखने वाला क्लेश भी मूर्ति पूजा का राक्षसी स्वरूप है।

आगम-वाचनवाद

अब मैं अपने अन्तिम मुद्दे पर चर्चा करके इस निबन्ध को जो मेरी धारण से अधिक लम्बा हो गया है समाप्त करूँगा। अन्तिम मुद्दा आगम वाचन वादका है, अतः मुझे यहाँ पर जो कुछ बतलाना है वह निम्न प्रकार से है।

सुधु लोग कहते हैं कि गृहस्थों को सूत्र पढ़ने का अधिकार नहीं है, गृहस्थ तो मात्र सूत्रों का श्रवण ही कर सकते हैं और वह भी हमारे द्वारा ही पाठको! आप स्वयं देख सकते हैं कि बीसवीं सदी के इन निर्ग्रन्थ महात्माओं की कितनी सत्ता और शेखी है। वे इस विषय में कुछ आज ही ऐसा नहीं कहते हैं, किन्तु इस सम्बन्ध में मैं प्रथम ही आप के समक्ष श्री हरि भद्रसूरि के शब्दों में बतला चुका हूँ कि 'चैत्यवासियों' में से कितनेक व्यक्तियों ने उस समय यह पुकार उठाई थी कि श्रावकों के समक्ष सूक्ष्म विचार न प्रगट करने चाहिये, अर्थात् जैसे ब्राह्मणों ने वेद का अधिकार अपने लिये ही रखकर दूसरों को उसके अनधिकारी ठहरा कर अपनी सत्ता जमाई थी, वैसे ही इन चैत्यवासियों ने भी आगम पढ़ने का अधिकार अपने लिये ही रिजर्व रक्खा और श्रावकों को उसका अनधिकारी ठहराया था। यदि वे श्रावकों को भी आगम पढ़ने की छूट दे दें तो अंग ग्रंथों को पढ़कर जो धन वे स्वयं उपार्जन करना इच्छते थे वह किस तरह बन सकता था? तथा अंगग्रन्थों के अभ्यासी श्रावक उनका दुष्टाचार देखकर उन्हें किस तरह मान देते? इस प्रकार श्रावकों को आगम पढ़ने की छूट देने पर अपने ही पेट पर लात लगने के समान होने से और अपनी सारी पोल खुलजाने का भय होने के कारण ऐसा कौन सरल पुरुष होगा कि जो अपने समस्त लाभ को अनायास ही चला जाने दे? पूर्वोक्त हरिभद्रसूति के उल्लेख से यह भली भाँति मालूम होता है कि श्रावकों को आगम न वाचने देने का बीच चैत्यवासियों ने ही बोया है और आज तक वह उसी तरह का सड़ा हुआ पानी पी पीकर इतना बढ गया है कि अब हमें अवश्य ही उसका विच्छेद करना पड़ेगा।

मुझे इस अन्तिम मुद्दे को दो भिन्न-भिन्न दृष्टियों द्वारा स्पष्ट करना है। एक तो भाषादृष्टि और दूसरी शास्त्र दृष्टि है। वैदिक धर्मानुयायियों की तरफ से हम पर यह आक्षेप किया जाता है कि संस्कृत जैसी प्रौढ़ भाषा को छोड़कर जैनियों ने जो अपने मूलग्रन्थ प्राकृत भाषा में लिखे हैं उसका कारण उनकी संस्कृत से अनभिज्ञता होनी चाहिये। परन्तु इस आक्षेप की निर्मूलता बतलाते हुये हमारे महर्षि कहते हैं

* 'केइ भणतिउ भ णणइ सुहुम वियारो न सावगाण पुरो, सबोध प्र० पृ० १३-श्लोक १६

कि “बाल स्त्री वृद्धमूर्खाणां नृणां चारित्रकांक्षिणम् ।

उच्चारणय तत्त्वज्ञैः सिद्धान्तः प्राकृतः कृतः ॥

(तत्त्व निर्णय प्रासाद पृ० ४१३)

इस श्लोक पर से यह बात स्पष्ट होती है कि बालक स्त्री, वृद्ध, और मूर्ख लोगों के लिये अर्थात् आबाल गोपाल सभी बिना प्रयास श्रीवर्धमान के प्रवचन का उच्चार कर सकें एवं अच्छी तरह समझ सकें इसी हेतु से आगम को प्राकृत जैसी सर्वदेशीय सरल और मधुर भाषा में संकलित किया गया है । यदि उस प्रवचन आगम को पढ़ने का अधिकार मात्र मुनियों को ही होता तो उन ऋषियों को यह श्लोक लिखने की क्या आवश्यकता थी ?

प्रभावक चरित्र में कहा है कि चौदह पूर्व संस्कृत भाषा में थे, वे काल के प्रभाव से उच्छिन्न—नष्ट हो गये, इस समय सुधर्मस्वामी भाषित एकादशाग सूत्र हैं जिन्हें उन्होंने बाल, स्त्री, वृद्ध और मूर्ख आदि मनुष्य को भी उनका लाभ मिल सके ऐसी अनुग्रह बुद्धि से प्राकृत में रचे हैं ।

१ दशवैकालिक टीका तथा धर्मविदुवृत्ति, ॥

२ चतुर्दशाप्रि पृर्वाणि संस्कृतानि पुरा ऽभवन् ॥ ११४ ॥

प्रज्ञातिशय साध्यानि तान्युच्छिन्नानि कालत ।

अधुनैकादशागड चरित सुधर्मस्वामि भाषिता ॥ ११५ ॥

इसी बात को निम्न लिखित गाथा भी पुष्ट करती है यत उक्तमागमे—

मुन्तूण दिट्ठिवांय कालिय—उक्कालियग सिद्धत ॥

यी—बालवायणत्थ पाइममुइय जिणवरेहिं ॥

इस गाथा में तो ‘स्त्री और बालको को पढ़ने के लिये अंगो—आगमो को प्राकृत भाषा में रचा गया है ऐसा सबसे स्पष्ट उल्लेख है । तथा विशेषावश्यक और उमकी मलधारीकृत टीका में भी निम्न प्रकार का स्पष्ट उल्लेख मिलता है, जिसमें खुल्लम खुल्ला श्रावको का भी निर्देश किया हुआ है ।

* १ जइ विय भूयावाए सब्बस्स वओमयस्स ओआरो ।

निज्जूहण तहावि हु दुम्मेहे पप्प इत्थीय ॥ ५५१ ॥

“तेषु च निःशेषमपि बाङ्मयमवतरति । अतश्चक्षुर्दशपूर्वात्मकं द्वादशमेवाङ्गमस्तु, किं शेषाङ्गविरचनेन, अङ्गबाह्यश्रुतरचनेनवा १ तत्र यद्यपि दृष्टिवादे सर्वस्यापि बाङ्मयस्याज्वतारोऽस्ति, तथापि दुर्मेघसांतद्वधारणद्ययोग्यानां मन्दमतीनां, तथा श्रावकादीनां स्त्रीणांचानुग्रहायं निर्यूहणा विरचना शेषश्रुतस्योति—(विशेषा० पृ० २६८—२६९, गा ५५१)

अर्थात् यदि सब अंगों का सार बारहवें अंग दृष्टिवाद में समा सकता हो तो फिर उन अंगों को जुदा रचने की क्या जरूरत है ? इस प्रश्न के समाधान में श्रीजिन भद्रसूरिने कहा है कि १ यद्यपि दृष्टिवाद में समस्त बाङ्मय समा जाता है तथापि जो लोग दुर्मेघस—कम बुद्धिवाले हैं उनके और स्त्रियों के लिये यह सारा श्रुत रचा गया है” जिन भद्रसूरिकृत इस गाथापर की गई टीका में बतलाया है कि “दुर्मेघस याने जो दृष्टिवादको समझने जितनी बुद्धि नहीं रखते उनके तथा श्रावकादि और स्त्रियों के लिये बाकी का अगश्रुत या अन्तश्रुत रचा गया है।” ऊपर बतलाये हुये एक से अधिक पृष्ठप्रमाणों से यह बात स्पष्टतया सिद्ध होती है कि आगमों की प्राकृत भाषा इसी लिये रक्खी गई है जिससे उसके द्वारा आवाल गोपाल उन्हें आसानी से पढ़कर लाभ उठा सकें। इस प्रकार हम भाषादृष्टि से आगम प्रमाण पूर्वक गृहस्थियोंको आगम पढ़नेका अधिकार साबित कर सकते हैं। शास्त्रीय दृष्टि भी इस अधिकारको पृष्ठ करती है। इस विषयमें मैं यह कहता हूँ कि यदि श्रावको को आगम पढ़ने का अधिकार न होता तो उस विषय का निषेधात्मक उल्लेख किसी अंगसूत्रग्रन्थ में क्यों नहीं मिलता ? आचारांग सूत्रमें साधुओं के अनेक तरह के आचार विहित किये हैं, उसमें कहींपर भी भिक्षु ने या भिक्षुणी ने श्रावको को आगम न पढ़ाना ऐसा उल्लेख क्यों मिलता ? कदाचित् कोई यह कहे कि सूत्र ग्रन्थों में श्रावको को लब्धार्थ गृहीतार्थ, पृष्टार्थ और विनिश्चितार्थ कहकर सम्बोधित किया है, इससे वे मात्र अर्थ को ही अधिकारी हो सकते हैं परन्तु सूत्र के अधिकारी नहीं। इस विषय में मैं कुछ कहूँ इसकी अपेक्षा हरिभद्रसूरिजी का कथन विशेष न्यायेपेत गिना जायगा। जब चैत्यवासिनीयों ने कहा कि श्रावको के सामने सूक्ष्म विचार न कहने चाहियें उस समय इस बात को अयुक्तता सिद्ध करते हुये हरिभद्रसूरिने अपने सम्बोध प्रकरण के १३ वें पृष्ठ पर कथन किया है कि “त न जओ अंगाइसु सुव्वइतव्वन्ना एव ॥ २६ ॥ लद्धट्ठा, गहियट्ठा, पुच्छियट्ठा विणिच्छियट्ठा। अहिगजीवाजीवा अचालणिज्जा पवयणओ, ॥ २७ ॥

अर्थात् चैतन्य वासियों का उपरोक्त कथन अयुक्त है, क्योंकि अंगसूत्रों में श्रावको को लब्धार्थ, गृहीतार्थ, पृष्टार्थ, विनिश्चितार्थ, जीवाजीव के जानने वाले और

प्रवचन से अचलनीय वर्णित किया है, इससे वे सूक्ष्मविचारों को भी जानने के अधिकारी हैं। जिन विशेषणों द्वारा श्रीहरिभद्र जी श्रावकों को सूक्ष्म विचारों के परिज्ञान का अनधिकारी साबित करते हैं उन्हीं विशेषणों द्वारा हमारे धर्मगुरु हमें सूत्र पढ़ने का अनाधिकारी बतलाते हैं। जिन सूत्रों में बिलकुल सादी और सरल बातें लिखी हुई हैं उन सूत्रों में ऐसा विषय क्वचित् ही आता है जो गुह्य, सूक्ष्म और गोप्य हो। इस विषय में मैं प्रथम बतला चुका हूँ कि जब श्रावकों को इन विशेषणों से संबोधित किया गया था उस समय सुत्रग्रन्थ लिपिसिद्ध नहीं हुये थे, इससे श्रावक उन अरण्यवासी मुनियों के पास जाकर भगवान महावीर का प्रवचन सुना करते थे और उस श्रवण किये हुये प्रवचन स्वनामके समान कंठस्थ रखते थे। साधु भी ऐसा ही करते थे। समवायागसूत्र में उपासदशांग सूत्र के विषय का उल्लेख करते समय उपासकों के श्रुपरिग्रह-श्रुताभ्यास भी वर्णित किये गये हैं। उपसकों के वे श्रुतपरिग्रह इस बात को स्पष्ट रूप से साबित करते हैं कि उस समय के श्रावक भी श्रीवर्द्धमान भगवान के प्रवचन को कंठस्थ रखते थे। यदि उन्हें वैसा करने में अधिकारी न माना गया होता तो उस समय सूत्रों के सिवा ऐसा कौनसा श्रुत था जिसको वे स्वीकार कर सकते थे ? सूत्रों में ऐसा भी कहीं पर उल्लेख नहीं मिलता जिससे यह सिद्ध होता हो कि कोई श्रावक बारह अंगों का पाठी हो, परन्तु इससे वे कुछ उसके अनाधिकारी साबित नहीं हो सकते, क्योंकि श्रावक को जितना श्रुत उपयोगी हो उतना ही वे पढ़ते हों इससे कदाचित् उन्हें सम्पूर्ण ग्यारह या बारह अंग को सीखने की आवश्यकता न पड़ी हो। साधुओं का तो स्वाध्याय ही व्यवसाय होने के कारण वे ग्यारह या बारह अंग सीखें या पढ़ें तो इसमें कोई नई बात नहीं है। सूत्रों में जहाँपर स्वप्न पाठकों का वर्णन आता है। वहाँ सब जगह उन्हें गहीयट्टा, लब्धट्टा, आदि संबोधनों से संबोधित किया है। यदि इन विशेषणों या संबोधनों का यही अर्थ हो जैसा कि हमारे कुलगुरु बतलाते हैं तो फिर इन विशेषणों से श्रावकों के समान वे स्वप्न पाठक भी स्वप्नशास्त्रको मात्र सुनकर ही पंडित हुये होने चाहिये, परन्तु स्वयं पढ़कर नहीं। यह बात संभव नहीं कि कोई मनीषी मनुष्य स्वप्न शास्त्रियों के लिये यह कहे कि उन शास्त्रों का अध्ययन किये बिना मात्र अर्थ को सुनकर ही वे शास्त्री बन गये हैं। तथा अर्थ को प्राप्त करने की मात्र सुनना ही उक्त रीति नहीं है, क्योंकि पढ़ने से भी अर्थ प्राप्त किया जा सकता है, अतः उपर बतलाते हुये गहीयट्टा आदि विशेषण पढ़ने वाले-वाचने वाले को भी लागू पड़ सकते हैं इसलिये पूर्वोक्त संबोधनों—या विशेषणों से श्रावक सूत्र के अनधिकारी सिद्ध नहीं हो सकते। यह तो सूत्र पढ़कर धन कमाने वाले चैत्यवासियों ने ही उन्हें सूत्र के

अनधिकारी ठहराये थे और तब से लेकर ये भद्रिक श्रावक आज तक परतन्त्रता की जंजीरों में जकड़े हुये बेचारे विचार शून्य से हो बैठे हैं। प्रतिदिन तीन खमासमणों दे देकर अपने स्वामियों को सुखसाता पूछा करते हैं, परन्तु इसका परिणाम परतन्त्रता की वृद्धि के सिवा अन्य कुछ नहीं आता। कितनेक कहते हैं कि साधुओं को भी अमुक अमुक वर्ष का दीक्षापर्याय होने पर यही अमुक अमुक सूत्र पढ़ने का अधिकार है तब फिर श्रावकों के अधिकार की तो बात ही क्या ? जहाँ तक मैंने खोज की है उस से यह साबित होता है कि यह पर्याय वाद का विधान भी चैत्यवासियों के समय का ही है, क्योंकि मैंने सूत्रग्रंथों में बहुत से श्रमणों के चरित्र पढ़े हैं उनमें उन्होंने इस क्रम की मर्यादा पालन किया हो यह मालूम नहीं होता। इससे यह साबित होता है कि अमुक दीक्षा पर्याय वाला ही अमुक सूत्र का अध्ययन करें यह विधान प्राचीन नहीं किन्तु अर्वाचीन है तथा यह पद्धति एवं कठिन तपरूप उपधानों की पद्धति भी उन चैत्यवासियों को पीछे हटाने के लिये ही रची गई है और उसका प्रारम्भ भी तब से ही हुआ है। यदि ये दोनों रीति प्राचीन और विधि विहित होती तो सूत्र ग्रन्थों में उसका उल्लेख अवश्य मिलता और सूत्रों में वर्णित आदर्शमुनि भी उसका अनुसरण करते। सूत्रों में वर्णित किये गये मुनियों के चरित्र में कहीं भी इस बात का उल्लेख नहीं मिलता कि उन्होंने उपधान (योगोद्वहन) करके ही सूत्र पढ़े हो, इसलिये यह प्रकार भी अर्वाचीन और अविहित है। जहाँ जहाँ पर साधुओं के सूत्राभ्यास का उल्लेख मिलता है वहाँ कहीं पर उन्होंने सूत्रों के पढ़ने से पहिले योगोद्वहन किया हो ऐसी गद्यतक भी नहीं आती। मैं मानता हूँ कि जो श्रमण-निर्ग्रन्थ निरन्तर योगनिष्ठ, तपस्वी, अकषायी, और सुविनीत हों उन्होंने लिये योगोद्वहन का विधि सर्वथा निरर्थक है। परन्तु जो श्रमण श्रीहरि भद्रसूरि ने बतलाये वैसे हों उन योगच्युत उदरम्भरी साधुओं के लिये यह योगोद्वहन की पद्धति उचित हो सकती है और ऐसा होने से ही मुझे यह बतलाना पड़ा है कि इस पद्धति का समय चैत्यवास का समवर्ति है। सूत्रों में जो साधुओं के सूत्राभ्यास के उल्लेख मिलते हैं उनमें से थोड़े से नीचे देता हूँ—

१ “तएण से खंदए अणगारे समणस्स भगवओ महावीरस्स तहारूवाण थेराण अतिए सामाइय माइयाई एक्कारस्स अगारे अहिज्जइ”—भगवतीसूत्र अजीम पृ० १६५

२ “एत्थ णं से कालोदायी सबुद्धे एव जहा खदए तहेव पव्वइए तहेव एक्कारस्स अगाणि”—भग० अजीम० पृ० ५१४

३ “(उसभदत्तो) एएण कमेणं जहा खंदओ तहेव पव्वए जाव० सामाइय माइयाइ एक्कारस्स अंगाई अहिज्जइ”—भग० अजीम० पृ० ७६६

४. “तए णं सा देवार्णदा अज्जा अज्जचंदणए अज्जाए अंतियं सामाइय माइयांइ एक्कारस अंगाई अं हिज्जई”—भग० अजीम० पृ० ७६७.

५. “तुमं गोसाला ! भगवया चेव पव्वाविए भगवया चेव बहुस्सुईकए” भग० अजीम० पृ० १२४७

इसके अतिरिक्त ऐसे अन्य भी अनेक उल्लेख मिलते हैं, परन्तु वे सब एक सरीखी रीति से लिखे होने के कारण उनमें से एक में भी पर्यायक्रम या योगोद्धह की छीट तक मालूम नहीं देती।

मैं प्रथम बतला चुका हूँ कि चैत्यवासियों को पीछे हटाने के लिये किसी दक्ष पुरुष ने तीव्र तपश्चर्यारूप उपधान या योगोद्धहन की नींव डाली है या उन चैत्यवासियों ने ही उस समय के श्रावकों को यह समझाया हो कि योगोद्धदन किये बिना हमें भी सूत्र पढ़ने का अधिकार नहीं है और उपधान किये सिवा श्रावकों को नवकार बोलने का भी अधिकार नहीं तो फिर श्रावकों के सूत्र पढ़ने की तो बात ही क्या ? इस प्रकार समझाकर उन्होंने भद्र श्रावकों से उपधान के कर रूप में मिलते हुवे द्रव्य को हड़प करने का प्रपच रचा हो तो यह सभवित है। चाहे जो हो परन्तु उपधान यकी सामुदायिक वर्तमान पद्धति जो हलवाई की दुकान के समान मादक और मोहक है वह चैत्यवासियों के समय की है इसमें जरा भी सदेह को स्थान नहीं। उपधान के विषय में किसी भी अंग सूत्र में कुछ सुराक नहीं चलता, मात्र महानिशीय सूत्र जो अगसूत्रों से बाहिर का है और जो चैत्यवासियों की हलकी स्थिति में संकलित किया गया है उसमें ही इस उपधान आदि का कुछ उल्लेख मिलता है। यह सूत्र अंग सूत्रों के समान सर्वमान्य नहीं समझा जाता। प्राचीन आचार्यों में भी इस सूत्र की प्रमाणिकता के लिये भारी मतभेद हो चुका है (दिखो शतपदी और महानिशीय) यदि कदाचित् हम अन्य बातों को छोड़कर इस बातपर ही विचार करे कि सूत्र ग्रन्थों में सूत्र पढ़ने वालों में से किसी ने उपधान आदि किया हो यह उल्लेख नहीं मिलता एव सूत्रगत आचार के नियमों में इस पद्धति के वर्णन गन्धतक नहीं तो यह उपधानादिका विधान महानिशीय सूत्र में-वह भी एक छेद सूत्र और आपवादिक मार्गदर्शक सूत्र में कहाँ से आया ? इन सब बातों का विचार करने पर हमें विवश होकर यह कबूल करना पड़ता है कि यह उपधान विधान आदि उन चैत्यवासी बाबाओं की उपजाऊ कल्पवल्ली है और इसी कारण यह उनके समय के ग्रन्थ में लिखी हुई है। यदि हम साधारण धार्मिक दृष्टि से विचार करे तो भी यह मालूम होगा कि जिन सूत्रग्रन्थों में काष्ठ की पुतली को भी देखना निषेध किया है वे ही

सूत्र ग्रन्थ नित्य मादक भोजी साधुओं को मादक भोजी युवती और विधवाओं के टोले में रहकर उपधान की क्रिया कराने की अनुमति दे सकते हैं ? वर्तमान समय में तो उन्हीं सूत्रों को मानने वाले पंन्यास और आचार्य तीन तीन सौ एवं चार चार सौ स्त्रियों के यथ में यह क्रिया करा रहे हैं जिसे हम धर्म मानते हैं। कैसी शिष्टता ? कैसी शील समिति ?? और कैसा भयंकर छिपा हुआ धार्मिक अनाचार है ? जो चैत्यवासियों पर स्त्री परिचय का बारम्बार आक्षेप श्रीहरिभद्रसूरि ने अपने सम्बोध प्रकरण में किया है, उसका नमूना इस उपधान पद्धति में हमें प्रत्यक्ष देख पड़ता है, इससे मैं दृढ़ता पूर्वक कह सकता हूँ कि यह रीति उनकी रासस्थलों भी हो !!!

स्थानांग सूत्र में एक जगह सूत्रपढ़ाने के कारण बतलाते हुए लिखा है कि पंचहिं ठाणेहिं सुत्त वाएज्जा त जहा—१ सगहट्टाए, २ उवसग्गहट्टाए, ३ निज्जरट्टाए, सुत्ते ४ वा में पज्जवयाए भवस्तति सुत्तस्स वा अब्बेच्छित्तिणयट्टाए, (लिखित पाठ०६८-६९। भाडारकर।

इस उल्लेख में ज्यों सूत्र पढ़ाने के अन्य कारण बतलाए हैं त्यों उपग्रह को भी कारण कोटि में रक्खा है। उपग्रह के अर्थ को स्पष्ट करते हुये टीकाकारने बतलाया है कि 'जो आहार, पानी और वस्त्र आदि को पैदा करने में समर्थ हों उन्हें सूत्र पढ़ाकर उपग्रहित करना, यहाँ पर आप देख सकते हैं कि यह उल्लेख तो बिल्कुल स्पष्टतया गृहस्थियों के ही लिये लिखा गया है, गृहस्थी की आहार, पानी और वस्त्र आदि पैदा करके साधुओं को देते हैं, वे ही अपने पसीने की कमाई से साधुओं का पोषण कर रहे हैं अतः सूत्रकार तथा टीकाकार साधुओं को बदले की नीति की सूचना करते हैं कि वे गृहस्थों को सूत्र पढ़ाकर उपग्रहित-आभारी करें। यह बात सर्वथा स्पष्ट होते हुये भी वर्तमान में श्रावकों के धन से पोषित होने वाले निर्ग्रन्थ (१) महाशय श्रावकों को कैसा बदला दे रहे हैं यह बात आप और मुझसे छिपी हुई नहीं है। इससे बढ़कर और भी ऐसे अनेक प्रमाण मेरे देखने में आये हैं जो सीधे तौर से या रूपान्तर से श्रावकों की सूत्राधिकारिता को सूचित कर रहे हैं, परन्तु स्थान संकोच के कारण उन सबका यहाँ पर उल्लेख न करके मैं इस मुद्दे को यहाँ ही समाप्त करता और साथ ही यह बात सप्रमाण कहे देता हूँ कि श्रावकों को सूत्र पढ़ने के लिये जो निषेध किया गया है वह अयुक्त है, अप्रमाणिक है, अविहित है और सर्वथा श्रीजिनाज्ञाविरुद्ध है।

प्रिय पाठको ! अन्त में मैं इतना कहता हूँ कि मैंने इस प्रस्तुत निबन्ध में अपने चारों ही मुद्दों को यथामति और यथाशक्ति आपके समक्ष रखने का प्रयत्न किया है और साहित्य-विकार से वर्तमान में हमारी क्या स्थिति हुई है यह भी यथामति

स्पष्ट करने का प्रयत्न सेवन किया है। ज्यों ज्यों अपने इस कमनसीव समाज की गिरी हुई दिशा के विचार मेरे सामने आते हैं त्यों त्यों मुझे विशेष वेदना होती है और उस वेदना को शान्त करने के लिये मैंने इस प्रकार पूर्वकालीन परिस्थिति का ऐतिहासिक चित्र आपके सन्मुख रक्खा है। जो आप सब इस विषय में विचार करके बड़ों के साथ परामर्श कर हमारे धार्मिक तथा सामाजिक रूढ़िनियम जो वर्तमान में हमारे उन्नति के रोचक या बाधक हो रहे हैं वे भविष्य में वैचेन रहें इस प्रकार का योग्य प्रयास करेंगे तो मैं इस अपने प्रयास को समझ हुआ समझूंगा। अब राष्ट्र से बाके समान धर्मरोषा की हम श्रावकों पर ही आ पड़ी है। इसने गुजरकर या स्थापित शास्त्रों के निरवास पर ही बहुत समझ निराया, परन्तु इससे हमारा कुछ भी उद्धार न हुआ, न होता है और अब होता भी नहीं। प्यारे युवक मान लो। आप उठो अब कमर कस लो, स्थाने हमारी रस्यहामानैच कभी देश महात्मा गान्धी, जैसे महापुरुष की सलाह लेकर यदि वती और स्वतन्त्रता वाली प्रकृति से भी हम सौन के प्रवचन को साक्षात के मुख से वली यह मेरी अन्तिम प्रार्थना है। सत्य ही शिष्टा पूर्वक मैं यह भी कह देता हूँ कि मैं अपने इस निबन्ध को लिखते हुये कहीं खालित हुआ हूँ क्षन्तव्य हूँ। ॐ शान्ति

